

www.momandpublications.com

وردگ د تاريخ په بهير کې د سيمينار په وياړ

د وردگو د بنادۍ سندري

ساره سادات

۱۳۹۸ لمریز کال

Ketabton.com

بسم الله الرحمن الرحيم



د کتاب ځانگړنې:

د کتاب نوم: د وردگو د بنادۍ سندري

څېړونکې: ساره سادات

څېړندوی: رفيع کلتوري او مدني ټولنه

مالي ملاتړ: د سيدانو کلتوري ټولنه

ډيزاين چارې: ايمليار ساجد

چاپ کال: ۱۳۹۵ - ۲۰۱۶م

چاپ وار: لومړی

د چاپ شمېر: ۱۰۰۰ ټوکه

ای ایس بی این: ISBN 9 789936 101029

چاپځای: د مومند څېړندويې ټولنې تخنیکي خانګه

د چاپ ټول حقوق له څېړندويې ټولنې سره خوندي دي.

پتې

ننګرهار: عبدالمجید مومند کتاب پلورنځی - مخابراتو څلورلاری

اړیکې: ۰۷۸۱۶۲۶۱۶۱ - ۰۷۷۷۶۲۶۱۶۱ - ۰۷۰۰۶۲۶۱۶۱

کابل: اصلاح افکار کتابپلورنځی / خیبر کتابپلورنځی / دارالسلام کتابپلورنځی / مستقبل کتابپلورنځی / پکتوس کتابپلورنځی. / پکتیکا: مجاهد کتابپلورنځی / کندهار: امیر کروړ کتابپلورنځی / افغان کتابپلورنځی. / خوست: مرغښت کتابپلورنځی / رحيمي کتابپلورنځی / لمر کتابپلورنځی / سباوون کتابپلورنځی. / هلمند: سيدجمالدين کتابپلورنځی / عرفان

کتابپلورنځی / تاج منور کتابپلورنځی. / پکتیا: علمي کتابپلورنځی. / غزني: فيومي
کتابپلورنځی

www.momandpublications.com

ډالۍ: گراني مورجاني او گران پلار جان ته مې،

چې خپلې وينې يې زما په قلم کې واچولې او زه يې ددې جوگه کړم چې
د خپلې سيمې بشري ارزښتونه د خپل قلم په برکت خوندي وساتم!

سادات

د خپرنډويې ټولنې يادښت

د لوی څښتن په نامه

شفاهي ادبيات د ادبياتو يوه ستره او ارزښتمنه برخه ده. که څه هم پر پښتو شفاهي ادبياتو څه نا څه کار شوی دی، خو لا هم د پښتو دغه ستره زيرمه هغسې نه ده خپرل شوې چې اړتيا يې ليدل کېږي. د ادبياتو د دې برخې خپرل او را ټولول ځکه مهم دي چې د له منځه تلو له گواښ سره مخ ده. له همدې امله په کار ده چې شفاهي ادبيات را ټول او خوندي شي. د پښتو شفاهي ادبياتو يوه لويه برخه له منځه تللي، ځکه چې پر وخت نه دي را ټول شوي او که پاتې نورو ته پام ونه شي، له منځه تلل يې حتمي دي.

د همدې سترې اړتيا په درک سره ځواني او تکړه څېړونکې اغلې ساره سادات دا ارزښتمن کار کړی دی او د وردگو د خوښۍ سندرې يې را ټولې کړې او خپرلي دي. د نوموړې کار يوازې له دې امله ارزښتمن نه دی چې د شفاهي ادبياتو يوه برخه يې خوندي کړې، بلکې له دې امله هم ارزښتمن دی چې په را ټولولو او خپرلو کې يې د شفاهي ادبياتو د را ټولولو او خپرلو اصول مرعات کړي دي.

د پښتو ادبياتو خپرونکو او په ځانگړي ډول ځوانو هغو ته بويه چې د پښتو دغه شتمني خوندي کړي. دوی بايد د ساره سادات په شان دغه ارزښتمن کار ته اوږه ورکړي او پرې نږدي چې زموږ دغه شتمني له منځه ولاړه شي. د پوهنتونو محصلين دې خپل پايلیکونه پر همداسې موضوعاتو واخلي او استادان دې هم په دې چاره کې ورسره مرسته وکړي. اوس چې په کابل او ننگرهار پوهنتونو کې په پښتو ادبياتو کې د ماسټرۍ او دوکتورا پروگرامونه پيل شوي، نو په کار ده چې دوی خپل تيزسونه پر همداسې ارزښتمنو مسایلو وليکي او خپل رسالت ادا کړي.

په پای کې رفيع کلتوري او مدني ټولنه وياړي چې د ساره سادات دغه اثر خپروي او نوموړې ته د لا زياتو برياليتوبونو هيله کوي.

په درنښت

رفيع کلتوري او مدني ټولنه

سرليکونه

سرليک.....مخونه

- ۱..... یادونه
- ۵..... د سر خبرې
- ۱..... سريزه
- ۶..... د څېړنې هدف
- ۸..... د پښتني سندرو مخينه يا شاليد
- ۱۱..... د فولکلور ټولولواهميت
- ۱۴..... د سندرو لومړي ټولونکي
- ۱۶..... د ښادۍ د بدلو ټولونکي
- ۲۱..... په وردگوکې دښادۍ بدلو دټولولو لومړنۍ هڅې
- ۲۲..... د دې څېړنې ارزښت
- ۳۱..... د ښادۍ د سندرو جوړښت
- ۳۶..... ددې ليکنې مېتود

۳۷.....	د وردگو دښادۍ سندرې
۵۲.....	ناسته
۶۸.....	د نکريزو شپه او د توی ورځ
۱۷۵.....	درېيمه (تخت جمعي)
۱۷۹.....	نتيجه
۱۸۴.....	مناقشه
۱۸۶.....	پېشنهادونه
۱۸۸.....	لنډيز
۱۹۲.....	د مأخذونو فهرست

يادونه

د لوی او ښوونکي څښتن په نامه

له آدمه تر دې دمه د انسان د ژوند پایښت د کورنۍ په جوړولو اېښودل شوی دی، چې حضرت آدم (ع) له بي بي هوا سره د کورنۍ په جوړولو د بشر نسل پر ځمکه تلپاتې کړ، چې نننۍ انساني ټولنه يې جوړه کړې ده او موږ يې هم يوه برخه يو. په ډېرو اديانو کې د ټولنې شمزۍ د سالمې کورنۍ واحدونه شمېرل کېږي. په اسلام کې هم د يوې پياوړې ټولنې اساسات يوه سالمه کورنۍ يادېږي، ځکه نو له شريعت سره برابره نکاح تړل کېږي او دوه انسانان د ښځې او مېړه په بڼه د يوې اسلامي کورنۍ بنسټ ږدي، چې محصول يې سالم اولاد دی او د اولادونو په ښوونه او روزنه سره د ملت رښکۍ پياوړې کوي.

په ټولنيز ژوند کې د تاريخي، علمي او ديني مقدساتو تر څنگ د يوې ټولنې فرهنگي ارزښتونو ته هم پام کول او ځان پرې پوهول اړين گڼل کېږي، ځکه د کلتوري هلو ځلو پر بنسټ هر ملت د خپل ژوند ځانگړي فلسفي ارزښتونه له يوه نسله بل ته ورلېږدوي، چې د هېواد د ملي او د ټولنې د ښاديو د ورځو، لکه: د اولاد زېږېدنه، د

ماشوم کليزه او زموږ ديني، تاريخي او مقدسو ورځو په اړه معلومات هم اړين دي، لکه څنگه مو چې ياده کړه، واده او بيا د کورنۍ جوړول، خو د ټولنې يو بنسټيز رکن دی، چې ټولنه پرې جوړه ده، ځکه نو د واده په اړه معلومات زموږ ټولنه پياوړې ساتي او خلک په متواتره بڼه زموږ د تېرو نسلونو کلتوري ارزښتونو ته متوجې کوي، ځکه نو د واده د دودونو او د واده د بناديو په اړه سيستماتيک معلومات هم د راتلونکي نسل لپاره ښوونيز او روزنيز ارزښت لري.

په دې کتاب کې چې، دوردگو دبنادۍ سندرې د يوه علمي تيزس په بڼه راټولې او ليکل شوې دي، زموږ ځوان نسل ته او له سيمې لېرو پرتو هېوادوالو ته هغه اړين معلومات وړاندې کوي، چې د وردگو په سيمه کې د يوه واده سرېشته په څه ډول نيول کېږي، کومې ځانگړتياوې لري او ترواده مخکې کوم دودونه لري، د واده په ترڅ کې کومې ځانگړنې لري او ترواده وروسته اړينو پېښو ته نغوته شوې ده، خو په دې کتاب کې همدا ډول د سيمې سندرې، چې زياتره د کلي د ښځو ترمنځ مروجې دي، په ډېره امانتدارۍ سره راټولې شوې دي، دې علمي اثر ته يې يو ځانگړی ارزښت ورکړی دی.

په سيمه کې د واده د دودونو، خوشاليو او ساعتېريو په اړه معلومات زموږ د افغان ملت د بېلابېلو ټبرونو د پوهې، دوستۍ او زغم وړ گرځي او د افغاني هويت په پياوړتيا کې رغنيز رول لوبولی شي، ځکه نو د سيدانو مرستندويې ټولنې دا پتېليې ده، چې د «د وردگو د

بنادۍ سندرې» کتاب د خپرولو په برخه کې خپل ملي، ټولنیز او بشري مسؤلیت تر سره کړي، تر څو افغان ولس د خپلو خلکو له دودونو خبر او د سیمې عنعنات د کتاب په بڼه وساتل شي او همدا ډول دغه اړین معلومات په کره بڼه بل نسل ته ولېږدولی شي.

د سیدانو مرستندویه ټولنه په دې ویاړي، چې د دې علمي اثر په خپرولو سره به یې د افغان ولس ځوان نسل ته هغه اړین معلومات وررسولي وي، چې د خپل ملت په ملي او هویتي ارزښتونو سمبال اوله خپلو کلتوري ارزښتونو څخه الهام واخستلی شي. همدا ډول د کتاب له لیکوالې آغلې ساره سادات نه ډېره مننه کوو، چې دغه علمي اثر یې لیکلی دی او ټولنه یې د نورو لیکنو او علمي آثارو په تمه پاتې کېږي او په نورو پوهانو هم غږ کوي، چې خپله ټولنه د علمي آثارو په جوهر نوره هم پیاوړې کړي.

و من الله التوفيق

د سیدانو مرستندويې ټولنه

کابل، د ۱۳۹۴ لېږديز لمريز کال

د سر خبرې

دهغې مينې له مخې چې له فولکلوراو ولسي ادب سره يې لرم د سرمحقق استاد زلمي هېوادمېل په مشوره مې دخپل تيزس د بشپړونې موضوع (دوردگو د ښادۍ سندرې) انتخاب کړله.

داسندرې مې دوردگو ولايت د جغتو له ولسوالۍ نه لکه څنگه چې خلک يې وايي يا بولي په طبيعي ډول، د ښځواو نجونو له خولې راټولې کړې دي، په ليکنه کې مې هڅه کړې، ټول هغه مطالب چې ولسي رنگ يې پياوړی او اوس هم په ژوندۍ توگه موجود دي د کارونې له مواردو سره يې ذکر کړم، تقريباً ټولې سندرې نوې دي. مخکې تر دې چې ددې موادو په راټولولو پيل وکړم، په دې اړه مې هغه ليکل شوي کتابونه چې ما ته معلوم وو او هم هغه مأخذونه چې لارښود استاد يې د لوستلو توصيه راته کړې وه ټول وکتل او د راټولولو په وخت کې مې د تکراري سندرو له ليکلو ډډه وکړه او همدا ډول يوه نيمه داسې سندره چې دلېر يا ډېرو الفاظو او توريو په بدلون سره په نورو کتابونو کې راغلې وې له دې سندرو سره په مقاييسوي ډول په لمن ليکونو کې راخيستي دي.

په دې سندرو کې مې بابولالې، سروکي د اتنې نارې او... نور ځای کړي دي، يعنې د ښادۍ د بدلو ترڅنگ مې ځينې عام

سروکي او داتن نارې چې په ودونو کې يې هم وايي راغونډې کړې دي، پردې سربېره ددې سندرو د قدامت او دراتولولو دثاليد دراوړلو په خاطر مې له ځينو مأخذونو څخه هم استفاده کړې ده.

دسندرو د حالاتو د بيانولو لپاره مې د وردگو د واده په دود هم څه ناڅه خبرې کړې دي او څومره چې کېدای شوی له اختصار نه مې کار اخيستی دی، مثلاً دپښه خلاصی، دسرواره دتگ اوداسې نورو چې سندري نه پکې ويل کېږي له سره يادونه، نه ده کړې، ځکه چې دوردگو د واده د دود او دستور په اړه ښاغلي حبيب الله رفيع په خپل کتاب (پښتني ودونه) او احسان الله آرينزي په خپل کتاب (د وردگو د واده دود او بدلې) کې دا موضوعات په مفصل ډول ليکلي او معرفي کړي دي.

ددې سندرو د راټولونې په منظور مې په دوو ودونو کې هم ونډه واخيستله او هم مې له ښځو او نجونو نه دپوښتنې په ډول ثبت کړې اوله دې سره مې ځينې متلونه او ديني شپې فالونه هم راغونډ کړي دي او هيله منه يم چې په راتلونکي کې يې تر بشپړونې وروسته يوځای د کتاب په بڼه چاپ او خپاره کړم.

يوه بله خبره چې بايد له تاسو سره يې شريکه کړم دا ده، چې ما د ځينو ستونزو او رسمي بوختياوو له امله ونه شوای کړای چې په وردگو کې ډېر وخت تېر کړم، په کليو وگرځم او ډېر مواد راټول کړم، ځکه هغه ښځې چې له لرې پرتو کليو نه واده ته راغلې وې ويل يې که زموږ کلي ته راشي، هلته ډېرې بدل زني (بدلې ويونکې) ښځې

شته چې زبسته زياتې بدلې يې زده دي او آن د ناوې د پرستنې گندولو او پنبه خلاصې پرمهال هم رنگ، رنگ بدلې وايي، خو زموږ يې ډېرې اوس هېرې شوې دي، که په راتلونکي کې مې دغو کليو ته د تگ موقع ترلاسه کړه، نو خامخا به ورځم او هغه نا ليکلې بدلې به، چې د دغو ښځو په حافظو کې ذخيره او د هېرېدو په حال کې دي راټولوم.

د فولکلور په برخه کې زما دا لومړنۍ تحقيقي اثر به کېدای شي نيمگړتياوې هم ولري او ښايي د ځينو دودونو ليکل را څخه پاتې شوي وي، خو هيله منه يم چې لوستونکي به يې را په گوته کړي. داسندرې چې په کليو باندو کې خوله په خوله انتقال مومي ځينې يې تاريخي قدامت نه لري اوداسې نوي لغات، لکه طياره، مونۍ يا مونيان (فلانکوچ موټر) ټونيس او ... په کې ترسترگو کېږي. د دغه اثر د ترتيب په لړ کې راسره زما ټولگيوالو هر يوه ښاغلي نورالله اورياخيل او سيدنظيم سيدي مرسته کړې او يو شمير کتابونه يې زما په اختيار کې راکړي وو چې ترې مننه کوم.

په درنښت

ساره سادات

سريزه

انسان د دې کاینات هغه موجود دی چې د خلقت ټول عناصر یې په وجود کې راټول دي. همدا، انسان دی چې د کایناتو تریل هر موجود څخه زیات د دغه فطرت په اسرارو پوهېږي او یا غواړي ځان پرې پوه کړي، ځکه خو ورته د ځمکې د خلافت ستر رسالت ور په برخه شوی دی. د ټولنیز شعور له لوړېدو سره سم یې په ذهن کې ډېرې پوښتنې پیدا شي، د دې پوښتنو د ځواب موندلو په خاطر پلټنو ته مخه کړي او د ډېر تجسس له امله د طبیعت په ډېرو رازونو پوه شي، او د اوسنیو پر مخ تللیو او پراخو څېړنو او کشفونو اصلي سرچینه همدا ابتدایي تجربې او پلټنې دي.

انسان په لومړي سر کې کونښن کوي د خپل محیط څرنگوالی وپيژني او کله چې یې د خپل چاپیریال په باب معلومات د تکامل مرحلې ته ورسېږي؛ نو بیا له خپله چاپیریاله بهر د فطرت په اسرارو پسې پلټنه پیل کړي، څرنگه چې د انسان د پیژندگلوی لپاره د هغه د کړو وړو، حرکاتو او سکنااتو څیړنه مرسته کوي، په همدې ترتیب د یوې انساني ټولنې د پیژندنې یو غوره شاخص د هغې ټولنې د ژوندانه بېلابېل اړخونه دي چې باید وپيژندل شي او دا اړخونه په لومړي گام کې د یوې ټولنې له افکارو او څرگندونو څخه پیژندل شوي چې د ژبنۍ پانگې شناخت یې ډیره غوره وسیله ده، د یوې ټولنې ژبنۍ پانگه د هغې ټولنې فولکلور احتوا کوي او له یوه نسل څخه بل نسل ته انتقال مومي.

د وردگو د بنادۍ سندرې

د بشري ټولنو ترمنځ پښتانه هم يو داسې قوم دی چې ډېر لرغونی تاريخ لري او د ژوندانه ډير اړخونه يې د ديواني ادب پر ځای په فولکلوريک ادب کې خوندي دي. د پښتنو په ذهنونو او حافظو کې د فولکلور ډېر داسې توکي پراته دي، چې د خرافي جنبې تر څنگ پکې زيات ضروري او گټور رازونه شته، چې د چټياتو په نظر بايد ورته ونه کتل شي، ځکه نو پوهېدل پرې حتمي دي.

په افغانستان کې د فولکلور په تېره بيا د کليوالي يا ولسي او شفاهي ادبياتو په برخه کې دومره کار نه دی شوی که شوی هم دی په نشت حساب دی.

د استاد حبيب الله رفيع د خبرې په تاييد مستشرقينو څه نا څه څېړنې او يادونې کړې دي خو هغوی زموږ له روحياتو، ذهنيتونو او نفسياتو سره دومره نه دي اشنا چې په هغه ډول چې په کار دي و يې څېړلای شي. د دې لپاره چې دا قيمتي او ارزښناکه شتمني له لاسه ورنه کړو لازمه ده، د هرې سيمې خلک چې له ادب او ادبياتو سره اشنا وي او هم د فولکلور ټولونې لارې چارې ورمعلومې وي په دې برخه کې نه سترې کېدونکې هلې ځلې وکړي.

ماکسيم گورکي وايي: «خلکو په فولکلوري آثارو کې هغه هنري څېرې ښودلي دي چې په خلق کې يې له عقل، ابتکار، فکر او احساس څخه کار اخيستل شوی دی.» نوموړی زياتوي «موږ هغه وخت د مبارزو انسانانو په تاريخ پوره پوهېدلی شو چې د فولکلور په باره کې يې جامع معلومات ولرو» (۶: ۱۱).

د وردگو د بنادۍ سندرې

عام ولس د دې شفاهي ادبياتو او ښکلیو هنري تصویرونو اصلي مصورین دي. دا ښکلې پانگه زموږ د ولس او ملت د ټولنیز ژوند، ذوق او سلیقې ښکارندويي کوي او د دوی د ژوند مسیر تعقیبوي. بدلې یا سندرې هم لکه د فولکلور نورې برخې هغه اړین او په زړه پورې توکي دي چې ښځې یې تل په بناديوکې د یوه ضرورت په اساس وایي او د نوموړیو د ژوند ټول کړه وړه، لوړې او ژورې، ښې او بدې، غمونه او خوښۍ، طرز تفکر، نړۍ لید، عقاید، تجربې، غوښتنې او اړتیاوې، مینه او نفرت، سیالۍ او هوسونه، غندنې او خوښوونې، لوبې او بېچاره گۍ، نیستي او فقر، پټ او مبهم رنځونه، ښکاره ستونزې او داسې نور پکې منعکسوي. او همدارنگه د پښتو ژبې اصلي جوهر په شفاهي ادبیاتو کې پروت دی په دې لړ کې، همدا سندرې د دوی د فطرت او روحياتو ترجماني کوي، د پښتنو تاریخ، کړه وړه، اصل او نسب ټول رانغاړي.

دخلکو اوصاف، مادي او معنوي تجربې، عامیانه اطلاعات چې د خلکو په حافظو کې ځای لري او یا په محیط او چاپېریال کې د دود او رسم په شان موجود وي ټول پکې خوندي دي او هم د ملتونو د ادبي پنځونو لومړنۍ نښې، خلاقیتونه او تجربې دي او له اوسني ادب سره لکه د ځنځیر کړۍ پټلیدي، د اوسني (د بشپړتابه مرحلې ته رسېدلي ادب) سرچینه او بنسټ هم گڼل کېږي.

پښتني ادب په تېره بیا د بنادۍ سندرې سره له دې چې زرنه مري؛ ځکه چې تل د حرکت په حال کې دي او زموږ له ژوند سره سمې پر مخ روانې دي او نسل په نسل، له یوه کلي نه بل کلي او له یوې خولې نه بلې

د وردگو د بنادۍ سندرې

خولې ته انتقالېږي، خو بيا هم ولسونو ته د مدنيت او نوې ميډيا د ور دننه کېدلو له امله د دې ادبياتو د ور کېدو او هېرېدو وېره شته.

په دې اړه د هېواد تکړه ليکوال او فولکلور څېړونکي ښاغلي حبيب الله رفيع خپل نظر داسې وړاندې کوي:

«کوم وخت چې د فولکلور او پخوانيو اساطيرو بېلا بېلې لارې چارې او ډولونه تر ژورې کتنې لاندې ونيسو نو په ښکاره ډول به ووينو چې دا اساطير او روايات د لومړنيو توکمونو يوه قدنما هېنداره ده او د دوی فلسفي نظريات، طرز فکر او نور خصوصيات پکې په واضحه توگه ليدلای شو. څرنگه چې د فولکلور زياته برخه افسانې او روايات تشکيلوي، نوځکه د تاريخ په اوږدو کې د بشر بېلو- بېلو ډلو، تپلو او توکمونو د خپل ژوند او وخت له شرايطو سره سم د افسانو او رواياتو په جوړولو لاس پورې کړی او همدا د دوی امثال، روايات او افسانې دي چې اوس د دوی طرز تفکر، عقايد او نور خصوصيات موږ ته راښکاره کوي.

د بشر د تمدن د چټک پرمختگ او خصوصاً د عمومي فرهنگ د دايرې د پراخېدو او د اجباري لومړنيو زده کړو او د عوامو د باسواد کيدلو له کبله د دې زياته وېره موجوده وه چې فولکلوري ذخاير محوه او له منځه ولاړ شي او ځای يې تاريخي روايات يا علمي محفوظات ونيسي نو له دې کبله لومړی په اروپا کې يو شمېر علماو، پوهانو او د فولکلور علاقمندانو د دې ملي ذخايرو په راغونډولو لاس پورې کړ چې نه يوازې د خپلو سيمو د فولکلور راټولولو بلکه د ختيځو هېوادونو د فولکلور راټولولو ته يې هم ملا وتړله او هم د ختيځو هېوادو پوهانو په دې کار لاس پورې کړ، خو څرنگه چې په

د وردگو د بنادۍ سندرې

مخه کې يې زيات خنډونه او موانع موجود وو نو ځکه يې يا بېرته لاس ترې واخيست او يا يې شمېر ډېر محدود ؤ.

کومه ټولنه چې مخ ته تللې د هغې ټولنې فولکلور له منځه تللی او خپل ځای يې تمدن ته پرې ايښی دی خو په کومه ټولنه کې چې مدنيت اغيزه نه ده بنډلې او د ژوند سويه يې وروسته پاتې ده هغلته فولکلور په خپل شکل پاتې دی. پښتني ټولنه هم چې خپل روښانه کلتور او فولکلور لري د ژوند په ټولو چارو کې يې فولکلوري مظاهر ليدل کېږي چې مدني وسايل تر اوسه پورې متأسفانه نه دي ورته برابرشوي او خلک يې اته نوي په سلو کې (۹۸٪) بېسواده دي نو ځکه د دوی فولکلور ډېرغني دی او دا زموږ وظيفه ده چې د خپل فولکلور د راغونډولو لپاره لېچې وغږوو او په زياته حوصله او پوره متانت داری سره خپل فولکلوري آثار راغونډکړو» (۶ : ۹-۱۰).

د ولسي فولکلوري ادبياتو په ايجادولو کې تر نارينه وو نه د ښځو ونډه زياته ده، په تېره بيا د بنادۍ د سندرو او لنډيو برخه هم دوی ډېره پياوړې کړې او کوي يې.

کله يې له ځان سره زمزمه کوي او کله يې هم د ښاديو په مراسمو کې لکه ودونه، د ماشوم د پيدا کيدو پر مهال، په اخترونو او داسې نورو غونډو کې وايي.

د برات ښه شپه هم په وردگو کې د ناوې جوړولو او فالونو په اچولو سره په ځانگړي ډول لمانځل کېږي او په دې وخت کې هم ښځې بدلې بولي.

د خپرنې هدف

له دې خپرنې نه مې عمومي هدف د ماسټرۍ د تیزس لیکل او د فولکلور د یوه مهم او ارزښتناک جز (د بنادۍ د سندرو) راټولول او خوندي کول ؤ. او بل دا چې لوستونکي به په دې خبرشي چې په کلیو او ولس کې ښځینه ادب په ډېره لوړه کچه خوندي او بکر پروت دی. سروکي، لنډۍ اود بنادۍ سندرې تر ډېره د مېرمنو مال دی او لا تر اوسه هم کلیوالې پیغلې او نجونې د دې برخې په رامنځ ته کولو کې لوی لاس لري، ځکه چې نارینه یا باسواده او یا هم په ټولنه او کورنۍ کې د بشپړ واک او اختیار خاوندان دي، هر څه یې چې په ذهن کې وگرځي د شعر یا نثر په کالب کې یې د کاغذ پر مخ لیکلی او ویلی شي او د خپل نامه د راوړلو په صورت کې هم له کومې ستونزې سره نه مخ کېږي، مگر پښتنې ښځې بیا دا کار نه شي کولای له ډېرو محدودیتونو او ناخوالو سره مخ دي او د دوی د عواطفو او احساساتو د بیانولو ډېره ښه وسیله هم د دغه ډول سندرو او یا ادبیاتو لویه ذخیره ده چې په خپلو اذهانو کې یې ساتلې وي.

نو تر نارینه وو نه مېرمنې د دې ډول موادو په راټولونه او لیکنه کې ښه کار کولای شي، او بل دا چې په کلیو کې ښځې له نا محرمو نارینه وو نه ستر کوي، په ودونو او نورو لویو غونډو کې د ښځو په منځ کې د نارینه وو کېناستل شرم او عیب گڼل کېږي، ځکه په داسې غونډو کې له نورو ځایونو نه راغلې ښځې له سړیو نه مخ پټوي او مېرمنې په آزادانه توگه په ښځینه

د وردگو د بنادۍ سندرې

مجلسونو کې په گډون سره په ډېره ښه او طبيعي بڼه د دوی له خولې نه سندرې ليکلی يا ضبطولی (ثبتولی) شي. که نارینه دا کار کوي له خپلو خپلوانو نه به د پوښتنې او گروپړنې په صورت کې مواد راټولوي او هغه دومره طبيعي رنگ ځکه نه لري چې سمدلاسه ښځو ته دومره سندرې نه ورپه يادېږي؛ خو که په تاوده محفل کې ناستې وي په طبيعي ډول د دوی خولو ته بدلې راځي او هره صحنه په ډېر ښه انداز په سندرو کې ترسيموي، نو يو بل هدف هم په طبيعي توگه د دې سندرو راټولول او د دې برخې بډاينه وه، ما پرته له کوم قيد او شرط نه په ودونو کې ونډه اخيستې او هم مې سندرې ترې راټولې کړې، ليکلې اوحتی ريكارډ کړې دي. او هم مې غوښتل چې د نورو باسواده نجونو او مېرمنو پام دې برخې ته واوړي، چې د دې ناليکلي ادب په ليکنه او راټولونه کې زيار وباسي.

موندلو
خپرونه وپه ټولنه

د پښتني سندرو مخينه يا شاليد

سندرې يا بدلې په پښتو شفاهي ادب کې ډېره لرغونې سابقه لري او پوهانو يې د ډېرو پخوانيو ژبو - چې د پښتو په گاونډکې يې ژوند کاوه - سره پرتله کړې او دا يې ثابته کړې چې پښتو ژبې لا ډېر پخوا بډای فولکلور او د سندرو ډول، ډول نمونې درلودې خو د زمان او مکان سره په ارتباط کې يې په شکل او مضمون کې بدلونونه رامنځ ته شوي دي. په دې هکله ښاغلي حبيب الله رفيع په خپل کتاب (د خلکو سندرې) کې ډېرې څرگندونې کړي چې دلته به يې ځينې د دې ادعا د ثبوت لپاره وړاندې کړم، نوموړی وايي:

«د موجوده پلټنو په رڼا کې د پښتنو د ولسي سندرو لاس ته راغلې نمونې له اسلام څخه راوروسته دي خو څرنگه چې پښتو يوه ډېره لرغونې ژبه ده نو دا لازمه ده چې پښتو به له اسلام نه د مخه هم هر ورو شعر او ادب درلود او دا ځکه چې هغه نورې آريايي ژبې چې د پښتو ژبې خويندې بللې کېږي، لکه اوستا، سانسکرت او ... د ډېرو خوندورو او زړه وړونکو اشعارو لرونکې دي او د ملي اشعارو نمونې يې لا تر اوسه هم پيدا کېږي، نو څرنگه چې تاريخي سندونه د پښتو وجود هم د اسلام نه زرگونه کاله تر مخ ثابتوي نو دا هم بايد ومنله شي چې پښتو به په هغه وخت کې هر ورو شعر، ادب او سندرې درلودې او پښتنو به د خپلو مذهبي، د بناديو مراسمو او نورو کې

د وردگو د ښادۍ سندرې

سندرې ویلې خو متأسفانه چې اوس ورکې دي او د ورکوالي سبب خو یې دا دی چې چا نه دي لیکلې او حتی تر اوسه لا هم د پښتو ولسي سندرې نه دي لیکلې شوې، یوازې د پښتو ټولنې له خوا یې یوه برخه په ځینو مقالو او هم ځانگړیو کتابو کې راټولې شوې او خپرې شوې دي، سره له دې هم ټولې نه دي خپرې او اکثره برخې یې یوازې او یوازې د پښتنو په خوله کې د میراث په توگه له یوه څخه بل او له بل څخه بل ته را پاتې شوې دي» (۶:۲۴).

بل ځای د سندرو په اړه داسې یادونه کوي:

«دا برخه د پښتو تر ټولو اشعارو او ادبیاتو پخوانۍ او لرغونې ده او گومان کېږي هغه وخت چې پښتو د آریک ژبې څخه بېلېدله نو له هغه وخته را په دې خوا به د پښتو عمومي سندرې رواج شوې او پښتنو ویلې وي، ځکه چې د تاریخي روایاتو او شواهدو له مخې موږ ته دا ثابتنه شوې چې آریایانو د واده مراسم، نورې مېلې، دودونه او دستورونه درلودل چې په دې ټولو کې به یې سندرې ویلې نو همدا راز پښتنو هم ښایي د دې دودونو او مراسمو لپاره خپل اشعار په کار اچولي وي او ځای په ځای او وخت په وخت یې سندرې ویلې وي.

د پښتو په عمومي سندرو کې د خوند خبره دا ده چې اکثره یې د ښځو له خوا ویلې شوې نو څرنگه چې د ښځې غږ مؤثر او اغیزناک دی همدا راز دا سندرې هم خوندورې، خوږې او لطیفې دي. په آریایي اقوامو کې ښځو له نارینه وو سره اوږه په اوږه په ټولو اجتماعي چارو کې برخه اخیسته او لوی مقام یې درلود، نو له دې سببه و چې دوی د ادب په میدان کې هم

د وردگو د ښادۍ سندرې

له نارینه وو سره اوږه په اوږه کار کړی او حتی کله کله ترې اوبښې هم دي، په پښتنوکې اوس هم ښځې د آريايي اصولو په بنا له نارینه وو سره اوږه په اوږه کار کوي او په اجتماعي چارو کې ستر رول لري چې له دې سره سره د ادب په برخه کې هم له نارینه وو څخه وروسته نه دي پاتې او ډېر خواږه او زړه وړونکي ادبيات لري.

زما په خیال په پښتنو سړیو کې شاعران یو یو دی خو ښځې ټولې شاعرانې دي ځکه د واده په مراسمو او نورو دودونو کې ښځې فی البدیهه د حال له غوښتنې سره سمې سندرې جوړوي او بې له دې چې تأمل په کې وکړي وایي یې، مثلاً کوم وخت چې واده وي ډېرې داسې سندرې اورو چې بیخي نوې او د حال په غوښتنه برابرې وي همدا راز چې کوم مړی وي نو دوی د زړه له ډېره درده د حال سره برابرې منظومې ساندي وایي او د خپل ډېر درد او دوک تسکین پرې کوي...» (۶: ۴۶-۴۷).

د فولکلور ټولولواهميت

د شکل او محتوا له پلوه د فولکلوريکو نمونو راټول خورا ستر ارزښت لري، فولکلور د شکل له مخې د يوه ولس د هر اړخيزې پوهې ترجماني کوي، په دغو نمونو کې داسې قوي ژبني چوکاټونه تر سترگو کېږي، چې د مصنوعي (بديعي او بياني) هڅې پر بنسټ يې رامنځ ته کول ناممکن برېښي، د ساري په توگه؛ لنډۍ هغه ولسي فورم يا شکل دی چې په يوه واړه بيت کې ډېر ستر مفاهيم ځايوي او دې فورم ته په کوزه کې د سيند ځايولو مصداق هم ورکول شوی دی. په همدې ډول د محتوا له پلوه د يوه ولس د فولکلور پېژندنه د هغه ولس د مشخصاتو او مميزاتو څرگندويه ده، په ولسي پانگه يعنې: سندرو، بدللو، بوللو، ټپو، سروکو، چاربيتو (څلوريزو) او نورو کې د يوه ولس کره وړه، برياليتوبونه، نيوکې، ناخوالې او د ژوندانه بېلابېل اړخونه په گوته کېږي، د پښتنې ټولنې غړي چې زياتره يې د بيسوادۍ له کبله له ديواني ادب څخه لرې پاتې دي د خپل ژوند احوال يې په ولسي پانگه کې خوندي کړي دي، د مثال په ډول؛ يوه ميرمن چې د کلتوري قيود له کبله په عامه ژبه پر ميره نيوکه نه شي کولای په ټپه کې ورته هغه مهال چې ميره پرې ظلم کړی وايي:

پرځان د گلو لښته نه اخلي - پر مادې تېرکړل د کوتکو گذارونه

د وردگو د بنادۍ سندرې

يا هغه مظلوم چې د عدل غوښتنې په موخه عدالت ته تللی او حاکم ورته د انصاف ورکولو پر ځای پر مخ خپره ورکړې په ډېره نرمه ژبه او تراژيډي انداز په يوه ټپه کې داسې وايي:

تا چې خپېرې پرمخ راکړې - د اوښکو ډکې سترگې چاته وارومه
ښاغلي زلمي هېوادمېل هم د پښتو ادبياتو په تاريخ کې د شفاهي ادبياتو ارزښتونه په گوته کړي دي، نوموړی وايي: «تر اوسه چې د پښتو ژبې د شفاهي ادبياتو کوم مواد موږ ته په لاس راغلي د هغو له مطالعې څخه ښکاري چې د پښتنو د اجتماعي، ملي، سياسي، اقتصادي او فرهنگي ژوند ټولو خواوو د دې ادبياتو په بېلابېلو ډولونو کې انعکاس موندلی دی، او د پښتنو د فرهنگ په څېړنه کې دقيقه استفاده ترې کولای شو، او هم راتول شوي توکي له تصنع نه خالي دي او ډېر طبيعي رنگ لري، ځکه نو د اجتماعي علومو څېړونکي کولای شي له دې ډول بياناتو نه د اصلي او اساسي موادو په توگه کارواخلي.

په دې ادبياتوکې په ډېر لوړ انداز د ښکلا او تصويرونو راوړل د کليوالو خلکو د هنري ذوق او فکري ودې ښکارندويي کوي او دا ترې جوتېږي چې عام ولس د اجتماعي او محيطي مسايلو په باب خاص فکر درلود.» (۱۴:۲۱)

نو هغه وخت چې د خلکو د ژوند پېښو، د ژوند تېرولو د روشونو او طريقو، کړنو، دودونو او دستورونو، عقايدو، خلاقيتونو، ذوقونو او سليقو د ثبت او ليکلو لپاره وسايل نه وو خلکو به دا پېښې خپلو حافظو او اذهانو ته سپارلې او د انتقال وسيله يې هم ژبه او روايات وو، چې د ايجاد له وخت نه

د وردگو د بډای سندرې

تر اوسه خوله په خوله رانقل شوي او د وختونو په تېرېدو سره یې په شکل او مضمون دواړو کې جوت تغییر راغلی دی، خو له دې اوبښتنو او بدلونونو سره سره که په سمه توګه وڅېړل شي ډېر ضروري مواد او تاریخي حقایق او هم د ملتونو د ټولنیز ژوند، قومي جوړښتونو، روحیاتو، ذهنیتونو، عنعناتو او باورونو په اړه ډېر څه ترې تر لاسه کېدای شي، چې د بشر پېژندنې، د تاریخي حقایقو د رابرسیره کولو او د یوې ژبې د تاریخي سیر، پرمختګ او د تحولاتو له څېړنې سره پوره مرسته کولای شي.

پښتني فولکلور ډېر غني دی، د پښتنو ملي فرهنگ او کلتوري میراث پکې ځای شوی دی. او همدا ډول د پخوانیو خلکو هنري ذوقونه، سلیقې، پېژندګلوي، قبیلوي جوړښت، فکر، تاریخي میراثونه، د ودونو، دودونو او نورو په اړه موږ ته معلومات راکوي، په دې ټولو پوهیدل او لاس ته راوړل یې د فولکلور ټولونې له لارې کېدای شي، نو باید دا قیمتي خزانه د له منځه تللو نه وساتل شي اوله لاسه مو ونه وځي او په راټولونه او خوندي توب کې یې هر اړخیزې هلې ځلې وکړو.

د سندرو لومړي ټولونکي

پښتو ژبه د اسیایي ژبو ترمنځ هغه زړه ده چې تر دیواني ادب څخه یې ولسي پانگه په هر اړخیزه توګه غښتلې او پیاوړې بریښي، لکه څرنگه چې لازمه ده د پښتو ژبې دغه غني برخه په هغه ډول نه ده خپرل شوې، خو لومړی ځل په ۱۳۱۸ هـ ل کال مرحوم استاد محمد گل نوري د پښتو ژبې بېلابېلې سندرې لکه کاکړۍ غاړې، د واده بدلې، سروکي، تپې او نور ... راټولې او په ۱۳۲۳ هـ ل کال د ملي سندرو په نامه دیوې مجموعې په بڼه د پښتو ټولنې له خوا خپره شوه، مګر استاد محمد دین ژواک په همدې کتاب کې ځینې نورې لنډۍ ورزیاتې کړې او د دویم ځل لپاره یې په ۱۳۳۴ هـ ل کال کې د پښتو ټولنې له خوا د پښتني سندرو په نامه چاپ کړ.

تر دې وروسته ښاغلي ضمیرساپی همدا لړۍ وغځوله او د دویم ټوک په توګه یې ځینې نور ولسي شعرونه، چاربيتې، بدلې، سروکي او نور... راټول او چاپ کړل.

تر ۱۳۴۵ کال را وروسته ښاغلي حبیب الله رفیع (دخلکو سندرې) په نامه ګڼ شمیر داسې شعري نمونې چې پخوا پرې کار نه و شوی راټولې او په ۱۳۴۹ هـ ل کال یې د تاریخ ټولنې له خوا دا ټولګه خپره کړه. او پردې سربېره یې د (پښتني ودونه) کتاب کې یو شمېر نورې د بنادۍ سندرې

د وردگو د بنادۍ سندرې

ثبت او خوندي کړې دي، چې په ۱۳۸۱ کال د افغانستان د مرستو مرکز (CCA) له خوا چاپ شوی دی.

په همدې ترتیب په ۶۰ مه لسیزه کې ښاغلي احسان الله آرینزي هم یولړ ولسي سندرې راټولې او په دې وروستیو کې یې د (د وردگو د واده دود اوبدلې) نومي کتاب کې خپرې کړې او د پېښور پښتو اکاډمۍ هم په دوو سترو ټوکونو کې د (روهي سندرې) په نامه گڼ شمېر لنډۍ د اغلې سلما شاهین تر څارنې لاندې راټولې او چاپ کړې.

موندلو
څیړنکویه ټولنه

د بنادۍ د بدلو ټولونکي

د بنادۍ بدلې پخوا هم راټولې شوې دي، چې ښاغلي زلمي هيوادمل (غرنۍ سندرې) په سريزه کې د دې سندرو سوابق داسې وړاندې کړي دي:

۱- ټولې هغه بدلې چې مرحوم غلام جيلاني جلالې د (پښتو ځانتني ادب او موسيقي) په مقاله کې د خرڅبانو بدلې، د پليو وړابانو بدلې، د سپرو وړابانو بدلې، د ناوې د را ايستو بدلې، او د ناوې د سپرېدو بدلې ترکوچنيو عناوينو لاندې راوړي او شرح کړي، ټولې د بنادۍ بدلې دي (۹۲).

۲- هغه ۱۱۲ بدلې چې مرحوم نوري په ملی سندرې (۹۳) کې د بابولالې په نامه راوړي، اوبيا د پښتني سندرې د لومړي ټوک (۹۴) ټولونکو له هغه کتابه را اخيستي او په همدې نامه يې خوندي کړي، ټولې د بنادۍ په بدلو کې شمارل کېږي.

۳- هغه بدلې چې په (پښتني دودونه) نومي کتاب کې ښاغلي واسعي د کندهار دودونه په مقاله کې (ص ۵۱، ۵۶) ښاغلي اتمان د پکتيا دودونه په مقاله (ص ۱۷۳، ۱۷۵، ۱۸۳، ۱۸۶، ۱۸۷۵) (د ۱۳۳۶ ش کال د پښتو ټولنې چاپ) کې راوړي ټولې د بنادۍ بدلې دي.

۴- هغه بدلې چې ښاغلي محمد ابراهيم عطايي د «هلمند د کلتور په ساحه کې» نومي اثر (ص ۴۹ - ۱۳۴۱ ش کال د لشکرگاه چاپ) او هلمند نومي

د وردگو د بنادۍ سندرې

کتاب (ص ۶۶ - ۶۷ - د ۱۳۴۴ کال چاپ - کابل) کې ضبط کړې دي، ټولې د بنادۍ په بدلو کې حسابېږي.

۵- د هغو سندرو نمونې چې ښاغلي عبدالقدوس نجيب د کندهار مجلې د ۱۳۴۹ ش کال په نهمه گڼه، ۲۲ مخ کې د «بابولاله» تر سرليک لاندې، او بيا هم د کندهار د سيمو هغه سندرې چې ښاغلي محمد ولي ځلمي په «کندهار» نومي اثر ص ۲۵۷، ۲۵۳ د ۱۳۵۱ ش کال چاپ کې راوړي دي، ټولې د بنادۍ په بدلو کې شمارل کېږي.

۶- عبدالقدوس پوپل د ۱۹۶۸ ع کال د ولس مجلې د کال گڼې په ۱۰۴ مخ کې د کوټې د سيمو په پښتنو کې د موجودو دغه ډول بدلو نمونې راوړې دي، چې د بنادۍ د بدلو د خپرې په مهال کې يې نه شو هيرولای.

۷- هغه بدلې چې ښاغلي حبيب الله رفيع «د وردگو دودونه» (۹۵) نومي اثر او په «د خلکو سندرې» کې د بابولالې تر سرليک لاندې خوندي کړې دي ټولې د بنادۍ په بدلو کې راځي، دغه بابولالې نوموړي رفيع د آريانا مجلې د ۲۶ کال په پنځمه گڼه ص ۵۷-۵۹ او شپږمه گڼه ص ۴۴-۵۵ کې هم خوندي کړې دي.

۸- هغه بدلې چې پروفيسور محمد نوازخان طابير «د ټپې معاشرتي تجزيه» نومي رساله کې د «خوانښې نرور» تر سرليک لاندې راوړې دي، د بنادۍ بدلې دي (۹۷) نوموړي پروفيسور په روحي ادب ج ۱ ص ۲۶۸ - ۲۶۹ کې هم د بنادۍ د بدلو څو نمونې راوړې دي.

۹- هغه بدلې چې پروفيسور سيال کاکړ په پښتني فولکلور نومي اثر کې «د گونډۍ سندرې» تر عنوان لاندې راوړې د بنادۍ بدلې دي (۹۸) همدارنگه

د وردگو د بنادۍ سندرې

ښاغلي سيال کاکړ په ترينو، نومي رساله ص ۳۵-۳۶ کې «دالله مورې» تر سرليک لاندې د ترينانو د بنادۍ ځينې بدلې هم ضبط کړې دي.

۱۰- ښاغلي محمدعلي منگل په فولکلوري گېډۍ کې «د واده په دود کې د ښځو سندرې» (۹۹) تر سرليک لاندې او په ولسي پوهه کې د «د واده دود» (۱۰۰) د اوږده بحث په بېلابېلو برخو کې سندرې خوندي کړې دي. نوموړي منگل د زېري جريدې د ۱۹۵۹ کال په ۴۰، ۴۱-۴۲، ۴۴-۴۵، گڼوکې د واده په وخت (د خېښو پامونه) تر سرليک لاندې څلور مقالې، خپرې کړې دي، چې په دغو مقالو کې د بنادۍ د بدلو ډېرې نمونې هم راوړل شوې دي. دا چې دغه سندرې څومره نوې او څومره د ده له نورو ليکنو سره تکرار لري، ځانته بېله خبره او بېل بحث دی، خو يوه بله موضوع چې دلته پرې گړېږم دا ده، چې نوموړي گران ورور د بنادۍ بدلو ته د خېښو پامونه وايي. پامونه ده په خپلو آثارو او مقالو کې د سروکو په معنی پېژندلي دي (کابل مجله، د ۱۳۵۹ کال نهمه گڼه ۸۵ مخ، ۱۰ گڼه ۵۳ مخ) او د خېښو سندرې يا بدلې خو د بنادۍ بدلې، او زموږ د فولکلور جلا صنف دی.

۱۱- مرحوم غلام محمد ترکي (۱۳۵۷ ش م) د پښتنو دودونه نومي اثر د کوژدې او واده د دودونو (۱۰۱) د خپرلو په ترڅ کې او محمد اسلم قربان خېل په فولکلور (۱۰۲) نومي رساله کې چې د اندرو په دودونو خبرې کړي، د واده د دود د تشرېح په لړ کې يې د دغو سندرو ډېرې نمونې هم خوندي کړې دي.

۱۲- ځوان فولکلور ټولونکي عبدالکريم پتنگ په خپل يوه نوي اثر (د غرونو څوکې) (۱۰۳) په (۱۳- ۲۰ مخونه) د ۱۳۵۹ کال چاپ - د فلاوژۍ

د وردگو د بنادۍ سندرې

پوهنځي خپرونه) کې د دغو سندرو ځينې نمونې چې - يې د خوست له مرکزي سيمو راټولې کړي - خوندي کړې دي.

۱۳- د فولکلور مجلې تفاريقو د دغو سندرو نمونې او د دغو سندرو په باب نور تشریحات په خپلو پاڼو کې چاپ کړې دي (۱۰۴).

۱۴- د بنادۍ د بدلو يوه معتنمه مجموعه پروفیسور ولي محمد سیال کاکړ په کوټه کې خپره کړې ده (۱۰۵). دغه مجموعه ۲۰۰ بدلې لري، نوم يې «فولکلوري جواهر» دی، دغه مجموعه ډېرې ښې گڼې او نوې خبرې لري، خو د دې تر څنگه ځينې د يادونې وړ ټکي هم پکې پيدا کېږي، چې دلې پرې بحث موضوع اوږدوي.

۱۵- ښاغلي بسم الله حقمل په خپل ناچاپ اثر «د تنیو د کلتور او فولکلور خپړنه» کې د بنادۍ د سندرو ځينې نمونې خوندي کړي، او هغه مقالې چې يې د ۱۳۵۹ کال د کابل مجلې په ځينو گڼو کې خپرې شوي هم د دغه ډول سندرو ځينې نمونې لري (۱۰۶).

۱۶- په (غرنۍ سندرو) کې د عارف غروال دغه راټولې کړې بدلې زموږ د دغه ډول بدلو يوه ورکه کړۍ ده، چې د نورو کړيو په بشپړېدو سره به يې زموږ ددغو سندرو لړۍ ښه پسې بشپړه شي. غروال چې کومې سندرې په دې برخه کې راوړي ځينې يې د بنادۍ بدلې دي، خو د دغسې بدلو ترڅنگه يې ځينې عام سروکي هم په دې سندرو کې خوندي کړي دي (۱۲:۱۱۰).

۱۷- په همدې ترتيب په (پښتني دودونه کتاب چې په ۱۳۳۶ لمريز کال کې د پښتو ټولنې له خوا په دولتي مطبعه کې چاپ شوی دی) کې غلام محمد تره کي په ۵۱ مخ کې د کندهار د بنادۍ سندرې راوړې، په ۵۶ پاڼه کې يې بابولالې راوړې، او په ۱۷۳ مخ کې يې د ناوې د سر اړولو په اړه سندرې

د وردگو د بنادۍ سندرې

خوندي کړې دي. همدارنگه په ۱۷۵-۱۸۵-۱۸۶-۱۹۱ مخونو کې د خوږې باندي کولوسندرې، ناوې ته د ملگرو له خوا ويل کيدونکې سندرې او همدا ډول د واده د نورو مراسمو او مواردو په هکله سندرې را ټولې شوې دي چې ټولې د بنادۍ سندرې گڼل کيږي.

۱۸- (افغاني موسيقي) نومی کتاب چې ښاغلي محمد دين ژواک ليکلی او په ۱۳۷۰ کال کې د افغانستان دهنرمندانو دټولنو د اتحادیې له خوا په آريانا مطبعه کې چاپ شوی په ۳۲،۳۳،۳۶،۳۸، ۴۷،۵۳،۵۴،۵۷ او له ۱۰۱-۱۰۷ پورې پاڼو کې يې د موسيقۍ له ريډم سره د واده سندرې را غلې دي چې دا هم د بنادۍ په بدلو کې شميرل کېږي.

د وردگو د بنادۍ سندرې

په وردگو کې د بنادۍ بدلو د ټولولو لومړنۍ هڅې

د وردگ د کليمې شاليد په ډيرو زړو تاريخي متنونو کې پر همدې حال ذکر شوی او د پښتني قبيلې دغه پرگنۍ ډيرې داسې ژبنۍ نمونې لري چې خورا اوږد بحث پرې کيدای شي، داسيمه هم د نورو پښتنو سيمو په شان گڼ شمير شريکې او ځانگړې بدلې، سروکي، تپې، چاربيتۍ (خلورېزې) او نورې شعري نمونې لري چې ښايي د تحقيق او پلټنې لپاره هميشه زيات موارد ولري، خو په لومړي سر کې ښاغلي حبيب الله رفيع چې پخپله هم د وردگو د سيدآباد سيمې اوسيدونکی دی، دغې موضوع ته ځير شوی او د وردگو د سيمې مشخصو بدلو، سروکيو، تپو او نورو ټولولو ته يې ملاتړلې ده.

نوموړي تر ۱۳۴۵ کال را وروسته (دخلکو سندري) په نامه گڼ شمېر داسې شعري نمونې چې پخوا پرې کار نه وشوی راټولې او په ۱۳۴۹ هـ ل کال کې يې د تاريخ ټولنې له خوا دا ټولگه خپره کړه. او پر دې سر بېره يې د (پښتني ودونه) کتاب کې يو شمېر نورې د بنادۍ سندري ثبت او خوندي کړې دي چې په ۱۳۸۱ کال کې د افغانستان د مرستو مرکز (CCA) له خوا چاپ شوی دی.

په همدې ترتيب په ۶۰ لسيزه کې ښاغلي احسان الله آرينزي هم يو لړ ولسي سندري راټولې او په دې وروستيو کې يې د (د وردگو د واده دود او بدلې) نومي کتاب کې خپرې کړې.

د دې څېړنې ارزښت

که څه هم پښتو ژبې د زمانې د ډيرو حوادثو پر وړاندې خپل گڼ شمېر ديواني اثار له لاسه ورکړي خو له نيکه مرغه دا ژبه يو داسې غني فولکلور لري، چې په هره برخه کې کولای شي د نړۍ له نورو ژونديو ژبو سره سيالي وکړي. د پښتو ژبې د فولکلوريکو فورمونو اغيز د پښتو ژبې پر ديواني اثارو کې څرگند دی او که چيرې دهر صاحب ديوان پښتانه شاعر ديواني شاعري مطالعه کړي د فولکلوريکو فورمونو له اغيز څخه به خالي نه وي، مگر تر اوسه پورې د اړتيا وړ داسې څيړنې نه دي ترسره شوې چې پښتانه د خپل فولکلور پر څرنگوالي، اهميت، موقعيت او کميت وپوهوي. له همدې امله ورځ تربلې د پښتنو په محفلونو کې د فولکلور ځای د پرديو ژبو نوښتونو ته خالي کېږي او پښتانه هنرمندان چې په طبيعي ډول د پښتني فولکلور د ترويج او ترغيث هڅوونکي دي کوښښ کوي، چې خپلو اوريدونکيو ته د نورو ژبو اثار وړاندې کړي. د دې لپاره چې د پښتني فولکلوريکو فورمونو په اړه هر اړخيزې او نوې څېړنې پيل شي کوښښ مې وکړ چې د ناليکلي ادب دا څو سندرې راټولې او له لوستونکيو سره يې شريکې کړم.

کومې سندرې چې ما راټولې کړې ټولې نوې دي او هم مې د ويلو له حالاتو سره د واده له لومړۍ پرېکړې نه د واده تر پايه په ترتيب سره راوړې دي او لکه مخکې مې چې يادونه کړې ده د وردگو د واده د دود او دستور

د وردگو د بنادۍ سندرې

د تشرېح او توضېح په برخه کې مې له اختصار نه کار اخيستی، ځکه چې ښاغلي استاد حبيب الله رفيع او ښاغلي احسان الله آرينزي په مکمل ډول معرفي کړي دي، خو بيا هم هغه څه چې د دوی له قلم نه پاتې شوي او يا هم د دوی په ځای يا اړونده سيمه کې چې نوموړيو يې دود ليکلی په ځينې ځايونو يا برخو کې د جغتو له سيمې سره توپير لري ما ياد کړي دي او هغه بايد تکرار ونه گنل شي.

په همدې توگه د ښاغلي آرينزي د کتاب تر لوستلو وروسته ځينې داسې ټکي زما مخې ته راغلل چې د وردگو د جغتو ولسوالۍ په هغه سيمه کې چې ما يې څو سندرې راټولې کړې او هم شاوخوا کليو سره يې د واده په دود کې توپير شته، نو لازمه ده چې دلته يې لنډه ياودنه وکړم. مثلاً نوموړي دخپل کتاب په ۷۷ مخ کې د نجونو د خوښونې، ښايست او ودوزن په برخه کې ويلي: «هغه نجونې چې ډېرې ښايسته نه وي هم ودېري يا يې کوم مشر سړی په نکاح اخلي، يا په کوچيانو او نورو قومونو واده کېږي او يا يې کوم عيبجن ځوان غواړي».

خو په جغتو کې - په هغو څو کليوکې چې ما بدلې ترې راټولې کړې - ما په دې اړه پوښتنه وکړه، نوموړيو ويل چې موږ هيڅکله پرته له وردگونه له بل چا سره خېښي نه کوو او کوچيانو ته خو لومړی موږ ښځه نه ورکوو او په بل قدم کې خپله کوچيان نه غواړي له جايي والو نه ښځه وکړي، ځکه دوی وايي چې جايي والې نه اوبښ (خې) کولای شي، نه کېږدی. درولی شي او نه هم نور هغه درانه کارونه کولای شي، چې يوه کوچۍ ښځه يې کوي. دوی وايي، چې موږ په داسې يوه ښځه څه وکړو، ځکه په موږ کې دا دود دی

د وردگو د ښادۍ سندرې

چې ښځې بايد کېږدی. ودروي، اوبه راوړي، اوبښ خملوي يا يې خې کړي، د رمې پالنه وکړي، يعنې د شيدو لوشل او تر غوړپو يې کاله کول، د کېږدی پاکول او ډوډۍ پخول، بوټی راوړل او داسې نور ټول بايد همدوی وکړي. په جغتو سيمه کې سيدان هم شته چې دوی خو آن له ځايي خلکو (وردگو) سره هم خېښی نه کوي.

ښاغلي آرينزي د خپل کتاب په ۹۳ مخ کې د استاد رفيع له خولې نه ويلي: چې کله ښځې د پېغلې کتلو ته ورشي که يې په چل او ول ونه گوري او د خېښې نيت پوخ وي؛ نو د پېغلې له کورنۍ څخه غواړي چې هغه پرې وگوري، د منلو په صورت کې پېغله پټ مخ راځي، بيا يې مور يا مشره خور يا کومه بله مشره ښځه په ځانگړيو ادابو سره پلو لري کوي ...

دا دود هم په هغه سيمه او هم زموږ په سيمه (چک) کې نه شته او که پېغله بې خبره وي راځي او دوی يې گوري او که نه غير له هغو نه په پټ مخ نه راوستل کېږي او نه يې هم د کورنۍ له خوا ورنښودل کېږي.

بل ځای د کتاب په ۹۷ مخ کې وايي د پېغلې کورنۍ معمولاً دا ښه بولي چې ځوان ډېر وروڼه او خويندې ونه لري چې د دوی لور د هغوی په چوپړ کې ډېره سترې شي، وردگ يکه (يوه زري) ځوان ته ترجيح ورکوي. دا دود هم په هغه ځای کې چې ما يې بدلې راتولې کړې نه ؤ او برعکس دوی ويل موږ داسې زلمي ته چې ډېر وروڼه ولري ترجيح ځکه ورکوو چې که دا ځوان يووزری وي نو تربرونه يې نارواوې ورسره کوي، او دی يې په يوازې توگه له عهدي نه شي وتلی.

د وردگو د بنادي سندرې

بل ځای (۱۰۴ مخ) وايي چې د ولواره اخيستلو په هکله د سيمې سپين ږيري دوه-درې لامله يادوي، يو لامل چې يو پلار ولور اخلي دا دی چې خپل زوی ته واده پرې کوي او دويم دا چې که نيستمن وي خپل پورونه پرې خلاص کړي او يا يې درې - څلور کاله لاس وچلېږي او د کور د خرڅ وس ومومي او په پای کې غټ لامل دا دی چې که څوک خپله لور بې ولوره واده کړي او يا لږ ولور پرې واخلي، نو کليوال او نور خلک تبصرې کوي چې دا پيغله ناروغه وه، عمر يې زيات شوی ؤ کومه (خو) يا عيب يې درلوده او داسې نور؛ ځکه يې وړيا يا په ارزانه ورکړه چې بيا به بل ميره ورته پيدا نه شي.

خو دا دلايل هم د هغې سيمې خلکو نه منل دوی ويل موږ ځکه ولور اخلو چې يوې ناوې ته کور پرې واخلو او بل چې زموږ خور او لور ته خسرگنۍ په ټيټه سترگه ونه گوري چې پلار يې له کوره لوڅه او بې قدره وايسته (بې د کور له سامان نه) او دا اصطلاح هم هلته شته چې د خور او لور په ولواره څوک نه مړېږي.

په همدې توگه په ۱۱۸ مخ کې وايي: په ناسته کې راغلي مېلمانه د خپلو ټوپکو او نورو وسلو په ساتنه او څارنه مکلف دي او کوربانه دا حق لري چې کومه وسله، په يوه مناسب وخت کې د دوی له سترگو الونيه يا پټه او گوبنه کړي.

خو په اړونده سيمه کې دا رواج نه ؤ اوکه دچا څه ورک شي لوی عيب او شرم گڼل کېږي. د خېښانو وسلې او داسې نور وسايل په يوه امن او

د وردگو د بنادۍ سندرې

مناسب ځای کې اېښودل کېږي او کوربه یا د کور خلک د دوی د خیزونو په ساتنه مکلف دي.

د کتاب په ۱۴۱ مخ کې راغلي چې لومړۍ ښځې جوړښت ته ځي، خو هلته دا دود هم نه شته او یوازې نارینه د جوړښت لپاره ځي.

او بل ځای (۱۴۵ مخ) کې ذکر شوي چې که زوم خیل د واده پیسې په حسنه قرض پیدا نه کړي له کوچیانو نه یې په سود اخلي. دا کار هم په نوموړې سیمه او شا او خوا کلیو کې نه و.

د همدې کتاب په ۱۶۳ مخ کې وایي چې، وردگ د شورو پخولو لپاره غوښه، اوبه او مالګه کټوو ته اچوي او له پیازو او مسالو څخه کار نه اخلي. په هغه کلي (د جغتو ولسوالۍ په هغه سیمه کې چې بدلې ترې ثبت شوي) وایي چې موږ له ډېر پخوا نه د پیازو او مسالو څخه کاراخیسته؛ خو په اوسني ډول چې ډېر ډولونه لري نه وه، یوازې یو ډول ساده مساله به دیګ ته اچول کېدله، یوازې د لاندې له غوښې مو چې شورو پخوله له مسالو مو کار نه اخیست.

په ۱۷۲ مخ کې یې ویلي چې زوم خیلو به په واده کې سربېره پر ډمانو ځینو کورنیو به بیا ساریان او سندرغاړي له کابل او لوګر څخه راوستل چې ډېر ځوانان به ورته راټولیدل له داسې سندرو سره به هلکان هم نڅېدل.

دا دود هم هلته نه شته، یوازې د کلي او کلي ته نژدې اوسېدونکي ځایي ډمان چې ساز او آواز یې زده وي، د واده په شپه د سیل جوړولو لپاره راوستل کېږي او د واده په ورځ بیا هغه چې ډول وهل یې زده وي راغوښتل کېږي او بس.

د وردگو د بډای سندرې

په ۱۷۷ مخ کې وایي چې د نکریزو په شپه واده کېدونکې پیغله معمولاً دخپل ډېر نژدې خپل لکه ورور، تره یا د هغې ترورمېلمنه وي چې په همدې کلي کې واده وي.

دا دود هم په نوموړې سیمه کې نشته، بلکې تر واده نه یوه یا دوې اوونۍ مخکې (کله چې جوړښت وشي) مېلمستیاوې پیل کېږي او په کلي او کور کې د ناوې نژدې خپلوان ناوې ته مېلمستیا کوي او په دې شپه باید ناوې په خپل کور کې وي.

د کتاب په ۲۲۳ مخ کې ویل شوي چې په وردگو کې هغه کسان مخصوصاً ښځې چې د پوښ (جوړې، جامې) نندارې ته راځي، له ځانونو سره سوغاتونه لکه د اوبو څښلو لوبښي، د چای لوبښي، دبڅار دیگ، چایجوشونه، دسینگار سامان، ټوټې یا نغدې پیسې چې معمولاً دناوې مورته سپارل کېږي ورسره راوړي.

مگر په هغې بله سیمه کې ویل کېدل چې ناوې ته ښځې په اچونه کې د کور د سامان لوبښي راوړي خو نغدې پیسې او د سینگار سامان نه راوړل کېږي او د زوم کره چې ښځې بیا د پوښ کتلو ته راځي ناوې ته جامې یا یوازې د کمیس ټوټه او یا ټکری راوړي دا د خلکو په وس پورې اړه لري که په وس کې ښه وي بسته جوړه ورته راوړي او که وس ونه لري بیا یو توک لکه خت، ټکری... راوړي.

په همدې توگه د کتاب په ۲۲۸ مخ کې راغلي چې (... د ناوې د پاڅولو لپاره د دې پلار یا ورور راشي، ناوې نه پاڅیږي، دوی یې دلاسا کوي، یو موټی پیسې ورکوي، تر لاس یې نیسي او له ځایه یې راپاڅوي. ناوې په

د وردگو د ښادۍ سندرې

راپاڅېدو کې په ټوپک تکیه کوي، ټوپک د غیرتي زامنو د زیږون شگون دی، همدا وخت قرآن عظیم الشان هم د ناوې په سرنیول شوی وي چې د لوی خدای (ج) مرسته ورسره مل شي ناوې له لږ درېدلو څخه وروسته د ټوپک کنډاغ درې ځلې په زوره - زوره په زمکه وهي او بیا نو په شمېرلو قدمونو روانه شي او د پلار له کوره په وتلو پیل وکړي.

دا دود هم په جغتو کې نشته - د ټولو کلیو نه یې نه یم خبره خو په کومو کلیو کې چې زه گرځیدلې یم - یوازې پلار یا ورور او یا بل مشر راځي او تر شال اچولو وروسته ناوې د پلار له کورنه وباسي.

د کتاب په ۱۹۱ مخ کې د ناوې د سر اوبدنې په برخه کې وایي: له دنیو او خالونو څخه وروسته، د ناوې دنگښو تر منځ د وېښتو په لاره سوندر پورې کېږي.

په جغتو کې اوس دا دود له منځه تللی او څوک اجازه نه لري چې د ناوې په سر سوندر ووهي او له دې دود سره کلک مخالفت کېږي. ښایي دا مخالفت په دې خاطر وي چې دا ډول رسمونه په هندي اعتقاداتو پورې اړه لري او مسلمانان یې گناه بولي.

د خسر کورته د ناوې د را رسیدو په اړه داسې وایي: (... ناوې په دې لنډه دمه او کیناستلو کې د جام په پاڼو او رڼو اوبو کې سترگې غړوي او یو ښکلی وړوکی ماشوم (هلک) په غیر کې نیسي... ۲۵۴ مخ). دا دود هم په اړونده سیمه کې نشته.

همدا ډول په ۲۵۸ مخ کې وایي چې د ناوې د راوړلو پر لومړۍ یا دوهمه شپه (حتی درېیمه یا اوومه) د نکاح دود په ځای کېږي.

د وردگو د بنادۍ سندرې

په جغتو کې د پلار په کور کې يعني د نکريزو په شپه د ناوې نکاح تړل کېږي، ځکه دوی وايي چې شاهدان يې بايد ناوې ته محرم کسان وي. بل ځای (۲۶۰ مخ کې) وايي کله نا کله شاهدان له ځانه سره د غوندي ستن وړي چې ناوې پرې وڅوڅوي، خو هغه لا هم غلې ناسته وي او غږ نه باسي.

دا رواج هم په جغتو کې نشته، شاهدان ځورول کېږي او ملنډې ورپورې جوړېږي، خو له ناوې سره څوک کار نه لري.

په (۲۶۲-۲۶۳) مخونو کې څرگندوي چې: (خلک وايي په ټوله هغه موده کې چې نارينه د نکاح په تړلو بوخت وي، زوم او ناوې بايد په پټه بياتيگاني (قيچي) وکړي چې دچا سحر او جادو اغيزه پرې ونه کړي. کله چې دواړو خواوو د نکاح خبره ومنله، د مبارکيو چينغې ټوله کوټه ډکه کړي، گوړ اوبی (د گوړې شربت) ميوې او ريمالونه يا نور سوغاتونه ووبشل شي او مېلمانه رخصت وغواړي.

په نوموړې سيمه کې يوازې ناوې ته - هغه هم حتمي نه ده - کله نا کله بياتي ورکول کېږي، خو زوم ته يې نه ورکوي او لکه مخکې مې چې يادونه وکړه هلته د ناوې نکاح د پلار په کور کې تړل کېږي او تر نکاح وروسته، دستمالونه، ملاصیب ته لونگی او نور سوغاتونه، او خلکو ته ميوه او د بورې شربت ورکول کېږي.

بل ځای (۲۶۶ مخ) وايي چې په وردگو کې ناوې دوه - درې ورځې وروسته کارته ولاړېږي. په دې ورځ د ناوې خواښې يا کومه بله نژدې مشره ناوې لومړی د اوږو کندو او د غوړيو کټوې ته بيايي. دا لږ اوږه او غوړي بيل

د وردگو د ښادۍ سندرې

کړي بيا نو ورته کيني ... له دې اوږو څخه غونډارۍ (نننۍ کلچې) او بوسراغې پخوي.

په جغتو کې ناوې په درېيمه ورځ د لاس خلاصولو لپاره بيايي، اوږه اوغورې پرې را اخلي او حلوا ترې پخوي او هغه هم يوازې د حلوا ديگ دوه درې ځلې لري او يوازې يې د يوه دود په توگه چې ناوې تر دې وروسته د کور په کار کې ونډه اخيستی شي دا کار کوي او اکثراً تريوې مياشتې يا تردې لږيا ډېره وخته پورې په ناوې کار نه کوي يوازې د بلدتيا لپاره کله - کله د کور له ښځو سره پخلنځي ته ځي.

د کتاب په ۲۶۷ مخ کې راوړي: د ناوېدود په لومړۍ يا دويمه اوونۍ کې زوم د خپلو خسر خيلو احترام ته ورځي... زوم همدا راز خپل خسر ته بلنه ورکوي چې له لسو- شلو کسانو سره د دوی کور ته په مېلمستيا ورشي. خو په جغتو کې اکثراً د واده په سبا ورځ زوم د خسر کره ځي او دې ته شاه سلامي وايي.

د بنادۍ د سندرو جوړښت

د بنادۍ سندرې د پښتو ولسي سندرو يو ځانگړی ډول دی، چې بېلابېل فورمونه لري. او دا سندرې د پښتنو د ولسي سندرو د نورو ټولگيو په څېر د پښتون قوم د ټولو کړو وړو انځورونه وړاندې کوي او د خلکو د ملي، ټولنيزو او رواني ځانگړنو ښکارندويي په کې شوې ده.

د پښتو د گړني ادب دغه سندرې لکه چې له نامه څخه يې جوتېږي د بناديو په محفلونو کې ويل کېږي او ځينې يې په لنډيو سره بشپړېږي، مثلاً د سروکيو بشپړونکې لنډۍ دي او بې له هغو سروکيو څخه چې د سوال او ځواب او په ځينو مراسمو کې د پيغورونو او ستاينو په توگه، ويل کېږي نورې ټولې پرته له لنډيو په ځانگړي ډول نه کارول کېږي. له سروکيو سره هر ډول لنډۍ ويل کېږي خو که هغه لنډۍ چې د سروکي له موضوع سره اړه ولري ورسره وويله شي خوند يې لا ډېرېږي، د سروکيو په منځ کې لنډۍ وار په وار بدليږي، رابدليږي مگر سروکی د هرې لنډۍ په پای کې تر پايه پورې په مکرر ډول راځي، خو د بنادۍ نورې بدلې لکه بابولالې او ځينې د اتن نارې په مستقله توگه هم ويل کېږي.

د ډول له مخې ښاغلي حبيب الله رفيع ټولې پښتو سندرې په دوو برخو وېشلي دي چې لومړۍ برخې ته يې عمومي سندرې يا نامعلوم نظم ويلى دي چې شاعر او ويونکی يې ښکاره او په نامه نه وي معلوم.

د وردگو د بنادۍ سندرې

دويمه برخه يې خصوصي سندرې يا معلوم نظم دی چې شاعر او ويونکی يې معلوم او يوه مشخص ولسي شخص ته منسوبې وي، چې بيا هره ډله بېل، بېل ډولونه لري.

په عمومي سندرو کې يې د ميندو سندرې، د ماشومانو سندرې، د وړو مشاعرې، کيسې، د لويانو سندرې، محلي پارچې، د اتني نارې، بابولالې، د هوتکو نارې، د کاکړو غاړې، فالونه، لنډۍ، سروکي، متلونه او ساندي راوړي دي.

او په خصوصي سندرو کې يې غبرونه، دمروتو کسرونه، مقامونه، چاربيتې، بدلې، بگتۍ، لوبې، کيسې، داستانونه او مشاعرې ښودلي دي. (۶:۴۴)

ښاغلي آرينزي په خپل کتاب کې د بنادۍ د بدلو د څو ځانگړيو ډولونو لکه (بابولالې، دوه - دوه تاره اخلي، ښه ورا، خورښادي، الا خورې چيغې - انگي) نمونو له راوړلو سره يادونه کړې ده او د ټولو پښتنو گډه ولسي پانگه يې بللې ده. (۱:۴۰-۴۱-۴۲-۴۳، ۴۳)

د فورم په لحاظ دا سندرې مختلفې دي او لکه لنډۍ چې د خج، سيلاب او آهنگ له پلوه يو ډول دي او د محتوا په لحاظ د پښتنو د ژوندانه د ترجماني ترڅنگ ډير لوړ بشري پيغامونه له يوې پيړۍ څخه بلې او له يوه نسل څخه بل ته په ډيره امانتدارۍ انتقالوي، د بنادۍ بدلې د فورم، خج، موقعيت، جوړښت او سيلاب له پلوه متنوع دي او داسې مميزات نه لري لکه لنډۍ چې تر اوسه پورې ساتلي دي، او د اوږدوالي او يا لنډوالي له پلوه بالکل اختياري بڼه لري او له شرايطو سره سمې لنډې يا اوږدې

د وردگو د بنادۍ سندرې

ويلې كېږي. دا سندرې په يوه سيمه پورې ځانگړې پاتې كيدلاى شي او كله هم د اشخاصو په واسطه د انتقال او ويلو په وخت كې كمى او زياتى پكې راځي او هم د خلكو او ځايونو نومونه پكې بدلېږي رابدلېږي او ډير ځله چې خلك د بناديو په محفلونو كې ولسي سندرې وايي په دې توپيرنه پوهېږي چې دا بيلابيل فورمونه څرنگه يوله بله بيل دي او څرنگه رامنځ ته كېږي. مگر زما په اند كه چېرې د پښتو فولكلور بېلابېل فورمونه په تخنيكي لحاظ وپېژندل شي هغه مهال به زموږ د ژبنۍ پانگې ځولۍ نوره هم له رنگا رنگۍ او رنگينۍ ډكه شي.

بدل زڼې د دې سندرو د نظم او آهنگ جوړونې په خاطر د سندرو په سر، منځ يا پاى كې اضافي توكي، لكه: (ووى، هوى، وى، واه واه، ها ها، لې لې، هې هې، نى نى، ها هو هو، الله، جاريا جر، گله يا گلې، ما ويل) هم ورزياتوي.

د (غرنۍ سندرې) كتاب په سريزه كې ښاغلى زلمى هيوادمل وايي: «ويونكي د خپل مجلس د شور، خوند او رنگ د ښه كولو لپاره د وينگ په مهال ځينې آوازونه، لكه (و، اوه، مال، وى، يا، والله، څار، گله، د، هې او....) د سروكو په مختلفو پاركو كې ورزياتوي،...» (۹۶: ۱۲).

نو له دې امله ويلې شو چې دا سندرې كوم مشخص فورم نه لري او نه هم تر كوم ځانگړي قانون لاندې راتلاى شي، بلكې دا سندرې هم د ولسي خلكو ادبي تنده ماتوي، په وزگار وخت د بوختيا يوه په زړه پورې برخه ده او هم د خوښيو د لمانځلو زمينه سازي كوي.

د وردگو د بنادۍ سندرې

د بنادۍ د بدلو د ايجاد د وخت په اړه هم مطلق حكم نه شو كولاى،
 ښاغلي حبيب الله رفيع په دې اړه خپل نظر داسې څرگند كړى دى: «د
 بابولالو د پيدا كېدو وخت يقيني نه دى ښكاره، خو داسې بريښي چې خورا
 لرغونې سندرې دي او پښتنو د خپلو ودو او ښاديو په وخت كې ويلي او
 وايي يې.»

همدا رنگه ددې سندرو له ژورې كتنې څخه دا رښكاري چې بابولالې
 به هم لكه لنډۍ او د اتن نارې غوندې لومړۍ په كندهار او شاوخوا كې يې
 ويلې شوې او بيا وروسته به يې په نورو پښتنو كې رواج موندلى وي. (۱۲):
 (۷۶)

ښاغلى احسان الله آرينزى په دې عقیده دى چې په دې سندرو كې
 د پښتنو ښځو هغه آوازونه نغښتي دي چې له آريايي دورې نه بيا تر اوسه د
 ښځو د ټولنيز دريځ په هكله ژور او دقيق معلومات راکوي او اوس هم په
 دې سندرو كې د ډېرو لرغونو او تاريخي دودونو نښې ليدل كېږي، نو خامخا
 به د دې دودونو لپاره ډېرې ښكلې او په زړه پورې بدلې وې؛ خو د دودونو
 په بدلېدو سره دا بدلې هم بدلې او نوى شكل يې غوره كړى دى.
 (۲۳:۱۳ او ۳۳)

خو له دې ټولو سره، سره زه ويلى شم چې هره سيمه ځانته مخصوصې
 سندرې هم لري، چې په خپله دهماغې سيمې لغتونه او اصطلاحات پكې
 راغلي دي او له دې نه يې د ايجاد وخت او سيمه له ورايه ښكاري، د بېلگې
 په توگه زه چې ماشومه وم مور مې چې كومې سندرې راته ويلې اوس هم
 زما په ياد دي هغه وخت يې په معنى او كيفيت سمه نه پوهېدم مگر اوس

د وردگو د بنادۍ سندرې

چې ورته خبره شم د خپلې سيمې سوچه لغتونه پکې وينم، لکه دا يوه
سندرې چې مورمې ډېره راته وبله:

لور خو لور ده، وړۍ د آنگور ده، مړه (منه) د خوجونگور ده،

په ټولو څلورگون ده

دلته د خوجونگور(خواجه انگور) کلمه راغلې ده چې د وردگو په چک
ولسوالۍ کې په دې نامه يوه سيمه ده چې ډېرې بڼې او خوږې مڼې لري.
او يا دا سندرې چې ما مې له مورنه ډېره اورېدلې ده:

ډۍ، ډۍ، ډۍ - وربش لو - غنم گېډۍ يې، فلاڼۍ په کې ريي (راهي) ده
تور کميس سپينې پنډۍ يې

له دې نه هم ښکاري چې دا د وردگو د يوې سيمې خاصه د ميندو
سندرې ده، ځکه چې زما د مور په لهجه کې متوته دپنډۍ کلمه هم کارول
کېږي په داسې حال کې چې نور پښتانه پنډۍ د پښې يوې برخې (د لنگي
خټ يا د لنگي غړي) ته وايي.

يا دا سندرې

ليلۍ په سرو منگلو خټې ورکوينه

پاس په لوړ - لوړ کلا وهينه - پاس په لوړ

دلته هم د وردگو د کلا جوړونې ته اشاره ده، ځکه وردگ نارينه د
پسخې يا پخسې په وهلو کې ځانگړی مهارت لري، په وردگو کې چې زما د
نيکه د وخت کومه نسبتاً نږدېدلې کلا ولاړه ده، دهرې پسخې بريا عرض يې
تقريباً دوه يا دوه نيم متره دی، چې ډېرې کلکې او پخې ښکاري، ديوالونه
او پيشتول (چټ) يې په ښکليو هنري نقشونو رغېدلي دي. او په وردگو کې

د وردگو د بنادۍ سندرې

کونښن کپړي چې کلاوې په لوړځای کې جوړې کړي ځکه هلته یخني
ډېره ده او هم په ژمي کې واورې ډېرې وي.

د دې لیکنې میتود

زما څېړنه یوه ساحه یي یا سیمه ییزه څېړنه ده. په دې برخه کې مې
هم له خلکو نه په پوښتنه مواد راټول کړي دي او د سندرو د راغونډولو لپاره
مې د ټایپ او د آوازونو د ضبط یا ثبت له آلاتونه کار اخیستی او هم مې په
محفل کې د ښځو له خولو نه لیکلي دي او د سروې له میتود سره سم مې
دا مواد ترتیب او تنظیم کړي دي.

موندل شوي
څېړنېکويې ټولنه

د وردگو د بنادۍ سندرې

د وردگو ولايت په جغتو سيمه يا ولسوالۍ کې د واده دود داسې دی کله چې په يوه کورنۍ کې هلك زلمی شي او يا هم خپلې زده کړې پای ته ورسوي، نو کورنۍ يې د نوموړي لپاره د واده کولو (کوژدې) په فکر کې شي کله چې د واده کولو هوډ وکړي بيا نوپه يوه وړ نجلۍ پسې گرځي، نجلۍ د څو ارزښتنو له مخې د کوژدې کولو لپاره ټاکل کېږي، يا چې د ښې کورنۍ څخه وي، نوم او نښان ولري، ښايسته وي، ښه اخلاق ولري، نیک خويه او يا کاریگره وي يعنې په کورنيو کارونو، اخلي پخلي او خياطۍ يا لاسي گندولو کې ماهره او چابره وي (مهارت او برلاسی) ولري.

په کلیو کې معمولاً پېغلې نجونې له کوره بهر د کار کولو لپاره نه وځي او له نا محرمو نارينه وو نه مخ پټوي او په ځينې سيمو کې لکه د وردگو د جغتو د سيدانو په کلي کې خو پېغلې آن له کلي نه وتلي واده کې گډون نه کوي، هلته پيغلو ته حتی د خپلې عمه، خاله او نورو نږدې خپلوانو کره چې له کلي نه وتلې وي په غمونو او ښاديو کې د گډون حق نه ورکول کېږي، نو د نجلۍ د ښودلو او ليدلو چانس ډېر لږ دی، يوازې زړې او پخې ښځې چې يو له بل سره تگ راتگ کوي د نجونو په خوښولو کې مهم رول لوبوي، که د ځينو لرې کلیو او تربرو کره د تربگنۍ له امله نه ځي دوی د خپلو بزگرانو او يا مزدورکارانو له ښځو نه د بل کلي د نجونو د اوصافو او

د وردگو د بنادۍ سندرې

ښايست پوښتنه کوي ځکه دا طبقه په آزاده توگه د ولس ټولو کورونو ته د تگ راتگ اجازه لري. د واده په کولو يا خوښولو کې نجلۍ او هلک نه پوښتل کېږي، يو نيم ځای کيدای شي چې د هلک نه پوښتنه وشي او يا د هلک په خوښه نجلۍ ورته کوژده شي، نجلۍ خو له سره په دې برخه کې څوک نه پوښتي.

يوه بله مهمه خبره هم د يادولو وړ ده او هغه دا چې پخوا به د عاشورا په ورځ د کلي او ولس ښځې او نجونې په يوه زيارت کې سره را ټوليدلې. له کورنه به يې رنگ رنگ خواړه لکه وريجې، حلوا، شير برنج او ... ورسره وړل او بيا به يې په هماغه زيارت کې چې پخوا به يې تر څنگ تنور جوړ کړی و اوږد بلالونه او غوړې به يې پکې پخولې او پر ماشومانو او لارويانو باندې به يې وېشلې په دې توگه به هم خيرات وشو او هم به په دې ورځ د يوه او بل کلي او ولس د ښځو او نجونو له يو بله سره ليدنه کاته وشول. په همدې وخت کې به د هلک مور، خور، ترور يا کومه بله خپله هلک ته په کوژدنې پسې څارو شوه. يوه د خپلې خوښې وړ نجلۍ به يې تر سترگو کړه او په کور کې تر سلا مشورې وروسته به بيا هغې کورنۍ ته په مرکه ورغلل، خو له تېرو څو کلونو راهيسې چې په افغانستان کې امنيتي شرايط ډېر خراب شوي زيارت او جرگې (هديرې) ته د ښځو پر تگ او راتگ باندې هم بنديز لگول شوی او يا دا چې ښځې خپله هم نه غواړي داسې ځايونو ته ولاړې شي. د شوروي پر وړاندې د افغان جهاد په وخت کې د لومړي ځل لپاره دا تگ راتگ د

د وردگو د ښادۍ سندرې

لرې پرتو کلیواو چهارده^۱ په سطحه ځکه بند شو چې په داسې ټولېو به د وخت د یرغلگر نظام لخوا بمباري کېدله. خو بیا هم دا دود د نېردي پرتو کلیو او کورونو ترمنځ پالل کېده، مگر د طالبانو تر واکمنېدو وروسته دا دود په مطلق ډول بند شو او اوس په دې سیمه کې ښځې زیارت ته د تگ اجازه نه لري او همدا ډول د ځینې نورو ستونزو له امله د کورنیو تر منځ هم تگ راتگ لږ شوی او اکثره یوازې د نورو له خولې د یوې نجلۍ د صفتونو په اورېدلو بسنه کوي.

کله چې یوه کورنۍ دهلک لپاره دنجلۍ په خوښولو سلا شول؛ نو دلته دوه ډوله مرکه (رویباري یا طلبگاري) دود ده او هغه داسې چې که یې په خپل کلي او کور کې له نېردي خپلوانو څخه نجلۍ خوښه کړې وي، لومړی د کور سپین سرې ښځې د رویبارۍ لپاره د نجلۍ د پلار کور ته ورځي، دا کارڅو ځلې کله په ډېر او کله هم په لږ تگ راتگ د هو یا نه په ویلو سره تکرارېږي، که چېرې د دواړو کورنیو تر منځ خبره پخه شوه او د نجلۍ کورنۍ هم په خپلو کې د نجلۍ په ورکړې (کوژده) کې سره سلا شوه، نو د ښې اخیستلو لپاره څو سپین ږېري او مشران نارینه د نجلۍ کره لېږل کېږي، دلته نو د نارینه وو دنده ده چې د نجلۍ په ولواره او د واده په نورو لگښتونو باندې سره خبرې وکړي. که څه هم په ولس کې د واده د مصارفو او ولواره نرخ معلوم وي او د ورځې له نرخ سره سم معامله کېږي، خو ځینې کورنۍ د ولواره په اېښودلو او نورو مصارفو کې زیادتیا کموالی راولي لکه په وردگو

^۱ په وردگو کې چارده د کلي شاواخوا څلور پرتو نېردي کلیو ته ویل کېږي، او د غره په لمنو کې پرتو کلیو ته کولونه ویل کېږي.

د وردگو د بنادي سندرې

کې پراته سيدان^۱ چې د عامو خلکو په پرتله لږ ولور اخلي او د واده نور لگښتونه يې هم لږوي - په دې وخت کې د نجلی پلار يا په کورنۍ کې بل واکدار سړی د هلك له کوره راغلیو مرکچيانو ته يو لیست وړاندې کوي، د کلي له نرخ سره سم په دې لیست کې اکثراً دا شيان شامل وي: (ولورچې دوخت په تېرېدو سره تغيير پکې راځي لکه پخوا به يو لک ؤ او اوس آن تر لسو لکو پورې رسېدلی دی، شل يا دېرش منه اوږه چې د کلي د خلکو د ډېرښت او يا لږوالي په تناسب سره اېښودل کېږي، شل يا دېرش منه غوښه چې بيا د همدې غوښې په اندازه لوی غویي وروستل کېږي، يو دوه منی پيپ غوړي، لس يا اته منه وريجې، يو پسه (پخوا به څوپسونه غوښتل کېدل، ځکه چې د غوايه غوښه به خامه پرکلي وېشله کېدله او پسونه به د نکريزو شپې او واده د ورځې لپاره شورو پخول کېدل، خو اوس دا دود له منځه تللی يوازې يو پسه د نکاح د شپې (نکريزو د شپې) لپاره چې له وريجو سره پخېږي په لیست کې شامل وي او د غوايه غوښه د واده په ورځ شورو کېږي)، شل يا دېرش منه وچه ميوه لکه: (نخود، ممیز، نقل، چاکلیت

^۱ - په وردگو کې پراته سيدان خپله خور او لور نورو عامو خلکو ته نه ورکوي، يوازې په خپلو کې خېښی کوي.

د وردگو د بډای سندرې

یا شیرینی) شل یا دېرش متره خېره^۱، دوه منه نکریزې^۲ خلعتي یا خلتي (خلعت، ختي)^۳، یو یا دوه منه نقل او چاکلیټ یا شیرینی د نکاح لپاره، بوره، چای، نور چاکلیټ یا شیرینی او ځینې د سون مواد، لکه لرگي خو اکثراً دا لرگي پخپله د نجلۍ کورنۍ برابروي او له زوم خیلو نه یې نه غواړي. او د سیدانو په کلي کې اکثراً چې په خپلو کې خېښي وکړي بوره، چای، چاکلیټ، شیرینی او لرگي د هلک له کورنۍ څخه نه غوښتل کېږي دا مصرف پخپله د نجلۍ کورنۍ کوي.

۱- څېره هغې ټوټې یا ټکې ته ویل کېږي چې ډېره قیمتي نه وي او یاده شوې مېوه هر کور ته پکې لېږل کېږي او هغه داسې چې له دې ټکې نه به یې د یوې لوېشتې په اندازه څیړوله د کور د ښځو د شمېر په اندازه د هرې یوې لپاره یوه، یوه پپاله مېوه پکې اچول کېده یا په عامه اصطلاح گنده او په کورونو باندې وېشل کېدله، خو داسې رواج هم ؤ چې مېوه به په یوه بل ټوکړ یا څادر کې د هر کور د ښځو په سر اچول کېدله او د څېرې تکه به درې یا څلور گوتې غوڅه او له مېوې سره به په همدې څادر کې ایښودل کېده او له هرې اندازې به یې تار تاو کړ (ونښت) تر څو ټاکلې برخې سره گډې نه شي خو اوس د څېرې دود له منځه تللی دی او د مېوې وېشلو لپاره مخصوص پاکټونه او یا هم نور عصري وسایل اخیستل کېږي او مېوه پکې ویشي.

۲- پخوا به نکریزې هم له مېوې سره کلي ته وېشلې کېدلې، خو اوس مهال د نکریزو اندازه لږ شوې اونه وېشل کېږي، یوازې د واده په شپه د تنگورو او نجونو لاس پرې ورسره کوي او ښځې چې خپلو کورونو ته ځي وچې یا خېشتې یې ورکوي چې لاسونه پرې سره کړي.

۳- خلعتي یا ختي ښځینه رختونه یا ختونه، ټکري، پټوان، ځینې وخت لونگی، مردانه رختونه (تکې) چې شمېر یې معلوم یا ټاکلی نه دی کله لږ او کله هم آن تر ۳۰ یا پنځوسو ختونو او نورو رختونو او یادو شویو شیانو پورې رسېږي.

د وردگو د بډای سندرې

نو که چېرې د هلک د کورنۍ له لخوا د راغلیو کسانو په دې لیست باندې موافقه وشوه چې ډېر شیان یې د کلي له نرخ سره سم وي یوازې که ولور له نرخ نه ډېر اېښودل شوی وي لږ او ډېرې خبرې اترې پرې کېږي او کله کله دا معامله رد کېږي هم؛ ځکه ځینې وخت چې ولور ډېر لوړوي او د هلک کورنۍ د دې درانه پټې زغم ونه لري بیا له نجلۍ نه صرف نظر وکړي او که بیا په وس کې ښه وي نو مني یې، له همدې کبله د ولواره نرخ ورځ تربلې توپیر کوي.

په ولواره او نورو شیانو سره د جوړېدلو په صورت کې خطبه ویل کېږي او لاسونه پورته کېږي تر دعا وروسته د نجلۍ پلار یا ورور یا بل مشر وایي چې فلانۍ لور یا خور مې ستا فلاني زوی یا ورور ته درکړه. د نجلۍ کورنۍ یو ورښممن دستمال، یوه ټوټه رڼه مالګه^۱ یو پاکټ چاکلیټ یا شیریني مقابل لوري ته ورکوي، چې دې ته لومړنۍ ښه وایي - پخوا به د ښې په توګه د هلک کورنۍ ته یوازې یو ځوندی یا وږه ستن^۲ ورکول کېدله - او په رویبارۍ راغلیو کسانو ته یو، یو په لاس جوړ شوی یا ګوتو ګنډل شوی دستمال له مېوې سره ورکوي.

د رویبارۍ یا طلبګارۍ ټولې چارې نارینه پرمخ بیایي. کله چې نارینه ښه واخلي بیا نو کور ته راځي پخوا چې امنیتي شرایط ښه و تر دعا وروسته

^۱ - هغه مالګه چې سلامتې وي اومیچن شوې یا میده شوې نه وي.

^۲ - وږه ستن د سپینو زرو یا آښو او مریو څخه جوړه وي چې ډېره وږه وي، یوه ستنه هم ترې را څږي او دا ستنه له سرو یا سپینو زرو وي چې اوس ډېره کمه پیدا کېږي او د ستنې نوم هم د همدې وږې یا د ګنډلو ستنې له مخې پرې اېښودل شوی دی. د ستنې نور تفصیلات د متن په نوره برخه کې په بشپړه توګه ذکر شوي دي.

د وردگو د بنادي سندرې

به تللیو کسانو همالته د نجلۍ له کور سره د ټوپکو ډزې هم کولې او کور ته تر رسېدلو وروسته به یې هم ډزې کولې او په عامه وردگي اصطلاح به خلکو ویل چې وارونه وشول یا به یې چاته واده کړی وي او یا به هم د چا زوی شوی وي او د احوال اخیستلو لپاره به یې یو کس هلته ورولیږه په دې توگه به خلک خبر شول چې د فلاني لور یې د فلاني زوی ته ورکړه (کوژده یا نامزاده کړله).

کله چې نوموړي کسان له نښې سره کور ته راشي، کوروالې یا کوربنۍ (د کور ښځې) د دوی مخې ته وچه مېوه یا نقل او چاکلیټ شني او دلته هم له نښې سره راغلي کسان ډزې کوي ترڅو د دې کلي خلک هم پرواده خبر شي له دې سره سم دښځو ترمنځ د بدلو بللو بهیر پیل کېږي، د کور مشره دستمال اخلي له کوټې راوځي او د سرای (انگر) په منځ کې داسې ناره کوي:

کلیه زېږی مې درباندي ، کلیه زېږی مې درباندي
چې میراث زړگی مې ښه شو، د فلاني جان په واده باندي
یا: چې خوږ من زړگی مې ښه شو د فلاني جان په پیغله باندي
یا: چې نابیناد زړگی مې ښاد شو د فلاني جان په دستمال باندي
تردې وروسته د کلي او کور خلک ډلې، ډلې د هلک کره مبارکۍ ته راځي او د هلک نېږدې خپل او خپلوان چې راځي هغوی هم په وار سره ډزې کوي او د هلک کورنۍ دوی ته گډه وچه مېوه او دستمالونه ورکوي هغه چا چې ډزې کړي وي هغه ته تر ټولو ښکلی دستمال ورکول کېږي.

د وردگو د بنادی سندرې

مېرمنې چې مبارکۍ ته راځي غونډارۍ، بوسراغې (بوسراق يا روغن جوشۍ)، چاکليټ او داسې نور په خویني يا خوني (سوغات) کې راوړي - پخوا به په خوني کې نینې چې وچه مېوه، نقل او چاکليټ پرې گډ وو هم را وړل کېدل - او بیا د خویني په دستمال کې د هلک د کور له خوا بېرته ختونه (د کمیسونو تکی) یا ټکري (پورني یا څادرونه) او د وړو نجونو لپاره د سینگار رنگ، رنگ توکي، لکه (بنگري، لبنتي، شاني، گوتيې...) ورکول کېږي.

هلته د نجلۍ کره د دستمال او ستنې جوړولو لپاره ښځې راتولېږي او په جوړولو یې پیل کوي، خو اوس تیارې ستنې هم خرڅېږي ځینې ښځې یې جوړې کړي او بیا یې خرڅوي او یا یې فرمايشي جوړوي، دا خوښي ښځې په دې الفاظو سره لمانځي:

د پیغلې دستمال جوړ شو څلور تاره
فلانی یا فلانکی ورته ولاړ ټوپک په غاړه

یا:

څه میده باران دی د گل خلک ټولوي

تور توپ یې چاپي کا (کر) فلانکی به یې واروي

څه موده وروسته د هلک د کورنۍ مشران د ناستې یا ستنې وړلو د ورځې د ټاکلو لپاره د خېښانو کره ورځي، په دې ورځ تر ناستې وروسته زوم ته د خسر کره د خپلې کوژدنې د لیدلو د تگ د اجازې یانه اجازې په اړه هم خبرې اترې کېږي، که چېرې د زوم د پرېښودلو لپاره خېښان هو وکړي؛ نو د لویې ناستې ترتیبات نیول کېږي او لگښت یې هم د زوم کورنۍ په غاړه

د وردگو د بډای سندرې

اخلې او که زوم ته کورته دننه تگ اجازه ورنه کړل شي نو مېلمستيا هم وړه وي او لگښت يې د نجلۍ کورنۍ پر ځان مني؛ خو که چېرې د زوم خپلو اقتصادي وضع بڼه وي نو په دې پسې نه گرځي چې زوم ته د تگ راتگ اجازه شته او که نه، دوی هم ناسته کوي او هم ستن وړي او د دواړو لگښت پرغاړه اخلي، خو که زوم ته د خسر د کور اجازه ورکړل شي بيا نو هرومرو که د زوم اقتصاد بڼه وي يا هم بڼه نه وي بايد ناسته وکړي ځکه د نه کړلو په صورت کې که زوم د خسرگنۍ کره ورشي او د کلي ځوانان پرې خبر شي زوم ته لاره څاري او چې په لاس ورشي مخ يې ورتوروي اوبيا يې په شپاله (غوجل) کې د څو دقيقو لپاره بندي کوي او په دې توگه جزا ورکوي او که په هماغه وخت کې خبرنه شي وروسته بيا د کور او کلي خلک پيغور ورکوي چې زوم پرته له ناستې د خسر کره راغلی دی او دا خبره په کلي کې بده گڼل کېږي.

که چېرې د دواړو خواوو پرېکړه يوازې د ستنې په وړلو وشوه، نو د کور او کلي څو مشران او نېرېدې خپلوان د خېښانو کره ورځي او ستن راوړي. د ستنې تر وړلو دوې يا درې ورځې وروسته، د هلک د کور څو ښځې او نارينه نجلۍ ته پوښ وروړي. د پوښ اخيستلو پر مهال هم ښځې په کور کې رنګ - رنګ بدلې بولي، لکه:

مرغۍ په ډنډر ناسته ډنډر ښوري

فلانکۍ په بازار گرځي بخمل گوري^۱

^۱ - دا بدله ښاغلي آرينزي په خپل کتاب کې په دې ډول راوړې ده
مرغۍ په ډنډر ناسته ډنډر ښوري - (پلانی) شپاله ته ځي بدلې بولي (۱: ۴۰۲).

د وردگو د بنادي سندرې

پوښ د هلک د کورنۍ په خوښه اخيستل کېږي، خدای او وس که زوم په وس کې ښه وي نو ډېرې جوړې او جامې، بوټان، دستکولونه د سينگار له اړينو توکيو سره نجلۍ ته اخيستل کېږي؛ خو که په وس کې يې نه وي نو بيا درې يا څلور جوړه جامې د سينگار له اړوندو توکيو سره اخيستل کېږي، خو يو څه چې په پوښ کې ضروري دي هغه د ناوې د بوخڅې (بوغچه)^۲ لپاره لږ يا ډېره تکه (ټوکر) له هونو يا سونډو (هون، وون، ياهوند، سونډيا سُنډ هغه تار چې لاسي دوختونه پرې کېږي يا د وردگو په لهجه په گوتو شيان پرې گندل کېږي). سره ده چې بايد په پوښ کې ناوې ته وروړل شي، تر څو د پېغلدود پر مهال تر ودوزنه پورې رنگ-رنگ توکي، لکه: دستمالونه، پردې، بوخڅې، دېرشې پوښونه، ريش کلی، پشټۍ يا د بالښتونو پوښونه، د ماشومانو لپاره جامې، دلگيرکونه، د کميسونو غاړې او نور وگنډي). که څه هم په وردگو کې چې څنگه نجلۍ لږ لويه شي او د دې وړتيا پيدا کړي چې يو څه زده کولای شي، نو مور، خور يا کومه بله خپله يې د گوتو کار (دست دوزي) وربښي او له هماغه مهاله نجلۍ ورو، ورو خپله بوخڅه پوره کړي او د بوخڅې اړين توکي لکه (سرميزي، پشټۍ، دېرشې پوښونه، پردې، د ټايپ او تلویزيون د سر لپاره دستمالونه، دسترخوانونه، د هلک يا خپل خاوند لپاره گريوان، غاړه يا يخن (ټټر)، د

^۲- بوخڅه هغه په لاس گندل شوې ټوټې لکه: دستمالونه، پردې، بوخڅې، دېرشې پوښونه، ريش کلی، پشټۍ يا د بالښتونو پوښونه، د ماشومانو لپاره جامې، دلگيرکونه، د کميسونو غاړې او ... چې تر واده وروسته پر خلکو وېشل کېږي او ښې ټوټې د زوم نژدې خپلو او يا هغو کسانو ته ورکول کېږي چې مخ دېدني (نغدي) پيسې او جوړه ناوې ته وروړي.

د وردگو د بنادي سندرې

ماشومانو لپاره غاړې، دلگیرکونه، د لېورو لپاره غاړې، د سپین ږيرو، خوانېږي او خسر لپاره جای نمازونه او داسې نور) په لاس (گوتو) گنډي او ډول-ډول دوختونه، لکه خامک، څړیکښ (د وردگو خاص دوخت چې وردگ دوزي هم ورته وايي)، پخته دوزي، تارشمار، گراف، گرې دوزي، آيينه دوزي، زولنه، جووک يا ښځی، زنجیرک ياول، چوبک دوزي او داسې نور پکې کوي، چې د وېشلو طريقه به يې وروسته په خپل ځای کې تشریح شي. د بېلگې په توگه د پوښ ښکارولو پر مهال د دې ټوکړ په اړوند داسې بدله هم شته:

ناوې جوړ کړه د زربغو دستمالونه

د فلاني همزولي ډېر دي را به شينه

په پوښ کې سربېره پرناوې د نجلی د کورنۍ نورو غړيو ته هم جوړې جامې وروړل کېږي او له پوښ سره دوه يا درې نارينه او له لسو نه تر شلو پورې ښځې ځي او د همدې ټنگورو او خېښانو په اندازه ډوډۍ چې ډول، ډول خواړه پکې وي د نجلی کره وروړي، خو پخوا داسې نه وه که چا ناسته نه کوله يوازې ستن يې وړله پوښ د يوه نارينه او يوه يا دوو وړو هلکانو او يا هم د مزدور په لاس د ناوې کورته لېږل کېده. او د پوښ ليدلو ته هم د هلک کره ښځې راتوليدلې او همدلته به يې ډوډۍ خوړله او که ښځې ورتللې هم دوې يا درې ښځې به وې او د پوښ د ټکلې په نامه څه نه و که و هم يوازې په ځينو کورونو او هغو خلکو کې چې د سيمې له خانانو څخه به وو دود وه، اوس، اوس دې دود پراختيا موندلې او ډېرې کورنۍ له پوښ سره ډوډۍ هم وړي، چې ډېر خواړه پکې وي او د پوښ د ټکلې په نامه يې يادوي. د

د وردگو د بنادۍ سندرې

پوښ وړلو پر مهال د پوښ له کور نه نیولې د خېښانو تر کوره بدلې بلل کېږي، لکه:

سور سالو مې کور دی زه سر توره باغ ته ځمه

د فلاني کره مې گل دی نندارو یا نندارې ته یې ورځمه^۱

د خېښانو کره د ټنگورو^۲ له رسېدلو سره سم د خېښانو د کور مزدوره یا دهقانه^۳ د ټنگورو مخې ته بدر او یا بدرو (بادبرک) دودوي او ټنگورې بیا دې ښځې ته پیسې ورکوي او د کور مېرمنې پر ټنگورو وچه مېوه، نقل او چاکلیټ او مخې ته یې اوبه شیندي، په دې توګه ټنگورو ته هرکلی او ښه راغلاست وایي، ټنگورې خپلو بدلو ته دوام ورکوي او رنګ-رنګ ستاینې، نارې، سروکي او بدلې وایي، لکه:

^۱ - دا سندره ښاغلي علي محمد سوبمن په خپلو کتابونو کې په دې ډول راوړې ده:

سور سالو مې کور دی زه سرتوره باغ ته ځمه

واده د فلانکي جان دی زه یې سیل ته ورځمه (۱۰ : ۱۸۵)

سره ځنۍ مې کور ده زه سرتوره بوغ (باغ) ته ځمه (ځمه)

واده د دوست محمد دی زه یې سیل ته ورځمه (۱۱ : ۳۲)

^۲ - ټنگورو ته خېښې هم وایي. دا هغه ښځې دي چې د هلک یا نجلی د خپلوانو له خوا ټاکل کېږي او له پوښ یا ناوې سره ځي، دوی ته خېښان په ډېره درنه سترګه ګوري او ډېر عزت یې کوي خو که د خېښانو تر منځ زړه بډاوی رامنځ ته شي هم دوی په ډېرو بدو الفاظو یادوي او پېغورونه ورکول کېږي او دوی ته ښه خټونه هم ورکول کېږي.

^۳ - د وردگو د جغتو په سیمه په تېره بیا د سیدانو په کلي کې کابو ټولو کورونو مزدوران او دهقانان درلودل، ځکه هلته د هزاره ګانو ډېرې کورنۍ اوسېدلې، چې د خلکو دهقانی به یې کولې، خو تر وچکالۍ وروسته د دوی ډېرې کورنۍ له دې ځایه وکوچېدلې اوس یو نیم کور شته چې خپلې هماغه پخوانۍ دندې پر مخ بیايي.

د وردگو د بنادۍ سندرې

د پاسه اوبان راغلل پر شاه يې سرې ډولۍ راوړې
فلانۍ ته ويه (ووايه) راووځه كلي ته ښاپېرۍ راغلې^۴
لومړۍ ټنگورو ته چای له گلچو، بوسراغو، غونډاريو (غوړه ډوډۍ يا گلچې)
شريني باب، وچې گډې مېوې سره ورکول کېږي، په همدې توگه اتنيونه،
گډاوې او بدلې دوام پيدا کوي، ترڅو د ډوډۍ وخت راوړسېږي، تر ډوډۍ
وروسته خېښانې (ټنگورې) د بدلو په ويلو سره د نجلی په کور کې راغونډو
شويو ښځو ته چې د نجلی د کورنۍ له خوا راغونډتل شوي وي پوښ ښکاره
کوي، پر دې مهال داسې ستاينې او سندرې وايي، لکه:

يخدان خلاص کړئ منځ يې کورئ
که اصيل شال پکې نه ؤ فلانۍ جان ژنی رابولۍ

يا:

موږه پوښ راوړۍ په جیپانو کې
زر، زر يې ور خلاص کړئ په سيالانو کې
زر، زر يې ور خلاص کړئ په سيالانو کې

^۴ - دا بدله د خلکو سندرې په ۷۹ مخ کې او په لږ بدلون سره د پښتني ودونه په ۴۴ مخ کې په لاندې ډول خوندي ده.

د پاسه اوبه راغلې په سر يې شنې او برۍ راوړې
(پلانکي) ته ويه (وايه) راووزه کلا ته شاهزادگۍ راغلې (۷۹: ۶)
او احسان الله آرينزي هم په خپل کتاب کې راوړې ده:
د پاسه اوبه راغلې په سر يې شنې او برۍ راوړې
(... خان) ته ويه راووزه، کلي ته دې شاهزادگۍ راغلې (۱: ۱۹۷)

د وردگو د بنادي سندرې

يا:

خلاص كړئ يخدانونه پوښ يې وگورئ
كه طلايي گوتې يې نه وي فلاني دوسكى وبولي
د پوښ تر ښكارولو وروسته ټنگورې د نجلۍ د كتلو غوښتنه كوي، ناوې
مخكې له مخكې د همزولو لخوا سينگار شوې وي او د كور مېرمنې د نجلۍ
د تيارۍ خبر راوړي بيا نو څو ټنگورې وړپاخېرې او ناوې له درېې (دايرې،
چمبې) او بدلو سره له يوې كوتې نه تر بلې پورې بدرگه كوي. د نجلۍ مخ
په شال كې پټ وي، ورو-ورو ځي او د يوې همزولې لخوا يې قرآن شريف
هم پرسر نيول شوى وي او دلته بيا د ناوې د بدرگې دا خاصه بدله ويل
كېږي:

بلبلې ورو څه ليلا ورو څه

باد دې د زلفو بوى راوړي پرې تازه يم - بلبلې ورو څه ^۱

يا:

ميرزايي قدم را واخله په خيالي قدم راځه

فلانۍ درته راغلې خورې شكور(شكر) وباسه

ناوې چې كوتې ته راوستل شوه بيا ښځو او ټنگورو ته ورسېدل كېږي
مخكې له هغې يې ټنگوروته نه ښيي ځكه د عاميانه ذهنيتونو له مخې كه
مخكې له مخكې ټنگورې ناوې وويني نو د ناوې د مخ نورځي يا بې نوره

^۱ - دې ته ورته سندره ښاغلي محمد عارف غروال په خپل كتاب كې په لاندې ډول راوړې ده:

په بلۍ ورو څه ليلا ورو څه★باد دې د زلفو بوى راوړي پرې تازه يم★په بلۍ وروڅه

(۷۵:۱۳)

د وردگو د بادۍ سندرې

کېږي د ناوې د ښودلو طريقه داسې ده، چې ناوې د مخ د ستمالونه په دواړو لاسونو کې مخ ته نيولي وي او بيا يې يوه نژدې خپله يا همزولې لاسونه له مخ نه لرې کوي او په داسې حال کې چې ناوې سترگې پټې نيولې وي ښځو او ټنگورو ته يې ور ښيي او دا جمله ورسره تکراروي چې (دغه ده وگورئ دغه ده) ټنگورې په دې وخت کې خپله ناوې په داسې الفاظو کې ستايي:

ناوۍ ولاړه ده وگورئ عالمه

زېړه يې غاړه ده وگورئ عالمه

يا: نرۍ يې غاړه ده وگورئ عالمه^۲

يا: لرې کړه پلو له مخې چې زه دې نندارې کړم

اوس به دې د غاړې لونگين دانې دانې کړم

د دې مراسمو تر ادا کېدنې وروسته ټنگورې بېرته خپلو کورونو ته ستنېږي، د ستنېدو په وخت کې دوی ته دنجلی دکورنۍ لخوا د نوموړيو د درناوي په منظور ختونه او د بوخڅې ټوټې له چاکليټو او يا شيرينيو سره ورکول کېږي او نارينه وو ته پټووان يا لونگۍ ورکول کېږي.

^۲ - دا بدله په ځينې ځايونو کې داسې هم وبله کېږي:

په بام ولاړه ده وگورئ عالمه

زېړه يې غاړه ده وگورئ عالمه

ناسته

د ناستې او ستنې د لمانځلو د دودونو تر منځ څه نا څه توپیر شته دی، که چېرې د خېښانو تر منځ د ناستې تړون وشي نو د ناستې لگښت د زوم خپلو په غاړه وي تر ټولو د مخه له ناستې څخه یوه ورځ مخکې د هلک کورنۍ خپلو خېښانو ته یو پسه، څو منه وریجې، غوړې او نور ضروري خوراکي توکي وروړي، د ناستې په ورځ دوی یا درې ښځې له پوښ سره په ټنگوړولۍ ځي، خو د نارینه وو شمېر ډېر وي له کور او کلي نه ډېرکسان غوښتل کېږي دوی ټول د زوم په گډون له خېښانو کره ځي، بیا هم بدلې، اتښونه او ډولونه وهل کېږي، لکه:

سور سالو مې کور دی زه سر توره باغ ته ځمه

د فلاني کره مې گل دی نندارو ته یې ورځمه

یا: جوړ کړئ، جوړ کړئ رومال جوړ کړئ گل به موږ راسره وړو

دا د فلاني د کوټې گله گل به موږ راسره وړو

یا: د غره په (پر) سر سپورمۍ ده زه په ږنگ بازار کې څم (ځم)

د فلانکي کره مې گل دی گل به واخلم ستي (زیاتي) به څم (ځم)

د وردگو د ښادی سندرې

د پوښ او ناوې ښکارولو مراسم هم د ستنې د مراسمو په شان ادا کېږي، یوازې په دې توپیر سره چې په ناسته کې د ښځو شمېر لږ او د نارینه وو ډېر وي، او په ځینې ځایونو کې د ناستې پر ورځ د نجلی کورنۍ د گهیځ (سهار) د چای لپاره هم تیاري نیسي او ډول، ډول خواړه لکه، رش (پېړۍ)، اېږدک یا ایگدگ (پنېر)، پوڅه (خام پنېر)، بوسراغې، غوړې، شودې، جوش کړې هگۍ، کوچ، حلوا او نور خواړه خواړه برابروي، خو دا دود د وردگو په ټولو کلیو کې نه شته یوازې ځینې کورنۍ دا دود پالي.

بیا هم د ډوډۍ تر وخته ښځینه په کور کې او نارینه له کورنه بهر په حجرو او آزاده فضا کې اتیونه کوي او بدلې بولي خو تر نارینه وو نه د ښځو مجلس ډېر تود وي او ډول، ډول ستاینې، بدلې، نڅاوې او اتیونه پکې ترسره کېږي، لکه: دا سروکي چې ښځې یې د ناستې په حالت کې وایي:

بېرون، بېرون

بېرون وڅه چلمه، واړه خانان دې سیلاني راغلي دینه

بېرون

یا: سردار بیا وتلی دی

مخ یې گرد نیولی دی

یا: چیرې یې وړې سالو مې راوړه

دومره دومره شې سالو مې راوړه

ټوټه، ټوټه شې سالو مې راوړه

یا: گل په بام اوبه کومه - اوبه مې نه کا

هلکانو ولیدمه - گل راوړه جانانه

د وردگو د بنادي سندرې

يا: په غره کې څه نرۍ د صبر ونه ده
خدايه خور تې (ترې) جر (جار يا څار) کړې فلانۍ جانې پې (پرې) ميينه ده
يا: تور ټوپک دې اېښی برېښی
فلانکی جانې زه دې جر (جار) شم نن دې بيا په اوږه اېښی^۱
يا: د کپيه (له کښته) باد لگېږي د لوړ پانې ښوروي
ښادي مې د ورورک ده عالمونه خبروي
يا هم اتې کوي، د اتې لپاره بيا ځانگړې نارې او يا سروکي شته دي چې په
لنډيو سره بشپړېږي، لکه:
سر په لنډۍ کې:

په آخرت خوار شې ريباره
د شنو ونو وۍ څه عجب بوی دی د زپرو گلو
په ايرو پټ اور دې لیده زه دې پرې سومه
د شنو ونو وۍ څه عجب بوی دی د زپرو گلو

يا:

سر په لنډۍ کې

جانانه راشه چې پخلا شو- مازديگر
پورته وړئ لاسونه مازديگر ، مازديگر دی

^۱- دا بدله په پښتني سندرې نومي کتاب کې په دې ډول راغلې ده:

چه ټوپک يې پر پښې اېښی

تر داسې غيرت جار شم ★ زما جان دی سر پر اېښی (۹: ۱۹)

د وردگو د بنادی سندرې

عمر د ژمي مازديگر دی تېر به شينه - مازديگر

پورته وړئ لاسونه مازديگر ، مازديگر دی

د ډوډۍ تر خوړلو وروسته په لومړي سر کې د کلي د ملا لخوا د نجلی او هلک تر منځ د ايجاب او قبول ديني مناسک پر ځای کېږي او د دې مراسمو په پای کې ملا ته لونگی او يو پاکټ چاکلیټ له وچې مېوې سره ورکول کېږي.

که چېرې زوم د خسرکه د شپې تېرولو په نيت راغلی وي، نو هغه وخت د زوم گوته په نکريزونه سره کېږي، خو که له خپلې کورنۍ سره د بېرته تگ اټکل وکړي د کلي يو ځوان راځي د زوم د کين لاس غچه يا غچۍ گوته په نکريزو سره کوي او په يوه ښکلي خينه پيچ چې ډېر رنگين جوړشوی وي تړي يې، له ده سره دتلليو همزولو گوټې او يا هم ورغوي (کف دست) هم په نکريزو ورسره کوي. دننه په کور هم د پوښ ښکارولو او ناوې کتلو مراسم ترسره کېږي. دا ټول چې پای ته ورسېږي، د ستنې ښودلو او وړلو وار رارسېږي، لومړی په کور کې ستن ښځو ته ورښودل کېږي او ښځې يې په ډېرو ستاينو کتنه کوي، لکه:

راغی دستمال راغی - دستمال پټ دی په قبو

فلانۍ يې ته (تر) مخ راغی لکه لمر په گرنگو^(۱)

^۱ - د دې ډول بدلو الفاظ د لېږد او بدلون په حال کې دي دا بدله رفيع صاحب په خپلو کتابونو کې دا ډول راوړې ده:

راغی رومال راغی - رومال پټ دی په قبو کې

د (پلانکي) په سر کې ايښی سر يې لوړ دی په تېرو کې (۶: ۷۸)

راغی رومال راغی - رومال پټ دی په قبو کېښي

د وردگو د بډای سندرې

ښځې بهر ته په بیرې د ستنې وړلو لپاره داسې ستاینې وایي:
راوباسی دستمال چې گرمي کېږي (هوۍ) گرمي کېږي
فلانی تر گل نازک دی خولې کېږي (هوۍ) خولې کېږي

بیا نو ستن بهر حجرې یا جومات^۲ ته تر وړلو وروسته د ملا مخې ته
اېښودل کېږي، ملا د دواړو (هلک او نجلی) د راتلونکي ژوند د ښه والي
لپاره د خیر دعا کوي او بیا دا ستن د زوم د کورنۍ مشر ته وړاندې کوي او
ټول یو او بل ته د ستنې مبارکي وایي. د هلک لخوا مشر سړی د ولواړه د
پیسو یوه برخه د ستنې په پتناسه کې ږدي او ستن اخلي خپل کور ته د
تگ لپاره ځانونه چمتو کوي. د هلک کره هم ښځې د ستنې انتظار وباسي
او سندرې وایي، لکه:

په (پر) غرو باران دی گلان به راوړي
فلانی جان مې تللی سور گل به راوړي

دلته ضرور دي چې د ستنې د ډول او جوړښت په اړه هم لږ څه خبرې
وکړم. ستن له مریو او آیینو (هېندارو) څخه جوړ شوی شکل دی چې لاندې
ترې د مریو او هونو ځوندې ځوړند وي، په سر کې یې د گنډلو یوه ستنه
چې پخوا به د سرو یا سپینو زرو وه خو اوس عادي ستنه پکې بنده وي. دا
ستنه په یوه دستمال ټینګه وي چې دا دستمال هم ډول، ډول ښې لري،

د تورگل په سر کښې ایښی سړ یې لوړ دی په تېرو کښې (۷: ۳۶)

^۲ په وردگو کې پخوا بېلې حجرې نه وې د جومات په ځواکې به یې یوه کوټه یا هم دوې کوټې جوړې
کړې چې د لمانځه د کوټې ور به هم ورته راختلی ؤ او دلته به یې مېلمانه کینول او ځینې خلکو به
گلخانې هم ورسره جوړې کړې وې.

د وردگو د بنادۍ سندرې

پخوا به دا دستمال له ورېښمين ټوکر څخه په گوتو په ورېښمو گنډل شوی و او له گنډلو نه به يې د پېغلې د لاسي گنډلو مهارت څرگندېده، خو اوس دا دستمال اکثراً د زري ټوکر يا هم د خال لرونکي او يا هم بنارسي ټوټې نه جوړېږي، په يو نيم ځای که به په پخواني شکل هم پاتې وي خو زما تر سترگو نه دی شوی.

دستمال د څلورو کونجونو (چهار کنجه) لرونکی مربع شکل وي، تر ټولو څلورو څنډو نه يې يوه ښکلې فيته ايستل شوې وي او دستمال ته استر هم ورکول کېږي او په څلورو کونجونو پورې يې پخوا د زرو او اوس عادي کوږې (قبة) او رنگارنگ ځونډي چې په تېرو وختونو کې به له مريو او هونو څخه جوړ و او اوس اکثراً له يو ډول مريو څخه جوړ شوي پورې وي، په منځ کې يې د سپينو زرو کلمه (آيت الكرسي يا د الله نوم) هم بنده يا ټينگه يعنې ټومبل شوې وي اوس د سرو زرو کلمې هم لږ لږ دود موندلی دی او دا دستمال په داسې بڼه کت (قات) کوي يا غبرگوي چې د مثلث بڼه غوره کړي او د غبرگ شوي دستمال په پاسنۍ برخه کې هغه له مريو جوړه شوې ستنه هم ښلوي او د ستنې په څنگ پورې يا په خوا کې يو بل ووړ (کوچنی) ځونډي ته ورته تار ټومبل شوی وي چې په هغه کې لونگ، غنم، رڼه مالگه، چاکليټ، پچه او ورېشي پېيل شوي وي او کونښن کېږي چې غنم هم څو ډوله رنگ کړي ترڅو د ستنې ښکلا لا ډېره کړي.

پر دستمال باندې د ډول، ډول څيزونو ښلول د ولسي خلکو د ذوقونو او سليقو يو ښکلې مظهر وړاندې کوي او ځانته يوه ځانگړې کليوالي فلسفه لري؛ د عامه ذهنيونو او عقايدو پر بنسټ لونگ د ناوې او زوم يا هلک او

د وردگو د بډای سندرې

نجلی راتلونکي ژوند ته د خوشبویۍ د سمبول لپاره کارول کېږي، مالګه د دې لپاره چې ژوند یې مالګین (نمکي) وي او خواږه د دې لپاره چې دواړه خوږ ژوند ولري، د غنمو او وربشو پېیل دا معنی چې د پراخې روزۍ څښتنان وي، پچه د مالدارۍ لپاره سمبول ګڼل کېږي، رنگه ځونډي د ژوند د رنگینۍ لپاره او آیینه یا هېنداره د دوی د ژوند د رڼابۍ او رښتینولۍ لپاره سمبول دی.

پر دستمال باندې د ستنې بندول هم څو ډوله تفسیر او فلسفه لري، یو خو ستن د ښځې له ژوند سره پتلیز ده ځکه د جامو ګنډل، د لاسي څیزونو جوړول په ستنې سره د ښځو کار وي او بل دا چې کله چې دستمال د هلک کورنۍ یوسي نو پر دیوال ځړول کېږي او دا ستنه چې پکې ټینګه ده، هره مېرمن چې مبارکۍ ته ورځي د همدې ستنې په وسیله پر دستمال باندې د مبارکې او دستمال لیدلو پیسې ګندي.

کله چې خېښانو ستن ترلاسه کړه د ستنې د دستمال پاسنۍ برخه یا یو کنج د هلک د ورور، د تره د زوی، همزولي او یا بل نېږدې خپل په لونګۍ دخت (شاه) لخوا د کلپي ستنې (پنګ) په واسطه داسې ټینګېږي چې دوی پېڅکې (کنجونه) یې په دواړو اوږو او یوه پېڅکه یې خټ یا شاه ته خوره شي او بیا تر کوره پورې ورسره راځي. ښځې دا نظاره په ډېر هنري انداز داسې بیانوي:

په نړیو سرو اور دی لګېدلی

د وردگو د بنادۍ سندرې

د فلاني تر لونگۍ نوۍ گل ختلی^۱

خو دا سندرہ داسې هم ويل کېږي:

په نړيو سرو^۱ اوږ دی لگېدلی

د ناوۍ تر ننگېني نوۍ گل ختلی

يا: د دوو ډولو درزی شو شينکی رود وبېېدا (وبېېده)

فلانکی يې تر مخ راغی لکه ستوری ځلېدا (ځلیده)

يا: شنې کوترې راغلې د کاريز سپرغۍ يې ونيولې

سور دستمال يې راوړ د ماما مټې يې ونيولې

د يوې بلې خبرې يادول هم ضروري برېښي او هغه دا چې اوس مهال

د کلي او ښارونو تر منځ د تگ راتگ له امله ښاري دود او فرهنگ کليو ته

هم لاره پيدا کړې ده، په دې تېرو څو کلونو کې د سنتې پر دستمال سربېره

د خنچې جوړول او خېښانو ته يې ورکول هم يو مود گرځيدلی دی.

^۱ - دا سندرہ احسان الله آرينزي هم په خپل کتاب کې د توريو په لړ بدلون او د سرو يا سريو په معنوي توپير سره دا ډول راوړې ده:

په نړيو سريو^۲ اوږ دی لگېدلی د (...) ته دستار نوۍ گل ختلی (۱: ۱۲۴)

ښاغلي آرين زي^۲ شمېره يعنی د سريو کلمه داسې تشرېح کړې ده: (سری - يو ډول گڼه ټيټه ونه چې سري وړې - وړې مېوې کوي.)

دا کلمه زموږ په لهجه کې هم د (سری) په شکل شته او همدا معنی چې ښاغلي آرينزي يې تشرېح کړې، افاده کوي. خو سره چې جمع يې سري او د جمع مغیبه بڼه يې سرو ده، بيله کلمه ده او بيله معنی لري، چې ما يې لاندې د ۱ شميرې په ليکلو سره بشپړ مفهوم تشرېح او توضيح کړی.

^۱ - سره د (غوشايو) په معنی يعنې په شپاله کې د مال يا څارويو (ژويو) تر پښو لاندې چې غوشايه کلک يا سخت شي او بيا يې په کلنگ (زاغ نول) د شپاله له غولي نه رابېل کړي دا بېلې شوې لويې، لويې ټوټې، لکه چپکه (خپيکه) ډېر دوامداره اور لري.

د وردگو د بډای سندرې

خېښان کور ته د ستنېدو په وخت کې د نجلۍ له کور نه نیولې تر کوره پورې پر لاره بدلې بولي، کور ته چې نېرېدې شي ډزې کوي، دلته داسې بدله بلل کېږي:

اوس به د پلپل ونه مړې (منې) وکا (وکړي)
اوس به د فلانکي ټوپک شغلې وکا (وکړي)^۱
اوس مهال د امنیت د خرابېدلو له امله څوک ډزې هم نه کوي. دلته د اتن، ډولونو، دایرو او بدلو میدان لا ډېر تود شي. دا منظره په دې سندرې سره انځوروي:

له پاسه ورگډه شوم نارنج مې راوړ
د فلاني په کور ورگډه شوم سور گل مې راوړ^۲
یا: پورې سر د شمال وړکيو غرخه ویشتلې
په ماما به زورۍ (زېږۍ) څوک کا (کړي) موږ سور گل راوړی
یا: سور سالو مې کور دی زه سر توره باغ ته ځمه
د فلاني کره مې گل دی نندارو ته یې ورځمه

^۱ - دا بدله ښاغلي آریزني په خپل کتاب کې په دې ډول راوړې ده:

اوس به د پلپل پانې مړې وکا
اوس به د (...ټوپک شغلې وکا (۱:۱۱۲)

او په ۱۱ مخ کې په لاندې ډول راغلې ده:

اوس به د شاتوت ونه دانې وکي اوس به د فاروق ټوپک ډډې وکي (۵۷:۱۱)

^۲ - دا بدله هم آریزني صاحب په لاندې ډول راوړې ده:

کوزه په باغ گډه شوم نارنج مې راوړ
او کلیه منې بې چې سور گل مې راوړ (۱:۲۳۹)

د وردگو د بنادي سندرې

د هلك مور، خور او د كور نورو غړيو ته ټول مباركي وايي، او بنځي په منظومو الفاظو كې خپله مباركي داسې ورته وړاندې كوي:

دستمال يې راوړ ځوندي پې (پرې) پورې

مباركه دې شه د هلك مورې

يا: پې (پرې) بوره مه شې دهلك مورې^۱

يا: تاسې د كالينو (قالينو) غوړول گورئ

تاسې د ماما په كور كې گل گورئ

يا: سور سالو مې كور دى زه سرتوره باغ ته ځم

ماما مې گل راوړى اوس يې سيل ته ورځم

ځينې چې د خېښانو له كوره خپه راغلي وي او يا هم د ملنډو او د خلكو خندونې په خاطر دا بدله په دې ډول وايي:

دستمال يې راوړ سوتي پې (پرې) پورې

له كوره وزه(وځه) د هلك مورې

ستن پر دېوال وځړول شي، خلك پيسې پرې گندي دا لړۍ دوې، درې يا څو ورځې دوام كوي او كه هلك نېردي خپل او خپلوان ولري لكه، تره، عمه... هغوى هم په نوبت مېلمستياوې كوي او د ده د كوژدې سوبتونه (صحبتونه) كوي. زياتره د شپې له خوا په كورونو او حجرو كې سيلونه

^۱- دا سندره (دغرونو څوكې) ليكوال په دې ډول راوړې ده:

دستمال يې راوړ ځوندي پرې پورې

پرې بوره مه شې د فلاني مورې (۲: ۷)

د وردگو د بنادۍ سندرې

جوړېږي، اوس به د هغو سندرو او سرکيو خو نمونې وړاندې کړم چې په لنډۍ سره پيل کېږي او يا هم په منځ کې لنډۍ وراچول کېږي او بشپړېږي. سر په لنډۍ کې:

باران که اوري ودې اوري
باران ورو، ورو ورېده ولاړه ومه
سور سالوگۍ مې لمديدۀ ولاړه ومه
واورې دې نه اوري چې لارې بندوينه
باران ورو، ورو ورېده ولاړه ومه
سور سالوگۍ مې لمديدۀ ولاړه ومه

يا سر په لنډۍ کې:

گل دې گلاب به خداى رانه کا
انارگله، دما (زما) ږنگه وربله (اوربله) دما (زما) (وى)
د نوروگلو مې باغچې ولاړې دينه
انارگله، دما (زما) ږنگه وربله (اوربله) دما (زما) (وى)
يا: ليلى د کوز کلي کفتره، لاونگينه، ليلى يې يووړه
په وزر چا وېشتلې ده چې ټيټه ځينه
لاونگينه (وه) ليلى يې يووړه
يا: په زيږو گلو کې راتلم ورک مې پېزوان دى
وى ارمان دى زيږو گلو وى ارمان دى
يا: مورې کوچيانو ته مې ورکړه
کابلې بلې

د وردگو د بنادي سندرې

چې تور پېکې مې د هلمند شمال وهينه
کېږدی ولاړې دینه
کوچیان راغلي دینه
یا سر په لنډۍ کې:

په باغ کې مه گرځه دلبره - بلبل مه وله
مه وله باغبانه بلبل مه وله
گلان شرمیري مخ په پانو پتوینه
بلبل مه وله
مه وله باغبانه بلبل مه وله
یا: غونډو ټولې به ځو
نن چې یو دلې ته (دلته)
سبا به ځو مېلې ته
یا: ننوتې دې وړې، وړې
ټینگ نیسه مړوند
زړه په تاپسې زرې وړې
راغلي مابوبې (محبوبې)
یا: ښکلې مابوبا (محبوبه) په بام ولاړه
سپینه یې اوړی زیږه یې غاړه
جانانه^۱

^۱ - دا بدله په غرنۍ سندرې نومي کتاب کې په لاندې بدلون سره ثبت ده:

ښکلې محبوبا په بام ولاړه سپینه یې خولگۍ جگه یې غاړه جانانه (۱۷۳: ۱۳)

د وردگو د بنادۍ سندرې

يا سر په لنډۍ کې:

د بنگرې والې ياري مه کړه
(وۍ) بنگرې، بنگرې نارې وهي او تا يادوينه
ولاړې بنگريوالي

يا سر په لنډۍ کې:

بلبل به خداى په گلو موړکړي
بلبل مه، مه شړه له باغه باغوانه (باغبانه)
باغوانه ستا نيمگرۍ نيت مې ژړوينه
بلبل مه، مه شړه له باغه باغوانه (باغبانه)
يا: د مازديگر اوبو ته کله ځمه (ځمه)
د ورور تر مخ لکه طاووس لکه بلبله ځمه (ځمه)
زيړ مازديگر دى
يا: ساز ته ځمه څه په نخرو
جامن مې گوره ډک له ستارو

يا سر په لنډۍ کې:

په آخرت به اجر غواړم
پيره ستا مريده يم
په دې فاني دنيا مې تېر کړل زحمتونه
پيره ستا مريده يم
په باغچو در گډه شومه
پيره ستا مريده يم

د وردگو د بنادۍ سندرې

گله لاس راكړه درځم

په سر شالونه سموم

كله هم راتولې شوې ښځې اتن واچوي او په اتن كې ډول، ډول سروكي
او د اتن نارې وايي دا سروكي وگورئ چې په لنډۍ سره بشپړيږي:
سر په لنډۍ كې:

پېزوان په لوړه پوزه خوند كا

غورځومه دې نه

(اوه) زما د سرو شونډو پېزوانه، پېزوانه

لكه په لوړ چينار (چنار) كې واچوي تالونه

غورځومه دې نه

(اوه) زما د سرو شونډو پېزوانه، پېزوانه

يا: يار مې جوړ كړى د كابل په لوى بازار دى

سورتېك مې ځنځير دار ځنځيردار دى

زما په زړه خبره خدايه

سورتېك مې ځنځير دار ځنځيردار دى

ته پرې خبر يې نور به نه پرې خبرومه

سورتېك مې ځنځير دار ځنځيردار دى

يار مې جوړ كړى د كابل په لوى بازار دى

سورتېك مې ځنځير دار ځنځيردار دى

اتن چې اخر شي بيا دا يوه ناره وكړي چې د اتن اړخ واوړي يعنې درې
اړخه شي، په كليو كې زيات وختونه ښځې ساده درې اړخه اتن كوي، ځكه

د وردگو د بنادي سندرې

ښځه تر نارينه په فزيکي لحاظ باندې کمزورې ده تردې ډېر تاوېدل يا تېز تاوېدل لکه نارينه چې څو اړخه تاوېږي او داسې په تېزۍ سره پښې ږدي چې سترگې يې سمې نه شي تشخيصولای چې کومه خوا گرځي د دوی په وس او قدرت نه دي پوره، هغه نارو دا ده:

واړوۍ، واړوۍ لاسونه راواړوۍ

او په دې نارو کې هم ډول، ډول لنډۍ وايي. لکه:

کاشکي زما دورور واده وی

واړوۍ، واړوۍ لاسونه راواړوۍ

تر ټولو نجونو به ما پورته وړل لاسونه

واړوۍ، واړوۍ لاسونه راواړوۍ

که نجلۍ تر ډېرې مودې پورې پیغله کيني، اخترونه او براتۍ په منځ کې راشي، نو د هلك کورنۍ نجلۍ ته اختري (عیدی) او براتي يا د اختر پوښ هم وروروي. د اختر په پوښ کې یو یا دوه منه وچه مېوه له دوو یا درېیو جوړو جامو او د سینگار له توکیو سره نجلۍ ته استول کېږي، کله نا کله یوه یا دوې ښځې هم ورسره ځي، خو ډېر ځله د یو چا په لاس ورلېږل کېږي. که د برات^۱ د میاشتې پنځلسم راشي ناوې ته په براتۍ کې یو جوړ جامې او که یې خیرات کړی وي یا یې په کور کې څه پاڅه کړي وي هم وړل کېږي.

^۱ - د شعبان د میاشتې پر پنځلسمه نېټه چې عام خلک یې د برات ښه شپه بولي او دا شپه لمانځي خیراتونه پکې کوي، ښځې یې رڼه یا رڼا کوي، یعنې په دې شپه فالونه اچوي او بدلې بولي.

د وردگو د بنادۍ سندرې

او همدا ډول که ژمی په منځ کې راشي ناوې ته زمستانه یا ژمنۍ جامې،
جاکت او بوتان استول کېږي.
د نوي کال یا نوروزۍ دود پخوا په وردگو کې نه پالل کېده خو اوس د
نوروزۍ وړلو هم په ډېرو کلیو کې رواج موندلی دی.

موندلو
څیړنګویه ټولنه

د نګریزو شپه او د توی (واده) ورځ

په وردگو کې زیاتره ودونه په مني کې ترسره کېږي ځکه چې ژمنی هوا یې ډېره سړه وي د خلکو د ناستي لپاره ځای کم وي، د کلیو په ودونو کې ډېر خلک ګډون کوي، که کلاوې هر څومره لویې هم وي د نارینه وو د ناستې پاستې لپاره ځای محدود دی، یوازې بهر یوه یا دوې حجرې (مهمانخانې) وي چې د دومره لویو کلیو او چارده (چهار ده)^۱ د خلکو گنجایش نه لري، په څوږموني (پسرلي) کې اورښتونه ډېر وي او همدارنگه د کښت او کرنې موسم وي او خلک پکې مصروف وي، په اوږي کې خو د لوونو، څپرونو او درمند اخیستلو دوران وي او خلک ډېر بوخت وي، منی چې حاصلات راټول شي او د زراعتي محصولاتو پیسې هم خلکو ته په لاس ورشي نو د توی (واده) لپاره تر ټولو ښه موقع همدا موسم وي.

کله چې د هلک کورنۍ د نجلۍ د ودولو تابیا وکړي له واده نه یوه یا دوې میاشتې مخکې د نجلۍ کورنۍ ته دوه یا درې سپین ږيري د

^۱ - چهار ده یا چار ده له کلي چاپیرو څلورو کلیو ته وايي.

د وردگو د بډای سندرې

جوړښت^۲ لپاره ورځي او د ولواره پیسې هم وروړي تر څو د نجلۍ کورنۍ د واده لپاره تیاري ونیسي او کور^۳ ورته واخلي.

تر جوړښت وروسته نو د هلک او نجلۍ کورونه د واده لپاره ځانونه چمتو کوي، د هلک له لوري چې په پوښ پسې سړي ولاړ شي- پوښ اکثره نارینه اخلي ځکه په کلیو کې بازار نشته دوی د غزني یا کابل په ښارونو کې پوښ اخلي او که د ښځو د تگ امکان وي ښځې هم پسې ځي- په کور کې ښځې داسې سندرې بولي:

شین لښتی وای زیري گلونه
فلانی په پوښ پسې تللی، پلتي راوړي ختونه
یا: ناوۍ یې که شال غواړې اوس دې وار دی
پلانکی مې په دوکان درته ولاړ دی

د ناوې په کور کې د واده لپاره ډېره تیاري نیول کېږي ځکه، چې باید ناوې او زوم ته جامې وگنډل شي، د کور ضروري لوبښي او نور سامانونه واخیستل شي، بستره جوړه شي، د بستري د جوړولو په برخه کې تر ټولو مهمه د برستنې گنډل دي، ځکه په وردگو کې د ژمني هوا ډېره سړه وي؛ نو د برستنې گنډل حتمي دي. او دا کار د یوې ښځې په وس کې نه وي باید له کلي او کور نه هغه ښځې چې د برستنې گنډلو په برخه کې ځانگړی

^۲ - جوړښت هغه ورځ ده چې د هلک کورنۍ خېښانو ته د ولواره د وروړلو او بیا هم پر دوی د اېښودل شویو شیانو او د واده د ورځې د تعیین لپاره ورځی او دا ځانته معلوموي چې خېښان لا تر اوسه په هماغه اېښودل شوي ولواره قانع دي او که بابېری کوي او ولور نور هم لوړوي.

^۳ - دلته له کور نه منظور ځمکه او کوټې نه دي، کور په دې معنی چې په کور کې کار آمد څیزونه او د ورځني ژوند د چارو د پرمخ بولو لپاره لوبښی او نور سامانونه واخیستل شي.

د وردگو د بنادي سندرې

مهارت ولري راوغوښتلې شي، چې د ناوې پرستنه بايد تر ټولو ښه او په ښكليو نقشونو جوړه شي.

کله چې د پرستني توکي برابر شي او ښځې يې گندلو ته راولېلي شي، بيا نو تر گندلو مخکې پر ماشومانو وچه گډه مېوه وېشله کېږي او يوه سپين سرې مشره ښځه د دوی د راتلونکي نيکمرغه ژوند لپاره تر دعا وروسته د پرستني پر گندولو پيل کوي، ځينې مېرمنې د ناوې د نيکبختۍ په منظور بدلې هم ورسره وايي. د پرستني په خنډو کې شاخ گوز^۱ او منځ کې يې رخچين گلی^۱ گندي، د پرستني شېت (پوښ)، د بالښت پوښ او ځينې وخت روی جايي هم په گوتو گندي او لاسي دوختونه پکې کوي، په دې توگه د ناوې بسته بستره لکه دوشکه، بالښت، پرستن، روی جايي، بوغبنديچ (رخت خواب) ټول آماده کوي.

د پرستني گندلو پر مهال داسې بدلې بلل کېږي:

د پرستني خلور خواوو کې په نگیندو گلان گنډيه

خنډې يې رنگينې په منځ کې يې رخچين گولی (گلی) وگنډيه

کله چې د جوړښت په ورځ ټاکلې موده پوره شي د هلک له کوره بيا هم يوکس له خېښانو نه د تياری د احوال راوړلو لپاره د نجلۍ کره ورځي، که چېرې د خېښانو کارونه سرته رسېدلي وي او د واده لپاره آماده وي، د واده ورځ هم ټاکل کېږي. په دې مرحله کې د نجلۍ او هلک کورنۍ خپلې لرې واده شوې خورلنې راغونډوي او له توی نه يوه يا دوې ورځې مخکې خېښانو

^۱ - شاخ گوز او ريخچين گلی د پرستني گندولو لپاره يو ځانگړی ډول دوخت دی.

د وردگو د بنادي سندرې

ته خوږه^۱ وړل کېږي په دې وخت کې د هلك په كور کې د بدلو لړۍ بيا پيل شي، لكه:

پورې پټي تېري دي اوبه غواړي
ماما چې سترگې تورې كا واده غواړي

* * *

د ورور واده ته مې كړې دواړې سترگې تورې
سالو مې راوړه،

ادكې مورې، سالو مې راوړه

* * *

دا پورې غر د پښتنو شور د بلبلو دی
دا واده د فلاني جان خوشحال پې (پرې) کلی دی
(هوی) خوشحال پې (پرې) کلی دی

* * *

دا پورې غر د پښتنو كه د بلبلو دی
دا نن بنادي د فلانكي جان کلی خوشاله (خوشحاله) دی

^۱ - خوږه د واده د شپې او ورځې خوراكي موادو وړلو ته وايي.

د وردگو د بنادۍ سندرې

خېښانو ته له خوږې سره د غوښې پر ځای غویي وروستل کېږي او د غوايه په غاړه کې يې په رنګارنګ ځوندیو جوړ شوی غړوندی^۱ وراچولی وي او په تندي يې ښه ښايسته تاوتک^۲ څړېدلی وي.

پخوا چې په کليو کې موټرونه نه وو يا هم لږ وو، پوښ به پر خره باندې وړل کېده، د ناوې کورنۍ به د خړې غاړې ته پتاره^۳ او د آسپې غاړې ته گردنۍ جوړوله او د خړې او يا آسپې د بېرته لېږلو پر مهال به يې په غاړه کې ورواچوله.

د نجلی کورنۍ وروستل شوی غویي او پسه يوه ورځ مخکې له واده نه حالولي، چې د سبا شپې (د واده د شپې) لپاره غوښه تياره وي، او د حالولو لپاره يې له کلي او کور نه مشران راغوبستل کېږي او ورته وايي چې د پوښ مال حالوو د دعا لپاره راشئ.

دا وخت په کور کې مېرمنې داسې بدلې بولي:

تور غویي حلال کړئ لکۍ يې پرېږدئ

لکۍ يې د فلاني يا دفلانۍ په لکۍ کېږدئ^۴

^۱ - غړوندی په ځوندیواوهونو جوړشوی یو توکر دی چې لکه غاړکۍ د څارویو یا مال په غاړه کې اچول کېږي.

^۲ - تاوتک هم یوه مثلث شکله ښایسته جوړه شوې ټوټه ده چې دغوايه دښه ښکاره کېدو په منظوريې پر تندي ورځروي یا ښلوي.

^۳ - پتاره لکه غړوندی د خړې د غاړې لپاره جوړه شوې تکه وي.

^۴ - مگر دا بدله رفیع صاحب په دې ډول را اخیستې ده:

غویي چې لوی (حالوی) لکۍ يې پرېږدئ (دوه خل) لکۍ يې د (پلاني) په نڅېني کېږدئ! (۶):
(۷۹) دا بدله احسان الله ارینزي هم د خپل کتاب د وردگو د واده دود او بدلې په ۱۵۶ مخ کې په

د وردگو د بډای سندرې

مقابل لوری هم غویی حلالوي او د سبا لپاره آماده گي نیسي.

په دې ورځ د کلي هر یوه کورته یو-یو من اوږه (سپېره) د پاستیو (مکي) پخولو لپاره وېشل کېږي او بیا د سبا ورځې د ورا د ټکلي (ډوډی) لپاره هم په کلي اوږه وېشي، ځکه هلته د نانوايو د نشتون له کبله یو کور د واده د گڼو خلکو لپاره دومره ډېره ډوډی په یو ځل سره نه شي پخولای.

د نکاح د شپې^۱ پر ورځ باندې زوم خپل د واده د پوښ ښکاره کولو لپاره ماسپینین یوې بجې ته یا د غرمې ډوډی ته د کلي ښځې راټولوي، راغلې ښځې د واده خونې هم ورسره راوړي، په خونې کې د ټکري، د کمیسونو رختونه یا ختونه، جامې، شیریني یا چاکلیټ، بوسراغې او غونډارۍ راوړل کېږي، د زوم نېږدې خپلې په پوښ کې ناوې ته جامې ږدي او نورې ښځې یوازې ختونه (دکمیسونو ټکي) راوړي.

د ښځو تر راغونډېدو وروسته پوښ ښودل کېږي، د زوم کره د پوښ ښکارولو پر مهال پر وړو او ماشومانو باندې وچه مېوه وېشل کېږي، تر پوښ کتنې وروسته له پوښ سره څو ښځې په ټنگوړولۍ او څو نارینه د نکاح لپاره د خېښانو د کور خوا ته رهي کېږي، او داسې بدلې زمزمه کېږي:

شکور (شکر) شنې کفترې باغدادی (بغدادی) شولې
شکور (شکر) دفلاني ټنگوړې ريي (رهي ياراهي) شولې

همدې بڼه او د پښتني ودونه لیکوال د خپل کتاب په ۵۱ مخ کې د توریو په لړ بدلون سره ثبت کړي ده.

۱- د وردگو په جغتو ولسوالۍ کې د نکریزو شپې ته د نکاح شپه ځکه وايي چې په دې شپه د ناوې او زوم نکاح هم تړل کېږي.

د وردگو د بنادي سندرې

يا: شين طوطي وي غږ يې د ببر

فلاني جان ته ويه (وايه) رووځه (راووځه) نن دې بيا بنادي په دور
هله ته د نجلۍ په کور کې هم ښځې راتولې شوې ناوې ته يې اچونه^۲
راوړي وي او د پوښ انتظار وباسي، واړه هلکان د ټنگورو لاره څاري د دوی
له ښکاره کېدو سره سم هلکان نارې کړي چې ټنگورې راغلې، سمدلاسه
خو نجونې راولاړېږي او ناوې د کور بام ته خېژوي؛ ناوې ته په لاس کې يوه
چاره چې يو متوسط پياز پکې ټومبلۍ وي، ورکول کېږي، سرای (انگر) ته
د ټنگورو له ننوتو سره سم ناوې دا پياز د چارې په حرکت سره د ټنگورو لور
ته ورگزاروي نورې مېرمنې پر ټنگورو نقل او چاکليټ او اوبه شيندي او په
دې توگه د دوی هرکلی کوي.

ټنگورې په دايرو او بدلو کور ته دننه راځي د خېښانو لخوا د دوی لپاره
مخکې له مخکې د ښه غوړ چې (چای) تيارې نيول شوې وي، خو که خواړه
ورسره نه وي ټنگورې خېښانو ته داسې بدله بولي:

موږه تريخ چې (چای) نه چښو (خښو) نازولې يو

موږه د فلاني ټنگورې رغلي (راغلي) يو

يا: موږه شين چې نه چښو (خښو) نازولې يو

موږه د فلانکي ټنگورې رغلي (راغلي) يو^۲

^۲ - اچونه د کورني ژوند لپاره لوبښي او سامان ته وايي چې ښځې يې د ناوې د نوي کور لپاره په سوغات
کې راوړي.

^۲ - (د وردگو د واده دود او بدلې) نومي کتاب کې دا بدله په لاندې ډول ثبت شوې ده:

موږ شين چې نه خورو نازولې يو موږ د (...) په واده رغلي يو (۱: ۴۰۹)

د وردگو د بنادي سندرې

تر چي (چای) وروسته هغه مېوه چې مخکې مې يې د واده په لیست کې یادونه کړې ده چې د هلك د کورنۍ لخوا له خوږې سره راوړل شوې وي، په يوه لوی ټوکر يا خادر تشه (واچول شي) او له خیره سره پر کلي وېشل کېږي او هر کور ته چې مېوه وروړل شي له هغه لوري نه يو دستمال يا د بوخڅې د ټوټې په نامه په گوتو جوړ شوی ټوکر د ناوې کورته لېږل کېږي. اوسمهال دا مېوه په هماغه ورځ چې له خوږې سره يې راوړي يعنې له واده نه يوه ورځ مخکې وېشل کېږي. خېنې خپلې بدلې بولي، لکه:

ناوکې نن کرايي خالونه کېږده

سبا دې په لېورو نومونه کېږده^۱

يا: لوړې خوږې لوړې اوبه وږې ته دې ژورې

فلانې د تا لېور دی بختوړې

يا: فلانې د تا مېړه دی ځنيوړې

يا: د مازديگر اوبو ته کله ځمه

د يار ته (تر) مخ لکه طاووس لکه بلبله ځمه - زير مازديگر دی

ټنگوړې هم تر چای څښلو وروسته ناوې ته راوړی پوښ ښځو ته وربښي

او دا ستاينې وايي:

شين بادرنګ اوبو راوړی

موږه داسې پوښ راوړی چا په خوب نه دی ليدلی^۲

^۱ - ښاغلي آرينزي او محمد عارف غروال دا بدله په خپلو کتابونو کې په دې ډول راوړي ده:

ناوې لاسونه پاس په تندي کېږده - ناوې په لېورو ښه نومونه کېږده (۱: ۱۷۹)

ناوې سره خالونه کېږده د پلاني کره چې ورسې پرلېورونومونه کېږده (۱۳: ۲۷)

^۲ - دا بابولاله رفيع صاحب په لږ بدلون سره داسې ليکلي ده:

د وردگو د بډای سندرې

یا: موږه پوښ راوړی په مونيانو^۱ کې
فلانۍ خو يې ورنښي په سيالانو کې
یا: ځای جارو کويه گرد يې مه پورته کويه
موږه داسې پوښ راوړی گل يې مه خرابويه^۲
یا: موږ د لويو غرو کجیر نيولی دی
موږ د غزني ټول بازار راوړی دی
بيا نو مخکې تر دې چې لمر ولويږي (ډوب شي) ناوې د ښځو منځ ته
راوستل کېږي تر څو سر يې خلاص کړي، کله چې ناوې د ښځو منځ ته
راوستل شوه ديوه واړه هلک يا ماشوم لکه ورور، د تره زوی يا کوم بل خپل
په واسطه يې د وېښتانو ځوندی سپړل کېږي چې دې ته د سر خلاصول
وايي او تنگورې دا سندرې ورسره زمزمه کوي:
زيری مازديگر ولوېدا (ولوېده) ماښام شو
د فلانۍ د خور وربل (اوربل) ولې بهران شو
یا:

چې تور اوربل دې جوړاوا (جوړوه) په خيال ميينه وې
(هوۍ) په خيال ميينه وې

شين يادرنګ اوبو راوړی (دوه ځل) - موږه داسې پوښ راوړی چا يې گل - گل نه دی ليدلی (۷: ۴۴)

^۱- مونيان (فلانکوچونه) او مفرده بڼه يې مونی دی (فلانکوچ موټر).

^۲- دا بدله په (د وردگو د واده دود او بدلې) نومي اثر کې په لاندې ډول خوندي ده:

کوټې جوړو کړې گرد يې مه پورته کوۍ موږه داسې پوښ روړی گل يې مه خرابوۍ (۱: ۳۷۴)

د وردگو د بنادۍ سندرې

چې فلانکی جان یې وړانوي اوس یې واک نه لرې^۱

(هوۍ) اوس یې واک نه لرې

یا: پېکی دې په وړو خالو جوړ کړی دی

فلانی یې وړانولو ته راغلی دی

یا: د مازدیگر سیرې (سیوري) کړې شوې

ناوې ژاړه په نارو

فلانی درپسې راغی

سبا دې اړوي تر غرو

ناوې ژاړه په نارو

یا: شکور چې په تور پېکي دې منی شو

شکور د فلانکي سره دې ژمی شو

یا: سم د مازدیگره بلبل وویشته کفتره

فلانی په بام ولاړه شال یې ولوبدا (ولوبده) له سره

ناوې بېرته د سر مینځلو لپاره بیایي خو ټنگورې په کرار نه وي ناستې او

خپلې بدلې بولي. د بېلگې په توګه که کوم یو نارینه ډېر تګ راتګ وکړي

داسې ورته وایي:

^۱ - (د خلکو سندرې)، (د وردگو د واده دود او بدلې) او (پښتني ودونه) کې دا بدله په لاندې ډول راغلې ده:

دا تور ورېل دې چې اوبدو په خیال مینه وې (هوۍ) په خیال مینه وې
چې (پلانکی) خان یې وړانوي اوس گیله منه یې (هوۍ) اوس گیله منه یې

(۸۰ : ۶) (۳۷۹ : ۱) (۵۳ : ۷)

د وردگو د بنادۍ سندرې

فلانکۍ په وره کې وځي ننوځي
سبا يې خيالي خور له کوره وځي
د زوم کره هم د بدلو، ډولونو، اتنونو او دايرو څوړ لگي، هلته هم ځوانان
راتول شوي او سوبتونه (صحبته) کوي.
دغه لاندې سندرې ما پخپله د ځوانانو له خولې اورېدلې دي، ځکه کله
چې دوی زموږ د يوه خپل د واده په شپه د نوموړيو په بهرون کوټه (حجره)
کې سيل جوړ کړی و موږ څو تنې د بام پر سر چې يوه په پخواني ډيزاين
جوړه شوې کوټه وه او يوه وره ورسۍ (کرکۍ) يې د بام خوا ته ختلې وه ورته
پټې شوو، چې د دوی بدلې واورو، د نوموړيو دا څو بدلې تر اوسه زما په
غوږونو کې انگازې کوي، لکه:

توره باران خانه نوابه
څښې دې غوړې کړه چې باد يې رپوینه
نوابه گل^۱

يا:

۱ - دا بدله په (د پښتو شفاهي ادبيات شکل او مضمون) او (پښتني سندرې) نومي کتاب کې په لاندې ډول ثبت ده:

نواب يې مړ کړ په ځنگله کې نوابه گل ويني يې راغلې په راده کې نوابه گل
د نواب سترگې غټې غټې نوابه په هر ميدان يې اړوي لکه سکروټې نوابه گل
نواب وي پټ مې تېرويه نوابه دلته مې خور ده او ورويه مه را خبروئ نوابه گل (۵: ۵۱-۵۲)
خاني دې ستاوي برو خانه، نوابه، نه دې بل خان شي نه دې واخلي ماجبونه، نوابه، خانه برو خانه
نوابه، که ته راځې ورېل مې ښه جوړومه نوابه (۱۲: ۲۳۵)

د وردگو د بنادی سندرې

شهباز دې اوبدلی دی خارو
سور گل دې پکې ټومبلی دی خارو
دا علامه د پسرلي ده
شهباز دې اوبدلی دی خارو
نجونو ټومبلي په وريل کې زیر گلونه
سور گل دې پکې ټومبلی دی خارو
شهباز دې اوبدلی دی خارو
سور گل دې پکې ټومبلی دی خارو
دا پورته سندرې يې له څو نورو سره چې اوس زما په ذهن کې نشته بيا
په منځ کې د ډېرو بنسکلیو لنډيو په تکرارولو سره ترنیمو شپو پورې ویلې او
په اتني کې يې دا سندره وېله:

د شاه لیلا په لاس کې دروی د بادام دی
نری پشم د باران، د باران دی
بارانه ورو، ورو راورېږه
نری پشم د باران د باران دی
لیلا سالو لري کوي لمده به شینه
نری پشم د باران د باران دی
د شاه لیلا په لاس کې دروی د بادام دی
نری پشم د باران، د باران دی
دغه سندره هم نارینه وايي:

د وردگو د بنادی سندرې

په بایسکیل به درته سور شم

بگی اور

اوس ځوان یم بیا به زوړ شم

بگی اور

دغه لاندې سندرې مې هم له دې لنډیو سره د یوه نارینه له خولې په یوه ویدیو ټیپ کې چې زموږ د یوه خپل د واده په شپه یې ویلې وه، واوریده: ما خودې ښې نندارې وکړې

د ټکري پیڅکې دې لنډې کره باران دی

چې شنه منگي ته دې اړم کړل زنگنونه

د ټکري پیڅکې دې لنډې کره ماښام دی

راځه راځه یار دې راغلی په ماښام دی

د ټکري پیڅکې دې ټولې کره باران دی

د شهدانو لویه خدایه

د ټکري پیڅکې دې ټولې کره باران دی

په وینو رنگ شول د وردگو سپرې غرونه

د ټکري پیڅکې دې ټولې کره باران دی

راځه راځه یار دې راغلی په ماښام دی

د ټکري پیڅکې دې ټولې کره باران دی

ښځې هم په خپل وار په کور کې بدلې بولي، گډاوې او اتڼونه کوي، لکه

دا لاندې بدلې چې له لنډیو سره یې وایي:

د وردگو د بنادۍ سندرې

د بر کلي طالبه

ماته تاويز د سردردۍ وکړه ميينه

يا: د هجرې گۍ طالبه خدای درکړې يم

د هجرې طالب جانہ - د هجرې

يا سر په لنډۍ کې:

خاونده بيا دې پسرلی کړ

له سپېرو دښتو د لونگو بوی راځينه

کېږدۍ ولاړې دينه - کوچيان راغلي دينه

يار مې کوچی ؤ کوچ يې وکړ

مايې خيالي دربار ته وکړل سلامونه

کېږدۍ ولاړې دينه - کوچيان راغلي دينه

يا: دا د مقر په غرو باران دی

جانان به سپينې رمې چېرته پندوينه

نارې دي لاونگينه (لونگينه)

يا: زه په جاله کې نه سورېرم او لاليه

جاله مې کارته (کښته) غرقوي ماهيان مې خورينه يا (اوبه مې وړينه)

دسيند غاړه جاله واله

يا: چار گل مې شرنګ له پوزې ولوېد

په ما راپسې هلکه غواړم تاوانونه

چارگل مې بايلود

يا: سيلمانخيلې شين خالی شلگر ته ولوېدې غدۍ

د وردگو د بډای سندرې

پانې، پانې لتوم د بنگو پانې^۱
یا: په گل بوتو دې پرېوتل گردونه
سبا به د غزني کوي مزلونه
یا د سر پیل په لنډۍ سره:
خوب تصور دواړه مې خوښ دي
مه راوړه ساړه، ساړه لاسونه له خوبه یمه
زه د خواړه جانان دیدن پکې کومه
مه راوړه ساړه، ساړه لاسونه له خوبه یمه^۱

^۱ - دې ته ورته بدله (د غرونو څوکي) نومي کتاب کې هم راغلي ده:

پانې لتوم
دبنگو پانې لتوم
چارگل د نجلۍ ورک دی
ډپوه بله گرځوم
پانې لتوم (۲: ۸۴)
^۱ - (د غرنۍ سندرې) او (اولسي پوهې) لیکوالو دا سندره په لاندې ډول را اخیستې ده:
مه راوړه ساړه لاسونه خوب مې زنگوینه
مه راوړه ساړه لاسونه ډېر ساړه مې شینه
سور سالو مې ورو ورو جگوه له خوبه یمه
تینگه خوبولي یاره تا بیداره کړمه (۱۳: ۱۳۶)
زما دکت نري برخونه (برخونه) له خوبه یمه★ یاره مه راوړه
لاسونه له خوبه یمه
یاره مه راوړه لاسونه له خوبه یمه (۱۱: ۳۵)

د وردگو د بنادۍ سندرې

یا:

کاشکي د لوړ چینار منډه وای
چې ورور مې راسره وای
یوازې نه وای
یا: کاشکي سورکی لعل په آمیله کې وی (وای)
کاشکي فلانکی جان په نن واده کې وی (وای)
یا سر په لنډۍ کې:

بارانه مه ووره (اوره) ودریږه
باران ورپري
هله بابولالې نری باران دی
په مسافر اشنا مې نشته دالانونه
باران ورپري
هله بابولالې نری باران دی
یا: غممرنگه یاره څنگ ورکړه پیکي ته راځه جانانه
څه چې څو غزني ته راځه جانانه
د زړه مراد به یوسو شاه مست گرڼدي ته راځه جانانه
ځه چې څو غزني ته راځه جانانه
یا: زړگیه صبر ستا به څه غم ورسره وي
اوس به پنگ بنگ ویده وي
اوس به پنگ بنگ
زما په زړه خبره خدایه

د وردگو د بنادی سندرې

اوس به پنگ بنگ ویده وي
اوس به پنگ بنگ
ته پرې خبر یې نور به نه پرې خبرومه
اوس به پنگ بنگ ویده وي
اوس به پنگ بنگ
یا: چې خماري سترگې لرې موږ ته اور رالگوې
د فلاني په کور مینې لاس په زور لگوې، لاس په زور لگوې
یا: تورې سترگې سره لاسونه تېر به شي وختونه
راوړه دیدنونه، راوړه دیدنونه
یا: مرم چکنه مرمه
د تا ارمان به خاورو ته زه وږمه
ولې به یې وږمه
چکن په بازار ډېر دي ډېر دي راوبه یې وږمه
یا: څنې دې گېډۍ، وی گېډۍ په گوتو راغلې
لاس راوړه جانانه، جانانه کډې ولاړې
راوړه یو لاونگ (لونگ) زما خال پې (پرې) تازه کړه
ملغلرې په پیزوان زما تور د راهي راوړه
یا: ما ستا لپاره چاوکلی په تار پیلې دي
ماشاء الله، نام خدا ډېر مې په ارمان ارمان درته ژړلي دي
یا: سیند راغی چې چې یو یې وړل بندونه
سور انار دانې دانې

د وردگو د بنادۍ سندرې

يا: تر خولې وينې يولې (ويالې) يولې (ويالې) چا بنگ راكړي
اوه مستې ليلې (لې لې لې)
وياړه ماشوم د زمانې
يا: د زېړو گلو څانگې مه نيسه ماتېږي
باغ مې د لاونگو(لونگو) دى
زړه مې پې (پړې) بدېگي (بدېږي)
شين بوټى د بنگو دى^۱
په اتن كې دا لاندې سروكي وايي:
جر (جار) شه لېونۍ (وى-وى)
ما ويل نه ووري (اوري) باران دى - باران دى
يا: د شنو ونو، د شنو ونو سرونه
(وى) څه عجب بوى دى د زېړو گلو
يا: شنې كفتري باغدادى (بغدادى) - لوى اميل تر غاړه
ليلا له سيله ولاړه
يا: شاه زرگره- شاه زرگره ټيك مې لرزان دى
يار مې نادان دى- نادان دى
يا: نيمه شپه شوه، نيمه شپه شوه
(اوه) خيالي نور جانې يخ شمال لگيږي

^۱ - (د غرنۍ سندرې) ليكوال دا سروكى په دې ډول راوړى دى:

د زېړو گلو څانگې مه نيسه ماتېږي

زړه مې په بدېږي (۱۳: ۱۵۳)

د وردگو د بنادۍ سندرې

دېر مراسم په نجلۍ پورې مربوط وي او په دې شپه د ناوې په کور کې هم سيل او ساتيري زياته وي، او هم د ناوې نکاح تړل کېږي، مخکې تر دې چې د ناوې سر خلاص کړي، ناوې ته د نژدې خپلو کسانو څخه دوه تنه د شاهدۍ لپاره راځي، دلته له دواړو لوريو نه ښځې ناوې ته داسې بدله بولي:

د نکاح شپې ته وکیل ونیسه

د نکاح شپې ته وکیل ونیسه

پرې به دې نه ږدم د پلار کور ته وکیل ونیسه

د نکاح شپې ته وکیل نیسمه

د سر پرونی غورځوم خپلې ادې ته - وکیل نیسمه

نجلۍ د سرو زرو غوټۍ ده وکیل ونیسه

واک یې د پلار دی خرڅوینه وکیل ونیسه

یا: شاهد مې شاهنښ ولې تاوېږي

فلانکې په شاهدۍ کله پوهېږي

یا: زموږ ناوکۍ مه ژاړه ماښام دی

فلانې مې په میدان درته ولاړ دی

شاهدان راځي او ناوې پوښتي چې د خپلې نکاح پلار څوک نیسي یا

تعیینوي او کله کله تر پوښتنې د مخه د ناوې مخ هم گوري، ځکه شاهدان

د کور د خپلوانو ښځو لخوا د شوخی، مسخرو او ملنډو لپاره ځورول کېږي

او د ناوې پر ځای کومه بله پیغله تر شال لاندې کیني او شاهدانو ته یا

د وردگو د ښادۍ سندرې

ځواب نه وایي یا یې سکوندي، یا یې په تگ راتگ ستړي کړي او داسې نورې پېرې او نخرې پرې کوي.

ناوې په دومره آسانی سره خبرې نه کوي شاهدان^۱ باید څو ځلې بهر ووځي او بیا راشي خو درې ځلې یې له کوټې نه وتل حتمي دي، تر څو ناوې ځواب ورته ووايي، د ناوې همزولې د ناوې د لمسولو لپاره داسې ورته وایي:

زېړی لمر لیه (لا) په (پر) غرو شته دی چې ونه وییې (ونه وایې)

شاهدان دې شیطانون دي چې ونه ییې (ونه وایې)

ناوې درې ځلې په مکرر ډول د خپل ټاکلي نکاح پلار چې مخکې یې یوه مشره ښځه ورته چې څوک د نکاح د پلار په توگه ومنې لارښوونه کوي، نوم واخلي. شاهدانو چې له ناوې نه د نکاح د پلار (وکيل) نوم واورېده او درې ځله یې پرې تکرار کړ، مخ په حجره د شاهدۍ ویلو لپاره روانیږي، دلته بیا هم شاهدانو ته محرمې مېرمنې د ملنډو او ساعتېرۍ په منظور په شاهدانو پورې څړۍ گنډي^۱ شاهدان که پرې خبر شي له ځانه یې لرې کړي او که نه نو له همدې څړي، یوه پتناسه وچې مېوې، نقلو او چاکلیټو سره جګړې ته ورځي، او هلته خلک د څیږي په لیدلو سره خنداگانې پرې کوي او ملنډې ورپورې جوړوي، شاهدان ملا ته خپله شاهدي ووايي او د مهر تر ټاکلو وروسته نکاح وتړل شي. تر نکاح تړلو وروسته ملاته لونگۍ

^۱ - شاهدان باید ناوې ته له خپلو نه وټاکل شي یعنې چې محرم وي.

^۱ - څړۍ هغه ټوټه چې تنور پرې پاکوي یا نورو زړو او خبرنو ټوټو ته څړۍ وایي.

د وردگو د بنادۍ سندرې

ورکول کېږي، مېوه، نقل، چاکلیټ او دستمالونه پر خلکو وېشل کېږي، په دې توګه د نکاح مراسم پای ته رسیږي.

که خېښان سره خپه وي او یا هم له خېښانو سره د ټوکې په منظور مخکې تر ډوډۍ داسې بدله بلل کېږي:

سپینې وریژې(وریجې)راځي، زیرغوري پې (پرې) باندي

فلانیه وریه زېری مې درباندي

د شپې تر ډوډۍ وروسته بیا هم ناوې د سر جوړولو لپاره د ښځو منځ ته راوستله کېږي، د راوستلو پر مهال یې همزولې د نوموړې د بدرګه کولو لپاره سندرې ورسره وایي او ټنگورې یې هم مخې ته بدلې بولي، لکه:

بلبلې ورو څه- لیلا ورو څه

باد دې د زلفو بوی راوړي پرې تازه یمه

بلبلې ورو څه

ناوې ته د کوټې په منځ کې ځای جوړېږي، چې پرې کېنوله شي دا ځای داسې وي چې یوه سور رنګه پرستنه څلور کټه کړي او په خوا کې یې د تکیې لپاره ټوله شوې یا نغښتل شوې بستره شاه ته کېږدي او ناوې پر پرستنه داسې کینوي چې مخ یې د قبلې په لوري وي، مګر په دې وروستیو وختونو کې د تخت د دوشکې په نامه د نجلۍ د کور ښځې مخکې یوه وړه دوشکه جوړوي چې بیا ناوې پرې کېنول شي.

کله چې ناوې ځای پرځای شوه یوه ټنگور چې اکثره د زوم خوروي د ناوې موټی خلاصوي^۱ ناوې د ښي لاس په موټي کې چاکلیټ اېښی وي او

^۱ په ښارونو او ځینې کلیو کې د ناوې موټی زوم خلاصوي.

د وردگو د بنادي سندرې

پر سر يې نيولی وي، او هڅه کوي؛ خپل موټی دومره کلک يا ټينگ ونيسي چې ټنگورې يې په خلاصولو کې پاتې راشي، د دې لپاره چې ټنگور يې په آساني سره لاس خلاص نه شي کړای همزولې يې لاس ښه ورغور کړي، په عامه اصطلاح يا د کليوالو ښځو د عقايدو او باورونو له مخې دوی وايي چې له ناوې سره ملايکې ملگرې وي، ځکه يې څوک لاس زر نه شي خلاصولای، تر ډېرې زور آزمایې وروسته يا په زور او يا هم د نورو په وينا ناوې خپل موټی پرانيزي، ټنگور چاکليټ ترې واخلي او پرځای يې د سرو يا سپينو زرو گوتپې او يا هم کومه بله گانه کېږدي، او بيا اووه پيغلې راشي د ناوې په لاس کې نکرېزې ږدي. تر دې وروسته د سر اخيستلو نوبت رارسېږي، د سر اخيستلو لپاره يوبڼه نیک عمله سړی راغوښتل کېږي، خو د قرآني آيتونو په ويلو سره د ناوې سر واخلي، سر يې بايد په يوه د سرو يا سپينو زرو څخه جوړه شوې کلمه داره باندې واخيستل شي، او هغه داسې چې د ناوې ويښتن مخې ته را ږمنځ کړي او نوموړی کس يې په منځ کې سره بېل کړي^۲، سر اخيستونکي په خوله کې بوره نيولې وي او تر سر اخيستلو وروسته يې د ناوې په سر کې ور پوف کړي، دلته نو ټنگورې داسې بدله ورته بولي:

۲ - تر واده مخکې نجلۍ وېښتان په منځ کې نه نيموي يعنې يوه خوا او بله خوا يې نه اړوي په ساده الفاظو که ووايو په منځ کې يې ليکه يا چاک نه وباسي بلکې په څنگ کې ليکه پکې وباسي او ترهمدي سر اخيستلو وروسته ناوې شوې ښځه تل ويښتان په منځ کې نيموي، او دواړه او نا واده شوې نجلۍ يو توپير همدا د وېښتانو جوړول دي.

په کوچيانو کې بيا نجلۍ تر څو چې کوژده ونه کړي پيکې بياتي کوي او چې نامزاده شي بيا نو پيکې پرېږدي، چې اوږد شي او د واده په ورځ واوبدل شي، که کومه پيغله په کوژده کېدنه خوښه نه وي او يا يې هغه کس چې ورته کوژده ده نه خوښېږي، د واده په شپو کې له قصده خپل پيکې بياتي کړي او په دې توگه يې نارضايتي ښکاره شي.

د وردگو د بډای سندرې

په تور پيکي دې ونيسه لاسونه

نامرادي بيا به وکړې ارمانونه

يا: وروره راشه سر يې واخله

که طلا درسره نه وي دهوسۍ په ښکر يې واخله^۱

تر دې رسم وروسته ښځې د ناوې د سر جوړولو هوډ کوي، دوې ښې ماهرې او بيدارې ښځې چې د سر جوړول يې ښه زده وي د ناوې يوه او بل خنگ (خوا) ته کيني او په سر پورې يې وړو نجونو ته هغه بل شوي شمعونه نيولي وي، چې زوم خپلو په پوښ کې راوړي وي تر څو سر جوړونکيو ته رڼا ډېره شي او په سر جوړولو کې خرابوالی را نه شي، همدارنگه له شمعونو سره ږمنځې (ږمنځ) هم راوړل کېږي ترڅو سر جوړونکې د ناوې د سر جوړولو په وخت کې کار ترې واخلي او نورې پاتې ږمنځې پر شمع نيوونکيو نجونو باندې وېشل کېږي. د ناوې سر جوړول ډېر وخت نيسي په دې جريان کې ټنگورې بيا هم بدلې ورته بولي، لکه:

پرون دې نرۍ لښتې ماتولې

نن مې کلا بنده کينولې

يا: پيغلې چې پرون دا وخت دې غورې کړې

^۱ - په (دوردگو د واده دود او بدلې) کې دا بدله د (يې) د کمزوري ضمير پر ځای د (مې) د کمزوري

ضمير په راوړلو سره ثبت ده:

وروره راشه سر مې واخله

که طلا درسره نه وي د هوسۍ په ښکر يې واخله

(۱: ۳۸۶)

د وردگو د بنادۍ سندرې

اوس به سره گلان له پېکي لرې کړې^۱
يا: پرون دې نړۍ لښتې ماتولې
نن مې کلا بنده کينولې^۲
يا: پرون دا وخت د سيند مېلې ته تللې وې
نن مې نظر بنده کينولې يې
يا: ناوې چې سر دې جوړاوا (جوړوه) دپيکي ول ونيسه
چې فلانې جان يې وړانيوي مخ ته بخمل ونيسه^۱
يا: پېکي دې د لوجروملې په شان ونغاړه
همزولې درته ناستې په ناورين ژاړه^۱

- ۱ - (د وردگو د واده دود او بدلې) ليکوال دا بدله په لاندې ډولونو خوندي کړې ده:
پيغلې چې پرون ده وخت دې غورې کړې نن به گيراگان د پيکي ليرې کړې (۱: ۳۷۹)
ناوې چې پرون ده وخت دې غورې کړې نن به سپين پرتوگ له پښو نه ليرې کړې (۱: ۱۸۵)
۲ - (د وردگو د واده دود او بدلې) کتاب کې دا سندره داسې راغلې ده:
ناوې چې پرون ده وخت دې لښتې ماتولې نن مې نظر بنده کينولې (۱: ۲۴۸)
ناوې چې پرون ده وخت دې کړې غورې نن مې څنگه دکلا بنده کينولې (۱: ۱۶۵)
۱ - دا بدله په (د وردگو د واده دود او بدلې)، (دغرونو څوکي) او (غرني سندرې) نوميو کتابونو کې په دې ډول ثبت ده:

ناوې چې سر دې خلاصوي کوڅې دې ول نيسه
همځولې ټولې درته ناستې، مخ ته پلو نيسه (۱: ۱۶۵)
د کوڅې ول ونيسه، د کوڅې ول ونيسه دا پلانی درته ولاړ دی سپروي به دې (۲: ۱۵)
د ناوې سر چې جوړوۍ د کوڅې ول نيسۍ د کوڅې ول نيسۍ
چې دا ترلې يې جوړوي خولې ته پلو نيسۍ خولې ته پلو نيسۍ (۱۳: ۱۹۷)
۱ - دا سندره په لاندې ډول (د خلکو سندرې) کې راغلې ده او احسان الله آرينزي هم په خپل کتاب کې کټ مټ د خلکو سندرې په شان ثبت کړې ده:
دا تور وريل دې د لوجروملې په دود ونغاړه - (هوۍ) ونغاړه

د وردگو د بنادی سندرې

يا: دوه دوه تاره اخله سر يې ورو ورو جوړويه
زموږ ناوې ښايسته ده په نخرو يې جوړويه^۲
يا: سر بافي سر يې ورو، ورو جوړويه
که يې نه شي جوړولی نور يې مه يې (پرې) شکويه
يا: سترگې يې تورې کړئ
سبا به يې ډولۍ راشي
همزولو شال يې دورې کړئ
يا: پېکې يې د لوجروملې په شان ونغاړه
همزولې دې درغونډې په ناز وژاړه
يا: په تور پيکي دې ډبرې منډې وکړې
ابه دې غورې کړې خلاصه يې نه کړې
يا: د ناوې سر په غوړو غوړ کړئ نور يې مه ووئ
چې د فلاني جان د ټوپک غږ شي بيا يې ښه ووئ
د ناوې سر چې جوړ شي بيا يې نو د لاس سره کولو لپاره ښخې داسې
رابولي:

چې (پلانکۍ) يې وړانوي اوس په ناورين ژاړه (هوی) په ناورين ژاړه (۶: ۸۰)
^۲ دا بدله په (د خلکو سندرې) نومي کتاب کې هم په لږ څه توپير سره راغلې ده:
دوه دوه تاره اخلي گيسو ورو - ورو يې بېلويه
ناوکۍ مو ده ناندانه تر غرمې يې - مې يې ځنډويه
ناوکۍ مو ده ناندانه تر غرمې يې ځنډويه (۶: ۹۵)
همدا بدلې د لوگر او ننگرهار پښتنې داسې وايي:
دوه - دوه تاره اخلي سر يې ورو - ورو جوړوي زموږ ناوې ناندانه تر غرمې يې جوړوي (۱: ۴۲)

د وردگو د بنادۍ سندرې

پورې شنه غونډۍ سر يې رېبلۍ دۍ

راشه فلانۍ سر يې جوړ شوى دۍ

سر جوړونكيو او شمع نيوونكيو ته د كار په پاى كې پيسې وركول كېږي
او ناوې بلې خونې (كوټې) ته چې نوموړې بايد پكې ویده شي يا ویده
كېږي، د لاسونو او پښو سرو كولو لپاره ټول كېږي، په اوسنيو وختونو كې
چې د موټرونو آسانتياوې رامنځ ته شوې پرته له ټنگورو تر ډوډۍ خوړلو
وروسته د زوم له كوره نورې ښځې هم د سر جوړولو او ناوې ته د نكريزو
راوړلو په منظور د ناوې خپلو كره راځي. دې ښځو نوموړې نكريزې په يوه يا
خو ښكليو لوبښو كې خيستې كړې وې، په منځ كې يې شمعونه بل كړي
او د ډيزاين لپاره يې نقل او چاكليټ هم پكې ټومبلي وي، دا نكريزې هم
په بدلو او دايرې وهلو سره د ناوې كوټې ته وروړل كېږي. لكه:

ناوۍ په (پر) بام ولاړه ريډي گل اوبه كېوي (كوي)

له ادې نه رخصت اخلي لاس او پښې يې سرې كوي

يا: سمې نيمې شپې شوې مركې په خوب ويډې شوې

په نجونو كې نارې شوې د فلانۍ منگولې سرې شوې

يا: نكريزې مې خوشتې كړې

دغه څه بلا پرې پرېوته

نوره بلا نه وه

دا د چا بلا پرې پرېوته

يوه طالع منه ښځه د ناوې لاس او پښې ورسره كوي. ولسي خلك طالع

منه ښځه داسې چا ته وايي چې د ډېرو زامنو مور وي او شته ولري. او په

د وردگو د بنادۍ سندرې

هغو خينه پيچونو کې چې مخکې يې کورنۍ له يوه ښه زرین ټوکر څخه جوړکړي وي نغاړي يا تړي يې.

ټنگورې تر نيمو شپو پورې سندرې وايي، اتونه کوي، دوگانه بدلې وايي او گډا گانې (نخاوې) ورسره کوي. لکه:

سمې نيمې شپې شوې پرشمې دى ليلې

ته (تر) خداى مې جر(جار) کړې د فلاني د آس شرنگى دى ليلې^۱

يا: سمې نيمې شپې شوې خدايه اوس به سبا شينه

د خور او د ورور مينه خدايه اوس به جلا شينه

يا: مړوند مې سر ته کېږده

کراره شپه ده ليلی

خوب مې زنگوينه دولس بجې دي

يا: اوس به گلابي گلان غوړيږي

سبا به رنگارنگ نجونې ژړيږي

يا: سبا به د ناوې خويندې ژړيږي

يا: موږ نه دلې (دلته) يو نه دلې (دلته) اوسو

سبا به خنيوره ناوې يوسو

په اتنې کې داسې سندرې وايي:

سور ټيک مې ځنځير دار ځنځير دار دى

^۱ - د (د وردگو د واده دود او بدلې) کې په دې ډول راغلې ده:

سمې نيمې شپې شوې پرشمې دى ليلې (دلاني) کودى مې په وړه کې سورو دى ليلې (۱):

د وردگو د بنادۍ سندرې

ورور مې جوړ کړی د کابل په لوی بازار دی

سور ټیک مې ځنځیر دار ځنځیردار دی

د خوب وخت چې رالڼد شي په کلي کې د نېردي کورونو مېرمنې خپلو
کورونو ته روانېږي، د ناوې د کور یوه بڼه یا واکداره مشره هرې یوې ته د
تگ پر مهال وچې یا لمدي نکرېزې ورکوي چې خپل لاسونه پرې سره کړي.
ټنگورو ته هم تر ځایونو هموارولو او یا ځای جوړولو وروسته نکرېزې
راوړي او لاسونه یې ورسره کوي، ځینې بڼې خو لا مخکې تر دې چې په
ټنگورولۍ راشي د ټنگور توب لپاره لاسونه په کور کې یا د زوم کره سره
کوي.

په دې منځ کې هم ټنگورې بدلې بولي او که د ټنگورو لاسونه خېښان
ورسره نه کړي په ستاینو او پیغورونو کې یې پام دې ته اړوي چې د دوی
لاسونه باید سره شي، لکه:

سور شو کلی سور شو موږه سپین لاسونه څو

داسرې (داخلې) یې راسره کړئ بیا به نه درته راځو

سهار وخته تر لمانځه وروسته بیا ټنگورې بدلو ته زور ورته کړي او د سهار
سبا بدلې وایي لکه:

د سهار سترگه راوخته ملکه ده

فلانۍ په ځای کې لاس وهي لور یې تې (ترې) ورکه ده

یا: سهار سبا ملا اذان کا،

بلبلې ورونه

او خلاصېوي (خلاصوي) طوطیان تې (ترې) ځینه

د وردگو د بنادۍ سندرې

سهار سبا دی

سهار سبا دی وظیفې کړې

په یاد دې زه وم؛ او که دې نور کړل درخواستونه

سهار سبا دی

یا: د چا په غولي لمر دی

د فلاني په غولي لمر دی

پاستي يې پخپري

تبخى يې د لاجبر (لاجورد) دی

یا: سهار چرگو نارې کړې چې (وی-وی) له خوبه یمه

لورکۍ يې په ژړا شوه چې (وی-وی) ورکه دې کړمه

یا: سهر چې سبا کېږي اوس پرې واچوه لونگی

فلانی ورته ولاړ دی دا وړې وړې سلگی

یا فلانی ورته ولاړ دی اوس به وړي خپله نګور کۍ (نرورکۍ)

تر چای خښلو وروسته ټنگورې او نورې واده ته راغلې مېلمنې په جامو

بدلولو او ځان سینگارولو بوختې شي او هلته د ناوې همزولې د ناوې په

جوړولو او سینگارولو پیل وکړي بل ځای ناوې خپل د وړا د راتګ لپاره تیاري

نیسي، او خېښې داسې بدلې بولي:

اوس به تور لونګ جوړه جوړه راشي

اوس به د فلاني جان ټولې بسته راشي

یا: اوس به تور لونګ جوړه جوړه راشي

اوس به فلانی جان ته (تر) گل تازه راشي

د وردگو د بنادي سندرې

يا: اوس به تور لونگ جوړه جوړه راشي
اوس به فلاڼی جان ته (تر) گل ښايسته راشي^۱
يا: اوس به جوړ کړی نیلی راشي د فلاڼي د (له) کوره
اوس به د گلو غنچه یوسي د فلاڼي له کوره
ناوې جوړولو ته داسې بدلې بولي:
په پلو کې مې گلان دي زه گلابي راټولوم
ورپندار مې ښايسته ده زه يې خپله جوړوم
يا: د سونډرو لار يې جوړه په تندي کړپه
د فلاڼي ناوې مې جوړه کاغذي کړپه^۱
يا: ناوې لوړ وهه خالونه
(وئ) لوړ وهه خالونه
مکتبيان د تا لېورونه
اوس به ونيسي ځايونه

^۱ - (د وردگو د واده دود او بدلې) او (پښتني ودونه) کتابونو کې دا بدله داسې راغلې ده:

اوس به شين نیلی په دروازه درشي اوس به (.....) ټولی بسته درشي (۱:۵۵)

اوس به تور لونگ جوړه - جوړه راشي اوس به تور لونگ جوړه - جوړه راشي

اوس به د غونډک ټولی بسته راشي (۷:۷۶)

^۱ - دا سندره د آرينزي په کتاب کې يوازې د (لار) پر ځای د (لير) په راوړلو او د ښاغلي حبيب الله رفيع د خپل کتاب (پښتني ودونه) په ۶۵ مخ کې د فلاڼکي پر ځای د زير گل د نوم په راوړلو سره کټ مټ لکه (د خلکو سندرې) د کتاب په ډول ثبت کړې ده:

د چنډنو لار يې جوړه په تندي کړه د (پلانکي) ناوې يې جوړه کاغذي کړه (۶: ۸۳)

د سونډرو لير يې جوړه په تندي که

يا: د چنډنو لير يې تيره په تندي که د (پلاڼي) ناوې يې جوړه کاغذي که (۲۱: ۱)

د وردگو د بنادی سندرې

ناوی لوړ وهه خالونه
یا: د موږه ناوې سپینه ملغلره ده
د پلار په کور کې ناسته مساپره ده
یا: ناوی زروړک مخ ته شنلي دي
ادکې یې زړگي ته لاس نیولي دي
که ټنگوړې خپه وي داسې وایي:
په لوړه بلخانه (بالا خانه) کې لوړه ناوې جوړوي
ادې یې ورته ناسته نری اوبنکې تویوي
په اوبنکو دې نالت (لغت) شه لوړ خو هر څوک ودوي
د زوم کره هم خلک کرار نه وي ناست ډولونه وهل کېږي، سندرې ویل
کېږي، د ورا د تللو لپاره خلک راغونډېږي په ورا د تگ لپاره نورې ټنگوړې
ټاکل کېږي، خو د نارینه وو لپاره ممانعت نه شته د زوم په گډون هر څوک
په ورا تللی شي، له دې امله په ورا کې د نارینه وو شمېر تر ښځو زیات وي،
د کلي واړه، زاړه او ځوانان ټول په ورا ځي، د ورايځې ښځې هم بدلې بولي.
لکه:

په شنه ډنډ کې ولوېدمه لمده نه شوم
ماما ته داسې وایه ټنگوړ دې زه شوم
یا: د لمر سترگه - سترگه په شغلو ځي
فلانکي ته ویه (وايه) رووځه (راووځه) ورا دې ټوله له تربرو ځي
یا: باغدادی (بغدادی) کفترو خوب کړئ که وینېږئ
د فلاني خېښانو (خویشانو) کوچ کړئ روانېږئ

د وردگو د بنادی سندرې

پر لاره په موټر کې دا بدلې بولي:
موټره د سرک غاړې دې ونیسه
فلانیه د خینبانو تیه (تهیه) ونیسه
یا: تاسې په پیسو کې یوه کلداره روپۍ وگورئ
تاسو په تربرو کې د فلاني مېړانه وگورئ
یا: په شرنگه ووره (اوره) بارانه چې کرار نه شې
گوره فلانی جانه ورخطا نه شې
د ناوې کور ته له رسېدو سره سم په کور کې ناستې ټنگورې چې یوه
ورځ مخکې راغلي دي داسې بدلې بولي:
اوس به ځوانان راشي وطن به شنه دودونه کا
موږ به ناوې یوسو وطن به دسمالونه کا
یا: هوښیارې ناوې ونغاړه کارونه
درتېر شول د تور ټوپک رڼه بندونه
یا: راغی موټر راغی - موټر ترخې ماتوي
فلانی پکې راغلی ځنیوره ناوې وږي
یا: فلانی ورسره راغلی ځنیوره پکې وږي
یا: فلانی ورته ولاړ دی ځنیوره ناوې وږي
یا: پلانکی مې پکې ناست دی توره لونگی یې باد وهي
یا: د جغتو موټره ته په تعمیر ودرېدې
ورنځوره دې کړم ډېر مې یادېدې
او ناوې ته د زوم د راتگ په خاطر داسې سروکی وایي:

د وردگو د بنادي سندرې

زما دې زېرى په تا شينه، مبارک دې شه
او وږې ليلې يار دې راغی^۱
او هغه ښځې چې اوس په تنگورولى راځي په گډا او اتني کور ته دننه
راځي او دستمالونه گډوي دا فضا په ډېرو ښکليو الفاظو داسې رنگينه کوي:
اوربل دې بل، بل سکاره دې مړه دي
فلاني ته ويه (ووايه) رووځه (راووځه) خانان دې مېلمانه دي^۲
يا: موږ درغلو په (پر) کلي اشړپۍ راوشنئ
زموږ ځوانان ښايسته دي ښې غالي راوباسئ
يا: تينگې دروازې کړئ ژنيو دروستې نيلي
ته(تر)مخ يې فلاني جان دى مرغلرې پرې پاشئ^۱

۱ - دا سروکى محمد عارف غروال په خپل کتاب کې په لاندې ډول راوړى دى:

مبارک دې شه واوږې ليل يار دې راغی

زما دې زېرى په تا وينه مبارک دې شه واى يار دې راغی (۱۳: ۱۸۸)

۲ - (د وردگو د واده دود او بدلې) کې دا بدله په دې ډول خوندي ده:

اور دې بل سکاره دې مړه دي (...ته ويه راووزه، ښه ځوانان دې ولمانه دي (۱: ۲۰۸)

۱- دا سندره په ډېرو کتابونو کې څو ډوله راغلې ده، په لاندې توگه يې نمونې وگورئ:

تينگې دروازگيې - سپرو دروستې نيليې

تر مخ يې پلانکى جان دى ورته وغورؤ غاليې (۶: ۸۸)

دا سندره د (پښتني ودونه) په ۷۶ مخ کې د پلانکي پر ځاى د (مست مير خان) د نوم په راوړلو سره ثبت ده او په لاندې ډول هم ويل کېږي:

تينگې دروازگيې - سپرو دروستې نيليې

پلانکى جان د تاسو زوم دى ملغلرې پرې شنيه! (۶: ۸۸)

دا سندره په (پښتني ودونه ۷۶ مخ) کې د پلانکي پر ځاى د (نادر جان) د نوم په راوړلو سره ثبت ده. او (د وردگو د واده دود او بدلې) کې هم په همدې شان راغلې ده:

تينگې دروازگى، سورو دروسته نيليې (...خان) د تاسو زوم دى ملغلرې پرې شنيه

د وردگو د بنادۍ سندرې

يا: په ناورين چمن يې واپړول بارونه
د فلاني په کور يې پرې ايستل گردونه
يا: په شينکي چمن يې واپړول بارونه
د فلانکي په کور کې ولوبدل گردونه^۱
يا: سپينې سپينې اوبه راغلې
په سر يې سرې ډولۍ راوړې
ماما ته داسې وايه
چې کلې ته شين خالۍ راغلې
يا: ماما جوش کړه بخارۍ
ماما خلاصې کړه ورسۍ
هلته د زوم په کور کې هم بنځې بدلې بولي د ورا تر تللو وروسته د ورا
د بېرته راتگ په انتظار وي او په ورا پسې دا سې بدلې وايي:
د فلاني کور مخ په لمر دی ښه ځوانان ورغلل
د فلاني سره مې ټول يکړنگ سيالان ورغلل
يا: فلانيه سراى دې فرش کړه په مرمرو
فلاني ته څوکۍ کېږده د سرو زرو
يا: په غرو باران دی گلان به راوړي

يا: (...خان) د تاسو زوم دی ورته وغورځئ غالي (۱: ۲۰۹)

^۱- دا سندره (د وردگو د واده دود او بدلې) په کتاب کې احسان الله آرينزي په لاندې ډول راخيستې ده:

په نري چمن يې واپړول بارونه د (...د بنادۍ غږ دی په ملکونه (۱: ۴۵۳)

د وردگو د بنادي سندرې

فلانکی مې تللی دی ناوی به راوړي

یا:

د غره د(له) سره مې سبي (صحيح) کړې انار گله، گله
پرې به دې نه ږدم د فلاني په کور کې گله، گله^۱
یا: د سرو زرو صندوق مې درلېرلی دی چې خپه يې نه کړئ
فلانی مې درلېرلی چې خپه يې نه کړئ
که خېښانو ته په غوسه وي او يا د دواړو خواوو تر منځ زړه بداوی رامنځ
ته شوی وي، بيا غندنې او پيغورونه ورته وايي، لکه:
ناوی پټ کړه دا خیرن خیرن تربورونه
اوس به درشي فلانی جان زيرې گلونه
یا: ناوې موږه سر نه ناوې کولې
ابه (ابا) دې ننوتې گرځولې
ورا چې د خېښانو کره ورسېږي په اتڼونو، بدلو، نښه ویشتلو او نيزه^۱ وهلو
پیل کوي، د کور ښځې يې مخې ته د ښه راغلاست لپاره ورځي، مېوې، نقل
او چاکلیټ او مخې ته يې اوبه شیندي د ډوډۍ تر وخته د سیل او ساعتېریو
میدانونه په ډول ډول لوبو تاوده ساتي. لکه:

^۱ - (د وردگو د واده دود او بدلې) نومي کتاب کې په لږ توپیر سره ثبت ده:

د غره له سره مې سبيې کې د انار گله - گله

پرې به دې نه ږدم د (...) د کوټې گله - گله (۱: ۴۳۳)

^۱ - د طالبانو تر واکمنېدو وروسته په دې لوبو هم بندیز لگیدلی.

د وردگو د بنادي سندرې

خدايه فلاني تنگ غولی جوړ کړی دی
فلانی مې له تربرو سره راغلی دی
يا: فلانيه سراي دې ولې ختې کړی دی
فلانی مې له تربرو سره راغلی دی
يا: ناوکې سراي دې ولې ختې کړی دی
موړ موټر په خو لکه نیولی دی
ورا بانيواو ټنگورو ته تر ډوډۍ ورکولو وروسته يا په همدې منځ کې بيا هم
ټنگورې بدلې بولي. لکه:
موړ په سرکاري موټر کې رغلې (راغلې) يو
موړه شوروا نه خورو نازولې يو
که دخېبناو تندي تريو وي او يا ښه وضعيت ورسره ونه کړي، بيا نو
ټنگورې ورته وايي:

گن باران چې ووري (اوري) تر ځنگانه چيکړې
فلانی ولې کرجن(قهرجن)دی شی خو موړ خپل راوړي
که د خېبناو په منځ کې خپگان وي او يا هم د خلکو د ساعتېرۍ او
ملنډو لپاره د ناوې خيلو له خوا د ډوډۍ پرمهال داسې ستاينې ويل کېږي:
خداي دې وه سر خانه کاسې ډکې ډکې وړه
خېبناو دې وړي رغلي (راغلي) اوس يې ښه پي (پرې) مړوه
يا: سرې مرغۍ کيسې کا
ډوم ډومکې يې پېښې کا

د وردگو د بنادۍ سندرې

تنگورې ورې رجليې (راغليې)

لکه پشی (پیشکې) منگولې پکې کا^۱

یا:

سپینې وریژې (وریجې) راځي زیر غورې پې (پرې) باندي

فلانیه وریه زېری مې درباندي

خو د ورا ډوډۍ په خېښانو پورې اړه لري، که یې مخکې پر خېښانو باندي دا اېښي وي یعنې دا خبره منلې وي، چې ورا به د دوی کره ډوډۍ خوري نو هلته ډوډۍ ته د خېښانو کره ورځي او که یې په لومړي سر کې دا خبره نه وي معلومه کړې او یا یې نه وي پرې اېښي نو په ورا روان کسان د بریځر (غرمې) ډوډۍ له زوم خپلو کره په وخت و خوري او بیا په ورا روان شي. تر دې وروسته تنگورې په بدلو سره د ناوې د راوستلو لپاره ښځې هڅوي، لکه:

د پښو کونښې مې وختې سوده شومه

را ونښئ ناوۍ چې پې (پرې) آسوده شمه

جوړه شوې ناوې چې همزولو ترمیتو نیولې په شال کې پټ مخ له بدلو سره د ښځو منځ ته راوستل کېږي، لکه:

۱- (د وردگو د واده دود او بدلې) کې دا بدله په لاندې توګه خوندي ده:

لوی مرغان کیسې کا، دم ډومکې (۱) یې پېښې کا

(...) په ډوډۍ ناست دی، لکه باز خبرې ښې کا (۱: ۱۵۱)

د وردگو د بنادی سندرې

بلبلې ورو څه لिला ورو څه
باد دې د زلفو بوی راوړي پرې تازه یمه
بلبلې ورو څه

ناوې په هغه ځای چې مخکې مې خبرې پرې وکړي - بیا یې یادول بې
ځایه تکرار دی - کښوله کېږي خو په دې شرط چې مخ یې باید حتماً د
قبلې په لوري وي.

دلته پکار دي چې د ناوې د جامو او سینگار په اړه هم څه ناڅه خبرې
وکړم، ناوې ته یوه ورځ مخکې له واده نه وانه اېشول کېږي او د نوموړې
لاس او پښې پکې ږدي چې زیر رنګ واخلي او ښکلې او ښوې شي - چې
اوس په ښارونو کې د دې کار لپاره د بلیچ (سپینټاو) نه کار اخلي - ناوې
یوه میاشت یا حد اقل یوه اوونۍ د کور کار نه کوي تر څو لاس او پښې یې
نرم شي او همدارنګه د نوموړې لاس په دې موده کې هره ورځ په رش
(پېروي) سره غوړوي. چې دا هم د ناوې سینگار ته د تیاري لپاره یوه مهمه
برخه ده.

ناوې ته یو ښکلې رنګین سور یا شین د ټټر کمیس او د دې کمیس د
رنګ په تناسب سره سور یا شین گبی (د گونځو) پرتوړ (پرتوگ) وراغوستل
شوی وي، د کمیس ټټر، لستونځولې، او لمنه په گوتو یا چرمو جوړ شوي
او په ډول-ډول گانو لکه د سپینو زرو لمن، بازو بندونه چې په مټو یې
بندېږي، وټیویا مټویو (چې په لستونو پورې کېږي) سمبال شوی وي، مټې
(مټ گلي) پر مټو او گېډ بند یې په خت (کمیس) پورې تر ټټر لاندې
څږېږي، رخپینه (عرق چین) یې چې تاویزونه هم پرې بند وي ور پر سر

د وردگو د ښادۍ سندرې

کړې وي، په غوړونو کې يې اکثراً هغه لښتۍ (غوړوالۍ) چې د سکنیو په نامه يې یادوي وراچولې وي، غاړکۍ، چاوکلۍ یا اوړۍ يې په غاړه وي، په پوزه يې چارگل، پېزوان یا هم نټکۍ اوېزانې وي، لاسونه يې په گوټیو، شستونو، وښیو یا باووگانو ښکلي شوي وي، پر تندي باندې کجک یا سرۍ او پر وېښتانو يې چې په منځ کې يې بېل کړي وي په کنډ^۱ سره ډرۍ (دڼۍ)^۲ سربښ وي، پر تنده (وچولي) یا (وچوري) باندې يې رنگه خالونه ور وهلي وي.

د ناوې د رخچینې یا خولۍ د پاسه یوه دوه متره رنگه ټوټه اچول کېږي، چې مکنه ورته وایي - اوس په ډېرو سیمو کې د رخچینې یا خولۍ پرسر کولو رواج له منځه تللی او ناوې ته نه ورپه سر کېږي. او د پاسه بیا د پلارگنۍ شال پرې غوړېدلې وي او کله يې چې ښځو ته وربښي؛ نو په لاسونو کې يې یو ښکلې د لاس دښتال ورکړی وي، دا د لاس دښتال هم دوه رنگه وي چې له درېیو برابرې یعنې نسبتاً وړو دښتالونو څخه جوړ وي، مثلاً یوه خوا او بله خوا يې گلابي دښتالونه او په منځ کې يې یو شین دښتال جوخت ورسره گنډلي وي او ډېر رنگین لاسي کارپکې شوی وي، په ټولو کنجونو پورې يې ځونډي څرېږي. کله چې ناوې ښځو ته وربښي، ناوې دواړه لاسونه لپه کړي او پرې خواره شوي دښتالونه مخ ته ونیسي او

^۱ - کنډ: له ونونه یوډول سربښ ناکه ماده چې راوځي، او دسربښولو یا د یوه شي دښښلونې خاصیت لري.

^۲ - ډرۍ یا دڼۍ: رنگه زري کاغذونه یا زوروق دي چې د ناوې په وېښتانو يې د ښه ښکاره کېدو په منظور سربښوي.

د وردگو د بنادۍ سندرې

د نوموړې خور يا همزولې په داسې حال كې چې ناوې سترگې پټې نيولې
وي د ناوې لاسونه له مخ نه لرې كوي او دا جمله ورسره تکراروي:
دغه ده، دغه ده، وگورئ دغه ده. خېښې بيا هم دا بدله ورته بولي:

ناوۍ ولاړه ده وگورئ عالمه
زېړه يې غاړه ده وگورئ عالمه
يا: راځۍ چې د سرو پيازو نوالې وکړو
راځۍ چې د دې ناوې نندارې وکړو^۱
يا: ناوۍ سترگې دې پټې کړه دا تورې
سبا به د فلانکي ځواني پې (پرې) گورې^۲
يا: زموږ ناوې د سپينو کوچو جوړه ده
بېبه (قد) يې د فلاني په بېبه جوړه ده
يا: نرۍ بېبه دې جر (جار) شم لکه لښته
فلاني خو خوښه کړې وې دېبوخته
يا: د نړيو سرو اور دی لگېدلی
د ناوۍ تر ننگېښي نوۍ گل ختلی
يا: رخه (راځه) مجنونه که ليلا گورې

^۱ - دا بدله ښاغلي آرينزي په خپل کتاب کې په لاندې ډول راوړې ده:

راځۍ چې ده د پيازو نوالې وکړو اوس به چکن راوړو د چاپو يې نندارې وکړو(۱: ۳۷۳)

^۲ - (د وردگو د واده دود او بدلې) کې په لږ اوښتې بڼه ثبت ده:

ناوۍ دا سترگې پټې کړه ده تورې سبا به (امان جان) ځواني پې گوري(۱: ۲۱)

ناوۍ سترگې غږه ده تورې بېگه به (...خان) ځواني پې گوري(۱: ۲۴۷)

د وردگو د بنادۍ سندرې

ليلا ولاړه تورې سترگې سره لاسونه
راځه مجنونه که ليلا گورې
که ناوې مور ونه لري، يعنې مړه وي او نورو ناوې سمه نه وي سمبال
کړې دا ورته وايي:

په خوږ کې کينه چې سپل دې يوسي
ادکه مور دې نه شته چې ناز دې يوسي^۱
يا: گن باران ته کينه چې لمده دې کا
ادکه مور دې نه شته چې درنه دې کا
مخکې تر دې چې ناوې د پلار له کوره وايستل شي، زوم کور ته راغونښتل
کېږي، تر څو هغه جامې چې غاړه يې مېرمنې په گوتو جوړه کړې وي
واغوندي، د راتگ په وخت کې يې خور يا ترله د بدرگې لپاره مخې ته ورځي
او داسې يې ستايي:

لرې شى له مخې موږه شاه راواستا (راوسته)
خدايه ما تې (ترې) جر (جار) کړې فلانى يې شاه بالا راواستا (راوسته)
يا: لرې شى له مخې زموږ ورور راغلى دى
تور بېر يې سر دى سور يې گل تومبلى دى
يا: گل خينه بندي ده اوس به شاه راشي
خدايه خورتې (ترې) جر (جار) کړې- فلانى جان به شاه بالا راشي

^۱ - د (غرنۍ سندرې) ليکوال دا سندره په لاندې توگه راوړې ده:

په توى کې کينه چې توى دې يوسي مور او پلار دې نشته چې ناز دې يوسي (۱۳ : ۱۹۸)

د وردگو د بډای سندرې

یا: لوړو بلخانو (بالا خانو) ته زینې کېږدئ

فلاني ته په تاخچه (طاقچه) کې کالي کېږدئ^۱

زوم خپلې جامې بدلې کړي، له جامو سره نوموړي ته په گوتو جوړشوی خادر او نور لوازم لکه، لونگی، جرابې، بوتان، دستمال...، ټول برابر شوي وي. تر جامو اغوستلو وروسته د زوم گوته د ده بنمینه (بنینه) په نکریزو ورسره کوي او په یوه بنایسته جوړ شوي خینه پېچ یې تړي او له کور نه بهر هم نکریزې له خینه پیچونو سره لېږل کېږي، تر څو د زوم همزولي هم خپلې گوتې یا ورغوي پرې سره کړي. ټنگورې زوم داسې ستایي:

د شپېبه شبنم د سهر (سهار) گل گورئ

په خیال جوړ کړی فلانکی نن گورئ

یا: شنې او سرې ډېوې د سهر گل گورئ

په خیال جوړ کړئ فلانکی نن گورئ

پخوا به د زوم د غاړې جامې چې له خسرگنۍ کره بدلې کړلې ډم ته ورکول کیدلې، خو اوس د جامو په بدل کې ډم ته پیسې ورکول کېږي او د زوم کالي په درېیمه ورځ چې زوم شاه سلامۍ ته راشي بېرته زوم ته سپارل کېږي. زوم د خسرگنۍ په جامو سمبال او جوړ شوی له کوره بهر وځي هلته یې همزولي په غاړه کې گلان اچوي او زري پرې شیندي. په کور کې ټنگورې د ناوې د وړلو لپاره بنځې هڅوي، لکه:

^۱ - (د وردگو د واده دود او بدلې) کې دا سندره په لاندې ډول راغلې ده:

لوړو بلخانو ته زینه کېږدئ (پلاني) ته په شپاله کې کته کېږدئ (۱: ۴۰۲)

د وردگو د بنادۍ سندرې

اوبنو غرغړې کړې خدایه دامن لرې دی
مور ته ناوې را کړئ خدایه ځای مو لرې دی
یا: لمر په چینارو (خنارو) شو سرې شغلې یې وختې
فلاني ته ناوې ورکړئ ترلې یې بام ته وختې
یا: ناوکې په بوتو دې سپېره دوږه ده
ناوکې د لېورو دې ډېره بیړه ده
تر دې وروسته د پلار له کوره د ناوې د تگ وخت رارسېږي. که زوم کور
ته دننه راتلو اجازه ونه لري د ناوې ورور یا تره اوس جرابې خو پخوا
شخسولې^۱ او بوتان ورپه پښو کوي، او خېښانې یې د ورور او یا پلار بلنې او
د ناوې د ژړولو لپاره داسې بابولاله وايي:
سحر شو ناوۍ ته (تر) برياله^۲ گوري
وخت د بېلتانه دی شیرین ورور یې راوبولئ
یا: کوټې دې اړوم تیران ټې (ترې) وږمه
فلاني ته ویه (ووايه) رووځه (راووځه) خور دې وږمه^۳
یا: موټر ولاړ دي خلور کتاره (قطاره)
او یوه لور دې وه درسره (درڅخه) ولاړه
که یې ته دیدن کړې یو ست (ساعت) ولاړه

^۱ - شخسولې له یوې ټوټې نه جرابو ته ورته شی جوړېږي او د ناوې په پښو کې ورکول کېږي تر څو پښې یې له بوتانو ونه وځي.

^۲ - برياله: د پردې یا کړکۍ او یا دروازې له شانه لیدلو ته وايي.

^۳ - احسان الله آرینزي دابدله په لاندې ډول ثبت کړې ده:

کوټې دې ښکوم تیران یې وږمه (...)ته دسې وویه چې ده گرانه لور دې وږمه (۱: ۲۱۲)

د وردگو د بنادۍ سندرې

يا: سنگ مرم ته (تر) تېرې کلکې مور ته نه ژاړې
چې د فلاني د موټر غږ شي بيا به ښه ژاړې
يا: وشنئ لونگ چې بوی يې ولاړ شي
وژړوئ ناوۍ چې غږ يې ولاړ شي
يا: د سرو زرو چارگل په خلور نيم زړه
همزولې درته ناستې په ناورين ژاړه
يا: اوس به دې د غوږ وړه لښتۍ کړمه
اوس به دې له موره پردېسۍ کړمه
ناوې آنکۍ^۱ وهي او ژاړي. د ناوې د ژړا تر څنگ د خېښانو د بدلو غږ
هم اورېدل کيږي، لکه:

شاه توت ولاړ دی ځنډې يې ډکې
ناوۍ ولاړه سترگې يې ډکې
يا: په دښته کې د شنه موټر غورا ده
په کونج کې د وږې ناوې ژړا ده
يا: فلانۍ په وره کې ناسته اوبښکې مړې، مړې تويوي
ته دې اوبښکې پاکيزه کړه خورکۍ څوک نه ودوي
يا: مه يې ژړوئ بي بي نندانه ده

^۱ - آنکۍ چې په ځينې لهجو کې انگې يا چينې (چغيان) هم ورته وايي، د ناوې په خاص انداز او نظم سره ژړا ته وايي، نجلۍ ته مخکې له واده نه د انکي وهلو دود ورزده کېږي او يوه مشره ښځه د دې ډول ژړا لپاره په ناوې تمرين کوي، تر څو په واده کې يې ژړا بده ښکاره نه شي. خو اوس، اوس دا دود لږ شوی او ځينې ناوې گانې له سره ژاړي هم نه.

د وردگو د بنادۍ سندرې

که يې تاسې ژړوئ په (پر) موږه گرانه ده
يا: په نيل کې اوبه نه تلې ولې ولاړې
د ځای نوم دې د گلو ځای دی ولې ژاړې
يا: لاس دې په تترنگو دغه مخ دې خولې نه دی
مه داسې ځورېږه وطن دې لرې نه دی
يا: مه ژاړه ناوۍ سرک خو ډېر دي سرويسان به راشي
د ماما همزولي ډېر دي معلمان به راشي
د شال اچولو د لړۍ د پيلېدو لپاره ټنگورې داسې بدلې بولي:
خلاص کړئ، خلاص کړئ د زرین سندوق (صندوق) کولپونه (قفلونه)
ترې راواخلئ د فلاني د لاس شالونه
يا: خلاص کړئ، خلاص کړئ د اصيل سندوق (صندوق) کولپونه (قفلونه)
رواخلئ - رواخلئ (رواواخلئ) د فلانکي د لاس ختونه (يا شالونه) ^۱
يا: خلاص کړئ - خلاص کړئ د اصيل خورجيني ولونه
ترې راوباسئ د فلاني د لاس شالونه
يا: توت پرې، پرې د انگور وږي پرې واچوه
راشه وروره راشه دغه شين شال يې پرې واچوه
لرې شئ له مخې موږ ناوۍ ولاړوو
لرې شئ له مخې موږ شين شال پې (پرې) غوړوو
يا: ناوۍ لکه چينار (څنار) ودرويه

^۱ - دا بدله (د وردگو د واده دود او بدلې) نومي کتاب کې په لاندې ډول ثبت ده:

خلاص کې د شينکي سندوق کلپونه راوباسئ د (...) د لاس رختونه (۱: ۱۴۷)

د وردگو د بنادي سندرې

فلانکی لکه شین شال پې (پرې) غورویه^۱
یا: زموږ ناوکی مه ژاړه پردو ته
خیالي لېور دې تللی دی ډولوته^۲
یا: امیل دې د وړو، وړو خالو دی
شال دې د کابل د مغازو دی
یا: لمر ختلی په تورو غرو کې
ناوۍ سلام کا د پلار په ورو کې
بله خوا د ناوې خپلوانې ناوې ته د تسلیت لپاره داسې بدله بولي:
سترگې دې گلۍ (ړلۍ) بڼو دې گرد نیولی
مه ژاړه ناوۍ ترلو دې خنګ نیولی
که زوم ته دننه ورتلو اجازه ورکړل شي چې له ناوې سره یې ودروي او
شخصولې یا جرابې او بوتان ورپښو کړي، او همدارنګه ښځې او د ناوې
همزولې یې وويني د تګ په وخت کې د ناوې له لوري ښځې داسې
سپارښتنه ورته کوي:
زموږ د ناوۍ په سر قرآن دی
زموږ د ناوې لاس د تا ګریوان دی^۱

^۱ - دا سندره ښاغلي حبیب الله رفیع په خپل کتاب (د خلکو سندرې) کې په لاندې ډول ثبت کړې ده:

ناوۍ لکه څنار ودرویه (پلانکی) لکه سپرلی ترې جرویه (۶: ۸۶)

^۲ - دا سندره (د وردگو د واده دود او بدلې) کتاب کې په دې ډول خوندي ده:

د موږ ناوې مه ژاړه پردو ته (...) خیالیګر تلی دی شالو ته (۱: ۴۱۷)

^۱ - (د خلکو سندرې) نومي کتاب مولف دا بدله په لاندې ډول راوړې ده:

د وردگو د بنادۍ سندرې

يا: زړه مې بېرانبېري
فلانۍ جانې مې وديري
فلانۍ جانې موټر ودرره
فلانۍ جانې مې پكې سوريږي
ناوې په ژړا ژړا ولاړه كړي، د ولاړېدو په وخت كې ښځې داسې ورته وايي:
د مور د زوم دا څومره لوړه غاړه ده
ناوۍ مې لكه گل ورسره ولاړه ده
يا: مه ژاړه ناوۍ چې شين شال دې باد وبيي (وهي)
ولټې (ولټېره، پاڅېره) ناوۍ چې فلانكې ژنې دې وږي
يا: پورته شه ناوۍ چې سور سالو دې باد وهي
كه ته په ځان پيېگې (پوهېږې) فلانۍ جان ژنې دې وږي
د ناوې يو نيژدې خپل سړى لكه پلار، بابا (نيكه)، تره، ورور يا بل محرم
نيك عمله نارينه راځي، لومړى پر ناوې د سرسيې (سرسايه) ټكرى چې
سپين خاصه ململ يا په اوسني وخت كې گاج وي او د تندي پر ځاى يې
آيتونونه ليكل شوي وي، پرې وغوړوي او بيا د پاسه شال پرې واچوي، دلته
هم تنگورې د نجلى د كور غولۍ د دايرې په بدرگه لا پسې رنگين او ښكلۍ
كوي او داسې بدلې بولي:

(پلانكيه!) چې په لاس كې دې قرآن دى زموږ د ناوې لاس د تاگريوان دى (٦: ٩٠)
د احسان الله آرينزي په كتاب (د وردگو د واده دود او بدلې) كې هم كټ مټ په همدې ډول ثبت
شوې ده.

د وردگو د بنادۍ سندرې

لوړو طيارو بمونه واچول
موره په ناوۍ شالونه واچول
يا: زما د ورور گوتيي (گوتي) د سرو غمۍ يې لال (لعل) گوره
ورېندار مې بڼايسته په (پر) سر يې شال گوره
يا: د سرو گلو باغچه په گلو پټه ده
ناوۍ د فلاني جان په شالو پټه ده^۱
يا: زموږ د ناوې شال په څلور چاپه دی
ده (دغو يا دې) فلاني خو مې راوړی له هراته دی^۲
يا: د سهار نارې وهي دغه بلبله ده
چې د پلار د (له) کوره يې وړي رضا يې خپله ده
يا: سر غوږ که (کړه) سترگې تورې له ململه سره
د فلاني جان موټر ولاړ دی اوس به څې (څې) ورسره
يا: سور اوبن مې کنډاری (کندهاری) دی ښه وتی غواړي
فلانی جان مې خيالي گر دی ښه ناوۍ غواړي

۱- دا بدله په (د وردگو د واده دود او بدلې) نومي کتاب کې دوه ځايه په لږ توپير سره خوندي ده:
د سرو زرو باغچې په گلو پټې شوې ښه وې د (فلاني) خورکۍ په شالو پټه شوې (۱: ۴۲۹)

څه سپينه سپوږمۍ په گلو پټه ده څه خيالي ناوۍ په شالو پټه ده (۱: ۴۳۰)

۲- دا بدله په (د وردگو د واده دود او بدلې) نومي کتاب کې هم په لږ بدلون سره خوندي ده:
د موږ د ناوې شال په څلور چاپه دی (... خيالي راوړی له هراته دی (۱: ۱۴۸))

د وردگو د بنادۍ سندرې

يا: سرې آسپې ولاړې گردنۍ غواړي
فلانۍ ورته ولاړ دی ښه ننگورکۍ (نرورکۍ) غواړي^۱
که د دواړو خواوو تر منځ خپگان پیدا شوی وي، د دواړو خواوو نه ښځې
ستاينې وايي
- د وردگو په لهجه کې په واده کې له ستاينو څخه مطلب په ښو او بدو
ستاينه دواړه پکې راځي - يو او بل ته پيغورونه ورکوي، بدې او ردې ورته
وايي، مثلاً ناوې خيل د زوم خيلو له خوا داسې غندل کېږي:
درسته ورځ مې تېره په يوله (وياله) کړله
د خوگ کلي گونگته راواده کړله^۱
يا: تاسې دا چارگل چولې چولې گورئ
تاسې د فلانکۍ ککړې پښې گورئ
يا: د آس په شاه دې کله وړو چاينکې
ترلې دې درته گرځي چاودينکې
يا: وځی ننوځی دستمالونه گډوئ
شکور(شکر) خلاص شوو د فلانکې له جنجالونو خيراتونه ومنئ

^۱ - دا بدله په (خلکو سندرې) او (د وردگو د واده دود او بدلې) نومو کتابونو کې دوه ځايه په لاندې
بدلون سره خوندي ده:

اسپې ولاړې گردنۍ غواړي خېښې ولاړې تکیالی غواړي (۶: ۹۱) (۱: ۲۲۵)

^۱ - دا بدله په (د خلکو سندرې) او (پښتني ودونه) نومي کتاب کې دوه ځايه په لږ توپير سره خوندي
ده:

درسته شپه مې تېره په يوله کړله د خوگ کلي خونگنه راواده کړله (۶: ۸۵) (۷: ۷۰)

د وردگو د بنادي سندرې

يا: فلانيه آس راتېر كړه ناوې جوړه ده
فلاني كه څه ويل ته (تر) خوله يې تېره ده
يا: موږ به ناوې وړو له ښو ډولو سره
فلانيه ور دې غيمه له سندرو سره
يا: مه ژاړه ناوې ژړا دې گرانه ده
موږ ته دې د پلار مړينه آسانه ده^۱
يا: هلک نړۍ چينار(څنار) نړۍ اوبه يې نه وړي
فلانکۍ مې خيالي گره نابوده ناوې نه وړي^۲
ناوې مې ټيټه کي خوښه مې نه ده
دا خو د فلاني ته (تر) زنگانه ده
يا: ناوې مو کمکۍ خوښه مو نه ده
ناوې د فلانکي جان ته (تر) زنگانه ده
يا: ناوې تندۍ دې جر (جار) شم له خالو سره
د فلانکي پټۍ دې گرو کا (کړ) له ريشکو (رشقو) سره^۱

۱- دا بدله په (د وردگو د واده دود او بدلې) نومي کتاب کې په لږ توپير سره خوندي ده:

مه ژاړه ناوې ژړا دې گرانه ده له تا د (...) مرگۍ آسانه ده (۱: ۴۰۸)

۲- دا بدله هم په (د وردگو د واده دود او بدلې) نومي کتاب کې په لږه اوښتې بڼه ثبت ده:

هلک نړۍ چنار دی نړۍ اوبه يې نه وړي (...) ډېر ښايسته دی نابوده ويندر نه وړي (۱: ۳۹۰)

۱- دا سندره (د خلکو سندرې) کې په دې ډول ثبت شوې ده:

تر دې وچ پيلي دې جار شم له خالو سره- هوۍ له خالو سره

د (پلانکي) پټۍ دې گرو کړ له ريشکو سره- هوۍ له ريشکو سره (۶: ۸۶)

د وردگو د بنادۍ سندرې

يا: فلانيه وکړه د سرو اوبنو خيراتونه
شکور(شکر) خلاص شوې د فلانکي له جنجالونه^۲
يا: مه ژاړه ناوۍ خوله دې بدرنگه ده
کور دې د فلاني د کوره د څنگه ده
يا: مه ژاړه ناوۍ چې مخ دې نور وکا
نه دی داسې ورور چې اوس دې ویر وکا
يا: په مخ دې بندکی پې (پرې) بنده مه شې
د (له) شاه نه د خپل ورور په وینو سره شې
د ناوې له لوري ښځې داسې ځواب ورته وايي:
د ترخو گنې گلونه باد يې ښورويڼه
د فلاني گراني خورې څوک دې سورويڼه
يا: ناوې نه ژاړي زوم ژاړي
د زوم په(پر) سرغړک ده تروې غواړي
د زوم لوری داسې وايي:
شین بادرنګ اوبو راړوی

او همدا ډول دا پورته سندره د رفیع صاحب په کتاب (۷: ۷۰) کې یوازې د فلانکي د کلمې پرځای د (خانگل) د نامه په راوړلو سره هم ثبت ده.

^۲ - دا بدله په (د وردگو د واده دود او بدلې) نومي کتاب کې دوه ځايه په لږ توپیر سره خوندي ده:
(پلانيه) وکه د سرو اوبنو خيراتونه څې راخلاص سوې د (...) له جنجالونه
يا: څې راخلاص سوې د (...) له مینتونه (۱: ۳۹۹)

د وردگو د بنادۍ سندرې

موږه داسې زوم روستلی (راوستلی) چا په خوب، خوب نه دی لیدلی^۱
یا: زموږ د ناوې سر ولې شکېدلی دی
دا خو د فلاني دوپر وهلی دی^۲
یا: درسته ورځ مې تېره په یوله (ویاله) کړله
دخوگ کلي گونگته راواده کړله

یا: ماما په بر پېټي کې کرلي پیاز دي
دموږ د زوم دواړه سترگې د باز دي
یا: ښه شوې په پیاله کې خموزوری شوې
ښه شوې د فلاني د لاس مزدوره شوې
د ناوې لوری بیا داسې ځواب ورکوي:
زموږ ناوې د گوتپې شین غمی دی
د تاسو زوم د پیازو پیرکی دی
یا: زموږ ناوې د سرو زرو گوگری دی

^۱ - دا بدله په (د وردگو د واده دود او بدلې) او (د غرونو څوکې) نومي کتابونو کې په لاندې بدلون سره خوندي ده:

شین بادرنگ (رنگ) اوبو راوړی شین بادرنگ (رنگ) اوبو راوړی

شین بادرنگ (ها) اوبو راوړی داسې زوم مو دروستلی

چا په خوب نه دی لیدلی چا په خوب (ها) نه دی لیدلی (۱:۴۲) (۲:۱۳)

^۲ - داسندر آرینزي په لاندې ډول راوړې او په کوچیانو پورې یې اړوند ښودلې ده خو د جغتو په ولسوالۍ کې یې کلیوال هم وایي.

د موږ د ناوې سر ولې شکېدلی ده دا خو د (....) دوپر ویلې ده (۱: ۱۸۷)

د وردگو د بډای سندرې

د تاسو زوم د بورې غوا ډډی دی ^۱
یا: د پاسه اوبښان راغلل په سرو شونډو مزلونه کا
فلاني ته مې گورۍ پښو ته مرهمونه کا
یا: تلې راوختلې پرېوونې پرېوتلې
زما شیرینې خورې په جنجال کېوتلې ^۲
زوم خیل وایي:

په غرو باران دی په مور گلی (ړلی) ورېړي
د فلاني په وره کې سپینې اشړې ورېړي ^۲
یا: شاه توت ولاړ دی خو کې یې ډکې
فلاني ولاړ دی ولور په مله (ملا) کې
یا: فلانکی د زمري په شان رغلی (راغلی) دی
فلانکی یې په کوټه کې غلی کړی دی
ناوې خیل داسې وایي:
د فلانکي بریت د زمري دي چاپوي لوتونه

^۱ - دا بدله (د خلکو سندرې) او (د وردگو د واده دود او بدلې) نومي کتابونو کې هم په دې ډول راغلې ده:

مور داسې ناوې درکړه که د ښې گوټې غمی

تاسې داسې زوم راکړی، که د بورې غوا ډډی (۶:۸۶) (۱: ۲۱۳)

پورته بدله په (پښتني ودونه) کې د (که) د توري پرځای د (لکه) په راوړلو سره ثبت ده.

^۲ - (د وردگو د واده دود او بدلې) کې په لاندې توگه راغلې ده:

تلې راوختلې پرېوونې پرېوتلې د پلار گرانې لورې په جنجال کېوتلې (۱: ۴۴۳)

^۲ - (د وردگو د واده دود او بدلې) کې په لاندې توگه راغلې ده:

په لوبو غرو یران (باران) په مور گلی اوري د (...) په توځانه کې اشړې ووري (۱: ۴۵۱)

د وردگو د بنادۍ سندرې

فلانکی مې کیسه بور دی اوس وهي جوښونه
یا: چارگل مې په سوندرو (سندرو) کې لړلی دی
فلانی په موری کې غلی شوی دی
د زوم له لوري ښځې داسې تانې (طعنه) ورکوي:
پورې للمو گل کړی توپېري
سبا به د فلاني چپه پې (پرې) لوېري
فلانی غریب به چېرې تې (ترې) پتېري
یا: تاسې به په مور بابې کړی و
تاسې به مې مور ته خت ورکړی و
د ناوې له لوري ښځې داسې وايي:
فلانيه وروره لاس کړه په کېڅيه
د فلاني غوړونه وچ دي له نیستیه
د زوم له خوا ټنگورې وايي:
ته (تر) مخ دې خسر خیل زیرې گلونه دي
ته (تر) شاه دې ابه (ابا) خیل ببر سرونه دي
یا:
ناوې خسر دې مېر دی حلال کړی
ستا ورور ته یې د کولمو پټکی ساتلی^۱

^۱ - دا بدله په (د وردگو د واده دود او بدلې) او (پښتني ودونه) کې په لاندې توګه راغلې ده:
(...) جان مېر الالوي یا (...) غویی الالوي (...) ورته ناست دی د کولمو پګړۍ ترې (۱: ۱۵۶)
زما لالکو مېر حلالوي داخوېن مې ورته ناست دی - د کولمو پګړۍ ترې (۷: ۵۲)

د وردگو د ښادۍ سندرې

د ناوې لوری ورته وايي:

له پاسه سپرلی منډې را وهينه
فلانی يې په لکۍ غوتې وهينه
يا: تاسې د مقر سپينې رمې گورئ
تاسې د فلاني ککړې پښې گورئ

د زوم لوری وايي:

هلک نری چنار دی نری اوبه يې نه وړي
فلانی مې خياليگر دی ډنگره ناوې نه وړي
يا: ناوۍ په چادري کې سترگې سرې کړې
ابه يې په شپاله کې غرغړې کړې

د ناوې لوری وايي:

د موږ داسې ناوۍ ده لکه سپين برقي زرتار
د تاسې داسې زوم دی لکه ډم د ترکستان
د ناوې د اېستلو په وخت کې د زوم له لوري راغلې ښځې ناوې ته داسې
بابولالې وايي:

روپۍ په روپۍ کېږدئ، کلدارې تې (ترې) راوباسئ
نورې نجونې پرې ږدئ، زموږ ناوې تې (ترې) راوباسئ
يا: خلاصه کړئ خورجين په خوله کې يې ووږه (اوږه) ده
لرې شئ له مخې اوس دموږه (زموږه) ده
يا: د کجاوې خلور لرگي پينځم (پنځم) يې ته خوري
د پيغلنوب کالي دې ټول که (کړه) څه (څه) چې څو (څو) خوري

د وردگو د بنادۍ سندرې

يا: ته چې په باغ کې سره مړه (منه) شوې لمن داره به شې
که فلانکې خوشالوې (خوشحالوې) ورسره ولاړه به شې
يا: ناوۍ خوشبويي دې په ځان پورې کړه
دا کور دې د ابه (آبا) دی ور پسې پورې کړه
يا: ناوکې په چارگل دې اوبه تېرې کړه
دا کور دې د پلار دی ور يې پورې کړه
يا: ناوۍ قدم واخله پونده کېږده
اوږه يې په خميردان کې ورته کېږده^۱
يا: وخېژه د ونو په شاخو کې
د ادې کور دې پرې ږده په گردو کې
يا: کينه اوس د گلو په شاخو کې
د ادې خونه دې پرې ږده په گردو کې
يا: ناوۍ قدم واخله پونده کېږده
جارو يې په کوټه کې ورته پرې ږده
يا: سپين بوراق راپنبوکړه په ورو، ورو قدم راځه
غولی مولی ټول کړه په لېورو پسې دې ځه
يا: لوړې بلخانې (بالاخانې) گلان يې چپ و راست دي
روباسۍ (راوباسۍ) ناوۍ لېورونه يې لمرته ناست دي
يا: ميرزايي قدم راواخله په خيالي قدم راځه

^۱ - دا بدله په (د وردگو د واده دود او بدلې) نومي کتاب کې په لاندې توگه خوندي ده:

ناوۍ چې کدم اخلي پونده کېږده کدم دې د (...) په لوري کېږده (۱: ۴۴۶)

د وردگو د بنادي سندرې

فلانۍ درته راغلې خورې شکور (شکر) وباسه
يا: لوړې بلخانې (بالاخانې) لوړ يې تاگونه دي
روباسۍ (راوباسۍ) ناوۍ ټول يې لېورونه دي^۱

ټولې خپلوانې او ملگرې له ناوې سره مخه ښه کوي او د ناوې په شمول په چيغو، چيغو ژاړي. بيا هم د ناوې يو يا دوه تنه نېرېدې خپل يا محرم کسان ناوې ترمټو نيسي او په داسې حال کې چې قرآن شريف يې - چې پونس يې ډېر ښکلی جوړ شوی وي- ورته پر سر نيولی او د ډولۍ يا کجاوې او يا هم په اوس وخت کې د موټر خواته يې بيايي، پخوا به په همدې شال کې ناوې د پلار له کوره اېستل کېدله خو اوس د بنسټ پالو ريټيمونو د بې ځايه دودونو او سختگيريو له کبله څادري هم د شال د پاسه ور پر سر کوي او هغه ښځې چې د ناوې له لوري له نوموړې سره په تنگورولۍ ځي د ناوې ضروري شيان چې سمدلاسه پکار يري ورسره په لاس کې اخلي، دا ښځې ځکه له ناوې سره لېږل کېږي چې ناوې لومړی په هغه کور کې نابلده وي او شرميږي دا ښځې څو ورځې ورسره هلته د خسر د کور له ښځو او کور

^۱-دا بدله په (د وردگو د واده دود او بدلې) او (د خلکو سندرې) نومو کتابونو کې په لږ توپير سره خوندي ده:

د لوړو بلخانو سکېټي تاگونه دي راواچوئ لونگۍ ډېر دي لېورونه دي (۶: ۹۰) (۱: ۲۲۵)
دا سندره (دېښتني ودونه) په ۸۳ مخ کې هم په همدې بڼه ثبت ده، خو په (اولسي پوهه) کې په لاندې ډول خوندي ده:

سپينې بلخانې لوړ يې برخونه (برجونه) وشمېره بټوې ډېر دي ستا لېورونه (۱۱: ۵۳)
يا سپينې بلخانې لوړ يې برخونه (برجونه) وشمېره خولې ډېر دي ستا لېورونه (۱۱: ۵۴)

د وردگو د بنادۍ سندرې

سره د نوموړې د اشنا کېدو په منظور پاتې کېږي او تر درېیمې وروسته بېرته ترې ستنېږي، دې ښځو ته داسې بدله بلل کېږي:

په چارگل کې مې وږې وږې دانې سرې ملغلرې

د ناوې سره به ته ځې بختوړې

د ناوې نور کور او کالي (جامې) یې د ناوې تر ایستلو مخکې په موټرونو کې بارکړي وي، دلته ټنگوړې داسې ستاینې وایي:

ناوۍ لکه چینار(خناریاچنار) ودرویه

فلانکۍ لکه شین شال پې (پرې) غوړویه

یا: ناوۍ د کجاوې لرگی دې پاس نیسه

ناوۍ د فلاني جان په مټو لاس نیسه

یا: اوښ په غټه خېږي سر یې زنگنوته ځي(ځي)

ادې به یې ولې ژاړي لوریې شنوباغوته ځي

یا: مه ژاړه ناوۍ ژړا دې گرانه ده

زر یې سوړوۍ بي بي نندانه ده

که یې تاسې ژړوۍ په موږه گرانه ده

یا: ناوې ځان دې مردانه کړه اوس دې وړینه

د ماما موټر چکر درته وهینه

ناوې ته له دروازې نه د وتلو په وخت کې څو سړي پرده نیسي چې نامحرم

یې ونه ویني، په تلو، تلو کې بیا هم ټنگوړې بدلې بولي. لکه:

په تور پیکي مې دي شنلي زیر گلونه

راواخله قدمونه

د وردگو د بنادۍ سندرې

را واخله قدمونه
زیر گلونه مې د تا دپاره روږي (راوړي)
ناوکې راواخله قدمونه
د موږ درباندي شوي تاوانونه
ناوکې راواخله قدمونه
ناوکې راواخله قدمونه
منگي دوه راپسې راشه
ناوکې راواخله قدمونه
ناوکې راواخله قدمونه
يا: ناوۍ موټر ته وخېژه بغارې کړه
ماما دې که شال درکا ورگذار يې کړه
يا: ناوۍ يې د موټر زينو ته وخته
کفن يې ورته راوړئ ساه يې وخته
يا: وروره په سپين زر هوټل کې واړوه
وروره شين موټر مخې ته راوله
يا: په غزني کې شنې لارۍ ولاړې دي
د فلانکي موټر ته لار وکړئ چې ځي
يا: په غزني کې شنې لارۍ ولاړې دینه
د فلاني موټر ته لير (لار) ورکړئ چې ځينه
يا: موټرواني لاليه موټر چالان کړه
خوب، خوب مې وړي لاليه

د وردگو د بنادي سندرې

ميده باران دی

يا: دا موټر د چا دی چې په لوړ يې خپژوي

دا د ماما جان خنيوره پکې وړي

يا: کليه خدای په امان خدای په امانې غواړو

موږ ته ناوې راکړئ مبارکي غواړو^۱

اوس ځينو خلکو دومره لويې کلاگانې جوړې کړي چې لوی انگر لري او موټر په ډېره آسانی سره کلا ته دننه ننوتی شي او همالته پرته له پردې نيولو ناوې پکې کينول کېږي.

ناوې خپل د موټر لپاره هم ښه ښايسته په آيينو او ځونډيو ډک دستمال چې کلمه هم پر ليکلې او گنډل شوې وي او د موټر مخ يې بولي مخکې برابر وي او د موټر پر مخ يې بندوي.

دا دود هم اوسنی دی، ځکه چې پخوا به ناوې په کجاوه او يا هم ډولۍ کې پر آس يا اوښ باندې وړل کېده او هغه وخت به کجاوه، ډولۍ، آس يا اوښ ښه سينگار شوی و د ناوې له لوري خلکو به د اوښ لپاره په ځونډيو جوړشوی رسند^۱ په مخ او پښو کې وروټاړه او تر معمول وخت نه به اوښ ته ډېر واښه ورکول کېدل، يعنې ښه به يې په نس موږ کړ چې پرلاره خوله وانه

^۱ - دا بدله په (د وردگو د واده دود او بدلې) نومي کتاب کې په لاندې توگه خوندي ده:

کليه موږه څو خدای پمانې غاړو د موږه د ريمال مبارکي غاړو (۱: ۳۷۰)

^۱ - رسند: هغه له سنيو جوړ شوی شکل دی چې د يوه طوق لرونکی وي او اوښ ته يې ور په غاړه کړی وي او همداسې نور لرونه لري چې د اوښ په پښو او گونډو کې بندېږي او دا ټول په آيينو، ځونډيو او گوگړيو جوړشوي وي، مهر يې هم ډېر په ډول جوړ شوی وي، د مهر هغه سر چې د اوښ په پوزه کې بندېږي له صدف نه جوړ وي.

د وردگو د بنادۍ سندرې

چوي او نا آرامي ونه کړي، او آس ته به يې گردنۍ^۲ جوړه او ور په غاړه کړله،
پر کجاوه او ډولۍ باندې به گلابي او شنه شالونه غوړېدلي وو او په هونو،
مريو او لونگو نه جوړو ځونډيو باندې به پټه وه؛ خو اوس موټرونه هم گليپوش
کېږي. په لاره هم بدلې ويل کېږي، لکه:

برک نيسه استاده چې ټکر نه شي
له موږ سره انجنير دی چې نظر نه شي
يا: له موږ سره ډاکټر دی چې نظر نه شي
يا: ډوډۍ به پخوې باران به ووري (اوري)
فلانۍ به له نکامه (ناکامه) لالا بولي
يا: شکور چې دې خپلو تربرو (تربورو) نه کړلې
تربرونه دې ولاړ موږ ترې سوره کړلې
يا: شکور چې دې خپلو تربرو (تربورو) نه کړلې
تربرونه دې ولاړ موږ ترې واده کړلې
يا: گن باران چې ووري (اوري) د خدای زور دی
موږ چې ناوې وړو د لوتو زور دی^۱
يا: په (پر) سر دې د نيلى ورېښمنو پخه ده
ناوۍ د (له) فلاني جان سره دې مخه ده^۲

^۲ - گردنۍ د آسپې د غاړې لپاره ښه په ډولونو جوړه شوې غاړۍ ده، چې آسپې ته ور په غاړه کېږي.

^۱ - دا بدله په (د وردگو د واده دود او بدلې) نومي کتاب کې په لاندې توگه خوندي ده:

مبين باران چې ووري د خدای زور دی موږ چې ناوې وړو، د لوتو زور دی (۱:۳۵)

^۲ - دا بدله د (پښتني ودونه) په ۶۱ مخ او (د خلکو سندرې) په ۸۲ مخ کې، (د وردگو د واده دود او

بدلې) په ۴۳۹ مخ او د (اولسي پوهې) په ۵۶ مخ کې په لاندې بدلون سره راغلې ده:

د وردگو د بنادۍ سندرې

او کله، کله ناوې او ورسره ټنگورو ته هم پیغورونه ورکول کېږي یعنې توهین آمیزه ستاینې یا غندنې د بدلو په کالب کې ورته وایي، لکه:

شکور چې ته (تر) شنو ونومو راتېره کړې
ابه دې په پیسو شو ته یې ویره کړې^۱
یا: ښه شوې چې د موټرو په گردو پټه شوې
ښه شوې چې وړه د (له) موره ورکه شوې
یا: موږ به ناوې یوسو له تربو سره
ورور به یې سر وهي له دیوالو سره
یا: موږ به ناوې یوسو له ډولو سره
فلانی به خاورې باد کا له ایرو سره^۱

په سر دې د خاصه ورېښمنو پخه ده ناوې شاهزادگانو ته دې مخه ده (۸۲: ۶)

په سر دې د خامه ورېښمنو پخه ده اوس دې پاچایانو ته ورمخه ده (۴۳۹: ۱)

په سر دې د پیله ورېښمنو پخه ده ناوې ملکانو ته دې مخه ده (۴۴۶: ۱)

مېوولې ژورې مېوولې ژورې (ژاړې)

په سر دې د لاچي ورېښمنو پخه دو★خوږې خانانو ته دې مخه دو

مېوولې ژورې مېوولې ژورې

سین په غاړه کینه خوږې چې سین دې یوسي خیالي ورور دې نشته چې ناز دې یوسي

مېو ولې ژورې مېو ولې ژورې (۱۱: ۵۶)

۱- دا سندره د الفاظو په لږ بدلون سره (د وردگو د واده دود او بدلې)، (د خلکو سندرې) او (ولسي پوهه) نومي کتاب کې په لاندې توگه خوندي ده:

ښه چې تر دې شنو ونوم (مو) راتېره کړې ابه دې په خوشتو شو ته یې هیره کړې (۹۲: ۶)

ښه خوږې! ښه یې خوږې! تر شنوونو مې تېره کړې

عبدالرحیم دې په ولور شو ته یې هیره کړې (۱۱: ۵۳)

۱-دا سندره په لږ بدلون سره (د وردگو د واده دود او بدلې) او (د خلکو سندرې) نومي کتاب کې په لاندې توگه خوندي ده:

د وردگو د بنادۍ سندرې

يا: ښه شولې موټره په جمپو، جمپو مې راوستې
ناوۍ يې د لوټو په زور مې راوستې
يا: شکور په بندر اوښان راوختل
شکور چې د فلاني نه مو لاس وختل^۲
يا: سپل وړيه چې په سپل مې ويستلې (وايستلې)
ادې غريبې دې ډېره کړيولې
يا: سور سپي يې بالا بود راباندې اېښی
ابه مې يې په ميروي تړلی پرېښی
يا: ته چې وړه کۍ وې په بامو به تاوېدې
اوس چې غټکۍ شوې د تونس په بيه شوې
پخوا چې په وردگو کې امنيتي اوضاع د ډاډ وړ وه په لاره کې به هم
نارینه وو اتني واچوه او ډولونه به ووهل شول، د لارې پر سر کلي به چې په
دې بنادۍ خبر شول، دوی به هم له اتني چيانو سره گډ شول او له نوموړيو
سره به يې د بنادۍ په لمانځنه کې ونډه واخيستله.

موربه ناوې يوسوله ډولوسره (پلانکۍ) دې خاورې بادکړې له ايروسره (۶: ۹۵)

موربه ناوې يوسوله ډولوسره تاسې خاورې باد کړئ له ايرو سره (۱: ۲۳۸)

۲- داسندره دالفاظوپه لږ بدلون سره (د وردگو د واده دود او بدلې) او (د خلکو سندرې) نومي کتاب کې
په دې ډول خوندي ده:

ښه چې په سر بند اوښان راوختل ښه چې له (پلانکۍ) دووس نه مولاس راوختل

(۶: ۹۲) او (۱: ۲۳۴)

پورې په ژۍ دوه اوښان راوخته ښه څې له (...) مې لاس راوخته (۱: ۳۹۹)

د وردگو د بنادي سندرې

د ناوې موټر ته په کليو کې د ماشومانو له خوا نغری^۱ اېښودل کېږي، تر څو ناوې خېل يا له ناوې سره راغلي کسان پيسې وړ نه کړي موټر يا کجاوې او ډولۍ ته لار نه ورکوي. تر قانع کوونکيو پيسو اخيستلو وروسته بيا دوی ته لاره پرېږدي. بيا چې کلي ته نېرې شي بيا هم د زوم خېلو له خوا د ناوې خېلو موټر ته مړی^۲ اچوي تر څو دوی هم ښې ډېلې پيسې وانخلي موټر ته لار نه ورکوي، که موټر په بله لار ترې بوځي هم ډزې پسې کوي او اکثراً د پيسو د نه ورکولو په صورت يا ډېرو پيسو غوښتلو په وخت کې د دواړو خواوو (زوم خيلو او ناوې خيلو) تر منځ خپگانونه، جنجالونه، جنگونه او آن سخت زړه بداوي پيدا کېږي.

ناوې چې د خسر دروازې ته ورسېږي، بيا هم داسې ښه راغلاست ورته وايي:

ناوۍ يې په ښي مټ دې کلمه ده

ناوۍ يې زموږه دغه دروازه ده

يا: هسکېره د لونگو په شاخو کې

کوزيره د فلاني په بلخانو (بالاخانو) کې

او په کور کې پاتې ښځې د ناوې مخې ته ورځي او داسې ستړي مه شي ورته وايي:

^۱ - نغری داسې دی چې ماشومان څو تېرې د نغري په شان د هغې لارې پر سر چې د ناوې موټر پرې تېرېږي کېږدي او دوی يې مخې ته ولاړ وي.

^۲ - مړی داسې دی چې يو لوی سړی د لارې پر سر - هغه لاره چې د ناوې موټر پرې تېرېږي - ځملي او يوه سپينه روی جايي پر ځان هواره کړي او نور ملگري يې په خوا کې ولاړ وي او د ناوې د موټر انتظار کوي.

د وردگو د بنادۍ سندرې

تر سر دې سر گونډۍ ده
كونډه مه شې
تر مخ دې دافلانی ده
سترې مه شې
يا: رنگ، رنگ درۍ دې جر(جار)شم له خالو سره
ناوۍ سترې مه شې له لېورو سره
يا: ململ په غوريشو ځنيو غورېږي
خيالي لېورونه تا ته هوسېږي
يا: لوړې بلخانې لوړ يې برجونه دي
راولۍ ناوۍ ټول يې لېورونه دي
يا: پېكۍ دې دوړو خالو جوړ كړی دی
ناوۍ د ډاكټرانو مير دې كړی دی
يا: بلبلې له چمنده ولاړېگي (ولاړېږي)
خيالي ادې مې تا ته هوسېږي (هوسېږي)
ناوې تر هغې پورې له ډولۍ، كجاوې او يا موټر څخه نه راکښته كېږي،
ترڅو يې خسرگنۍ كور ورنه كړي، يعنې د كور مشر سړی لكه خسر يا لېور
ورته ونه وايي چې زما په ټولو شيانو، كور او ځمكه كې شريكه يې يا د كور
فلانۍ حصه مې ستا شوه د بېلگې په توگه كه چېرې درې زامن ولري ورته
وايي د كور درېيمه برخه مې ستا حق دی يا فلانۍ پټی يا فلانۍ ځای مې
د دې شو.

د وردگو د بنادۍ سندرې

په دې وخت کې چې ناوې له موټر نه کښته کېږي ښځې داسې بدله ورته بولي:

گل په دريابو کې نه ټولېږي (ټولېږي)

فلانۍ مې له موټر نه، نه کوزيږي (کوزيږي)

د ناوې له کښته کېدو سره د ناوې پښو ته چرګ او که شتښمن وي پسه حلالوي او په وينه يې د ناوې پښه او اوسمهال د موټر ټاير هم پرې سورکوي. د ناوې پښو ته حلال شوی چرګ له يوې لونگۍ سره د ناوې د موټر چلونکي (موټروان) ته ډالۍ کېږي. په دې وخت کې هم ناوې ته پرده نيول کېږي، تر څو د نامحرمو له سترگو نه پناه شي. ښځې کرارې نه کيني د ناوې راوړلو خوښي په سندرو کې په ډېرو ښايسته او زړه وړونکيو آوازونو لمانځي. لکه:

تربرو ونيسۍ لونگۍ

موږه داسې ناوې روږې (راوږې)

شايې لمر مخ يې سپورمۍ

يا: تربرو ونيسۍ لونگۍ - تربرو ونيسۍ لونگۍ

موږه داسې ناوې روږې مخ يې لمر خټ يې سپورمۍ^۱

^۱ - دا سندره د الفاظو په لړ بدلون سره (پښتني سندرې) او (پښتني ودونه) نوميو کتابونو کې په دې توګه خوندي ده:

ليورو ونيسۍ لونگۍ دلالي ناوې راباسو* مخ يې لمر شا يې سپورمۍ (۹: ۳۶۰)

تربرو ونيسۍ لونگۍ! تربرو ونيسۍ لونگۍ! موږه داسې ناوې راوږه

مخ يې لمر خټ يې سپورمۍ - مخ يې لمر خټ يې سپورمۍ (۷: ۹۵ او ۱۸)

د وردگو د بنادۍ سندرې

ناوې چې د کور دروازې ته ورسېږي بايد په يوه ټوټه کلکه مالگه يا د گوړې په يوې کلکې چکۍ سره د دروازې په لڅک يا تۍ ديري (ته دري) باندې مخ يا يوه وړه کوکه ټک وهي. دا کار د دې لپاره کوي چې په عاميانه اصطلاح د ناوې پنبه له خسر کره کلکه شي.

کله چې ناوې انگر ته دننه شي لومړۍ نغري ته بوول کېږي، نوموړې د نغري پرڅنډه گوټې تيرې کړي چې تورې شي بيا يې ښکل کړي.

ناوې خپل تره، ورور يا کوم بل خپل تر مټو نيولې کوټې ته بيايي، نوموړې ته په کوټه کې مخکې له مخکې ځای جوړ شوی وي، داسې چې يوه بې شېته (پوښه) سره پرستن څلور کته (قانه) د غولي په منځ کې اچولې او شا ته يې تړل شوې بستره اېښي وي - خو اوس ناوې ته د پرستني پر ځای د تخت هغه وړه توشکه (دوشک) اچول کېږي چې پلارگنۍ يې ورته جوړه کړې وي - له ناوې سره تللي نارينه دا پرستنه په بل مخ اړوي ځکه، چې کله، کله د زوم خيلو لخوا ورته ستنه پکې خوځ (ټومبل) شوې وي او داسې هم کېدای شي چې کومه طالع منه ښځه او يا د کور او کلي دهقانه يا مزدوره په دې ځای ناسته وې او تر څو له ناوې سره راغلي خېښان پيسې ورنه کړي، د ناوې له ځای نه، نه پاڅېږي. له ناوې سره راغلي نارينه چې له کوټې ووځي بيا نو د کور ښځې راپيدا شي - ځکه په کليو کې ښځې له نامحرمو نارينه وو نه ستر کوي - او ناوې ته بدراو (بادبرک) او سپېلنی دود کړي، او داسې بابولاله ورته وايي:

د وردگو د بنادۍ سندرې

د غره په سر سپورمۍ رڼا يې راغله
فلانۍ مې ښه توپچي ناوې يې راوړه^۱
يا: بېرون ولاړې د گل گلاب گېډۍ يې
د ننه راشه اوس خو د مور ناوۍ يې
يا: تورې زلفې دې په (پر) مخ راغلې تار تارې
شکور چې راغلې د فلانکي د کور واکدارې^۲
يا: تورې زلفې دې پر مخ راوړې روى دارې
ښه شوې چې راغلې د فلاني د کور واکدارې
يا: ښه شوې چې ته (تر) مړې (منې) نه تکه سره شولې
ښه شوې چې د (له) فلاني سره جوړه شولې
يا: ناوۍ نقره يې خالونه کېږده
ناوۍ په لېورو ښه نمونه (نومونه) کېږده
که خېښان په غوسه او يا خفه وي مقابل لورى داسې ورته وايي:
د خورجينې خوله دې خلاصه ده
ماما يې ترې شړئ ناوۍ يې ناسته ده
د ناوې لېور راشي د نوموړې له پښو بوتان وباسي چې دا بوتان بيا د
ناوې خوانښې يا بله يوه له غنمو او يا وريجو څخه ډکوي. يو بل کس لکه

^۱ - دا سندره په (اولسي پوهه) نومي کتاب کې لاندې ډول په راغلې ده:

درگل موبڼه توپچي دى ونديار به رووړي د غره په سر سپورمۍ ده رڼو به رووړي

سور گل موبڼه سړى دى ننگور به رووړي گل خان موبڼه گديري ناوې به راوړي (۱۱: ۳۲)

^۲ - دا سندره د (د وردگو د واده دود او بدلې) نومي کتاب کې په لاندې توگه خوندي ده:

تورې سترگې تور بانه دې لارې لارې ښه شوې چې راغلې د (...) د کور واکدارې (۱: ۲۴۷)

د وردگو د بډای سندرې

لېور يا لېورزی يې د ناوې د کميس د پاسه پر ملا تړل شوی دسټمال خلاصوي. د وردگو په لهجه کې ورته وايي د ناوې ملا خلاصه کړه. ځکه چې د ناوې ملا د نوموړې د ورور لخوا له کور نه د وتلو پر مهال په يوه رنگه ورېښمين دسټمال چې پيسې پکې نغښتل شوې وي، تړل کېږي او له ملا نه پرانيستل شوی دسټمال ځينې وخت بېرته ناوې ته ورکول کېږي، کله يې همدا کس چې ملا خلاصوي اخلي، خو پيسې د همدا ملا پرانيستونکي حق دی او نوموړی يې اخلي.

تر دې وروسته د ناوې خوانبې د ناوې لاسونه او پښې په زېړو غوړيو^۱ غوړوي څو شېبې وروسته يې ورمينځي او د مينځلو اوبه يې د کوتې په څلوروکنجونو کې شني.

دلته هم د ناوې د ښودلو مراسم پرځای کېږي ځکه چې د ناوې مخ خو په شال کې پټ وي، او له زوم کره راغليو ښځو لا ناوې نه وي ليدلې. تردې دودونو وروسته ناوې ته د کوتې په يوه کنج کې هغه پرده وهل کېږي (بندېږي) چې ناوې په خپله بوخڅه (جهيز) کې راوړي او په لاسي دوخت يې ډېره رنگينه جوړه کړې وي، تر څو ناوې د پردې شاته آسوده او په خپله طبع کيني.

^۱ - له زېړو غوړيو نه مطلب دغوا يا حيواني غوړي دي. يعنې د غواگانو او يا نورو څارويو (حيواناتو) له کوچو ايستل شوي غوړي دي.

د وردگو د بنادي سندرې

يوه خبره بايد هيره نه کړو چې له ناوې سره راوړې د جوب ميوه^۲ او په بوخڅه کې راوړي د ورا دستمالونه^۳ ورايځې ته وېشل کېږي. هغه داسې چې په هر دستمال کې د يوې پيالې په پيمانه ميوه اچول شوې وي او خلکو ته ورکول کېږي.

د زوم نېرېدې خپلې، لکه خویندې، ترلې، خورځې، ورېرې او داسې نورې په دې شپه هم خپلو کورونو ته نه ځي، همدلته په سيل او ساعتېرۍ بوختې وي، اتڼونه کوي، د ناستې بدلې او يا هم د ولاړې دوگانه بدلې بولي، د ناستې بدلې هغه دي چې څو ښځې يو ځای سره ټولې کيني او د دايرې په ملتيا سره په يوه غږ سندرې نارې کړي او د ولاړې بدلې بيا هغه دي چې د نجونو له ډلې نه يوه د کوټې په منځ کې نشا کوي او ناستې ښځې يې له دايرې سره بدرگه کوي، او يا هم په اتڼ کې ويل کېږي، لکه دا لاندې څو د ناستې او ولاړې بدلې چې هم کميډي (خندونکې) پکې شته او هم تراژيډي (خپه کوونکې) او په مخکېنيو پاڼو کې مې يې هم ډېر مثالونه وړاندې کړي دي.

عمر يې مړ کا خویندې يې ژاړي

نړۍ ژړا ده د سالو والې

عمر يې مړ کا وى، وى

^۲ - د جوب ميوه هغه دوه يا درې منه ميوه ده، چې د ناوې پلارگنۍ يې نوموړې ته اخلي چې د ورا په دستمالونو کې يې ووېشي.

^۳ - ناوې په پيغلدود د ورا لپاره سل يا دوه سوه دستمالونه په ډېرو ښکليو دوختونو په لاس گنډي او چې ناوې د خسر کره راوړسېږي، دا دستمالونه د نوموړې د خسرگنۍ لخوا په ورا تلليو کسانو ته وېشل کېږي.

د وردگو د بنادۍ سندرې

يا: محمد عمر پروت په دوكانو كې
زگيړوى يې خېژي په ملكو كې
خور يې رووته (راووته) سر توره
توبه توبه درب د (له) زوره

په ودونو كې معمولاً مستې او خوشحالونكې سندرې وايي، مگر ما په تېرو څو كلونو كې د نكريزو (نكاح) او هم د واده په شپه له ښځو نه داسې سندرې هم واوريدلې چې له وير او غم نه ډكې دي، د بېلگې په توگه دا پورته دوى بدلې چې ښايي د كومې تاريخي پېښې بيانونكې وي، ځكه زما نيا به ويل چې په پخوا زمانو كې د عمر په نامه يو كوچى چا وژلى ؤ او خويندو به يې ډېر پسې ژړل، له هغه مهال نه دا بدله پسې جوړه شوې ده، خو د دغې ادعا د اثبات لپاره كوم داسې تاريخي روايت نشته چې د تاريخ ليكنې په معيار برابر وي.

د ناستې د بدلو نورې بېلگې دا دي:

په سر كې لنډۍ:

زما به هير نه شي جانانه

په باغ كې شفتالۍ تاويز راوړه جانانه - جانانه

تر خپله ځانه راته گران دي ستا يادونه

په باغ كې شفتالۍ تاويز راوړه جانانه - جانانه

يا: اوبو راوړى، شهزاده عبدالمتين دى

د اوبو وى مرگى ناوړين دى د اوبو

يا: ته (تر) لاس مې مه نيسه باغبانه

د وردگو د بنادۍ سندرې

ته (تر) لاس مې مه نیسه باغبانه
یار مې له ډېرې مینې گل غواړي له مانه
خه په گلو گډ شه
یا: ځوانانو خړې لونگی کښوې په سنگر باندې
جنگ دی په کابل باندې
یا: صبرو ملالی
واړوه بارونه د سیند د غاړې
یا: رخه (راځه) جانانه سبا اختر دی
زه به درووځم تورې سترگې سره لاسونه
رخه (راځه) جانانه
یا: اوړۍ ماته ده
جر (جار) جر (جار) لالیه بله مه روږه (راوړه)
یا: وطن اور دی
جنگ په افغانستان باندې بل اور دی، بل اور دی
یا: د غزني ښکلي زیارتونه
وئ شینکي یې باغونه
چې په زړه مې شي وژاړمه
وئ تل مسافره ومه
یا: په انتظار ولاړه یم را به کله شې
خه پخې سنځلې دي رابه کله شې
یا: په سپینه ټنډه یې لیکله کلمه ده

د وردگو د بنادۍ سندرې

ما نن وليده
دا نجلۍ وړه ده
ما نن وليده
يا: مرغۍ شرم شولې كرمه
زه تورو غرو ته خم (خم) شولې كرمه
يا: شنه بنگرې راغلي وا يې خلم كه نه
ما پرون درسره منلي دي وا يې خلم كه نه
دا د لاس گوتېې مې دي خپلې
شنه بنگرې راغلي وا يې خلم كه نه
دغه بنگرې مې په يارۍ گټلي دينه
شنه بنگرې راغلي وا يې خلم كه نه
ما پرون درسره منلي دي وا يې خلم كه نه
يا: مورې روستوني (لستوني) افغاني كړه
كمر بند يې مشدي (مشهدي) كړه
تر دوې لمن يې كړه پرې پرې پرې
يا: كه دې گرمي كېرې راو خېژه كړكۍ ته
دغه شين دستمال دې ونيسه خولگۍ ته
يا: طالبه ورانه دې شي ستا لېونۍ مينه وه نارې
لاونگينه وه نارې^۱

^۱ - دا سندره د الفاظو په بدلون سره په (غرۍ سندرې) نومي كتاب كې په لاندې توگه راغلې ده:
شه مسلماننه مات دې شه لاسونه په شا ليلا باندې دې كړي دي وارونه

د وردگو د بنادی سندرې

يا: گل پروت دی پر بام
خوب خوب مې وړينه شبنم دی پر بام^۲
يا: دانې، دانې
په لمن پروت يې لاونگينه
جوړ کړی ما يې
بوی دې نورو ته ورځينه
دانې، دانې
يا: او (وه) د باغ هلکه لږ اوبه راپرېږده
اوبه راپرېږده چې گلان پرې اوبه کړمه
او دباغ
يا: شیرينې نازنينې گريوان دې لومد(لوند) دی
گريوان دې لومد (لوند) دی نن ډېر ژړلي دینه - شیرينې نازنينې
يا: ماته لښته له باغو راوړه
چار گل(چهار گل) له بازارو، راوړه - جانانه
يا: نن خزان په گلو
گلان تويېږي د اوبو د غاړې
زر راشه جانانه

جانان مې گونښی جنگ ته لاړ دی مې به شينه - په زړه مې رتې نری چيغې گدې دینه
ونارې، لونگينه ونارې ولې به وړانه شي دا ستا لېونی مینه ونارې، لونگينه ونارې
(۱۸۹:۱۳)

۲ - دا سندره په (غرني سندره) نومي کتاب کې په لاندي توگه خوندي ده:
گل پروت دی په بام جانانه خوب خوب مې وړينه شبنم دی که باران (۱۳:۱۹۶)

د وردگو د بنادۍ سندرې

يا: د پسرلي نری باران دی یاره سایه بان راوړه
څمه(ځمه)مېلې ته د همزولو خال مې وران دی
سور شال مې الوان راوړه
يا: پورې ولاړه زیږیه گله
جانانه څه دې راته وېلې راغلې یمه
يا: په کابل ووري (اوري) بارانونه
ووړکي لامده شول نجونې نه وروړي شالونه
میده باران دی
يا: د تور ټکري پیڅکې مې ټولې ککړېږي نادانې
گن باران ورېږي نادانې
يا: که دې روژه وي روژه ماته کړه ماښام دی
د ټکري پیڅکې دې ټولې کړه باران دی
يا: په غرو باران دی ولولونه
څنگې(څنگه)بې لامده کړل د لاونگو (لونگو) درمندونه
په غرو باران دی
يا: په زیږو گلو کې راتلم ورک مې پیږوان دی
(وی) ارمان دی زیږه گله (وی) ارمان دی
يا: زما لالی زما همزولی
مورجانې ورمې کړه زاري درته کومه
زما لالی دی
يا: څوک چې مین وي هغه له مرگه نه وېرېږي

د وردگو د بنادی سندرې

وی وی لږ را نېژدې شه
په تش کتو مې مینه نه ماتېږي
لږ رانېژدې شه
یا: نه مې بنگرې شته نه مې گوټیې په لاسو کې
مسافر لالی بندي په تورو غرو کې
یا سر یې په لنډۍ سره پیل کېږي:
گل د گلاب به خدای را نه کا
گل د گلاب به خدای رانه کا
د نورو گلو مې باغچې ولاړې دینه
شاه وږې نی نی، نی نی نی نی
گل وږې واه، واه
یا: تر چینارو لاندې کوې خوبونه
(وی) خوک به دې مړ کړي
په وینو سور به دې راوړینه
بنگو لېونی کړې جانانه
یا: تا تور پېکي ته ورکړلې گنډې
زما د یار وادې (وعدې) راغلي لنډې لنډې
مه ویه (وهه) ملنډې غمازه
مه ویه (وهه) ملنډې غمازه
یا: نه د چا یار، نه چا ورور، نه د چا خپل وی
د لوړو، لوړو غرو بلبل وی - د لوړو

د وردگو د بنادۍ سندرې

يا: څه زيره يې غاړه
لکه هوسۍ په بيابانو شپې تېروينه
ليلا په بام ويلاره (ولاره) ده
يا: سر په لنډۍ کې
زړگي مې غم ليدلی نه ؤ
پرېږده لاس مې پرېږده
لکه د صبر ونه زر، زر لويدمه
پرېږده لاس مې پرېږده^۱
ليلې ولاړې، وی ولاړې اوبو ته
مانښام راغلي، مانښام راغلي
يا: د (له) پاسه خړې اوبه راغلي زرو جانې
زړه لیستوني گډوي چې يوبې وږمه
په مېلو مېلو ما چېرې وږې خپل وطن کشمير دی
ما پردي وطن ته چېرې وږې^۱

۱ - دا پورته سندره زموږ په کلي کې يوازې په همدې يوه مسره کې ويل کېده، خو په (پښتني سندرې او غرنۍ سندرې) په دوو او تر دې ډېرو مسرو کې په لاندې بڼه ثبت ده:
سر په لنډۍ کې لکه:

تا ته درتلی نه شم جانانه پرېږده لاس مې پرېږده
بېلتون په پښو کې مې اغزي مات کړي دینه
ما ته مې مور نارې وهينه پرېږده لاس مې پرېږده (پښتني سندرې، دوهم ټوک، ۱۲: ۲۴۴)
جار په دیدن ډېره بېره وکړه سبا به شینه جار مینه جمه ښکوه سبا به شینه
پرېږده لاس مې پرېږده ما ته مور سورې وهينه (۱۳: ۱۳۲)
۱- خو ښاغلی محمد عارف غروال په دې ډول راوړې او وروسته یې لاندې تبصره پرې کړې:

د وردگو د بنادۍ سندرې

د انارو،

سور گل د انارو دی

یا: ما د کابل ته (تر) ونو تېره کړه، وی وی لېونو

ما د کابل ته (تر) ونو تېره کړه، ځمه لېونو

یا: په پنبو دې پایزیبونه - زببونه لیلیا

په غاړه دې گلونه - گلونه لیلیا

یا: چې انار پوخ شي گل یې ولورې په (پر) ځمکه

د انارگله نازکه، د انار

یا: طالبه وارپوه لونگی جوړه لاسونه

طالبه

یا: ځنیږي (ځنې) دې گېډۍ وی گېډۍ په گوتو راغلي

لاس راکړه جانانه، جانانه گډې ولاړې

یا: انارو، نارو، نارو

زړه مې شو ذرې ذرې ★ خپل وطن کشمیر دی ما پردې وطن ته چېرې ورې ★ زړه مې شو ذرې ذرې

(۲۷:۱۳)

نوموړی دا سروکی نه بلکې د مفتي عبدالحنان د یوې بدلې سر یې بولي او داسې وايي: «سروکی نه دی، بلکه د مفتي عبدالحنان د یوې بدلې سردی، چې ښاغلي ټولونکي یې دوهم پارکۍ مخکې کړې، او بیایې په تکراري ډول د دریم پارکۍ په توگه هم راوړې دی، دغه بدله د عبدالحنان د دیوان په هغه خطي نسخه کې هم خوندي ده، چې په ۱۳۳۴ هـ ل کال پښتو ټولنې ته راوړل شوې، او اوس د علومو اکاډمۍ په خطي کتابو کې ساتله کېږي. بدله ۶ بنده لري، چې مطلع او د پای بندونه یې لاندې راوړم:

خپل وطن کشمیر دی، ما پردې وطن ته چېرې ورې زړه مې شو ذرې ذرې

خپل وطن کشمیر دی په کابل کې مې زړه تنگ شو نا ★ بخت راسره جنگ شو نا

بخت ویلي حنانه ټوکې مه کړه مسخرې ورې ★ زړه مې شو ذرې ذرې»

د وردگو د بنادۍ سندرې

جر (جار) ساړو ليلا خوب دې غرمې
يا: سر په لنډۍ کې
چې کله ځې کله درېږي
بابولالې، سور منگۍ راواخله مازديگر دی
په زړه دې څه دي راته ووايه حالونه
بابولالې، سور منگۍ راواخله مازديگر دی
يا: چې ورته گورم دا تر گلو ښايسته دی
دا پورې - (وۍ) کلی د چه (چا) دی - دا پورې
يا: په باغ کې دوې سورختې ناستې
يوه مې وېنډير (ورېنډار) ده بله زه يم
نه پېژنمه گل راوړه گل يوسه
خدایه سور ختې مې وېنډير (ورېنډار) کړې
چې سور يې خت وي لپې، لپې ځنځيرونه
نه پېژنمه گل راوړه گل يوسه
ما ته نکول (نقل) پتاسې راوړه
(وۍ) ماته خاصې راوړه
يا: زر کړه تورې زلفې شاته کړه
ياره زما د هر چا مينه پې (پرې) ماته کړه
يا: وۍ، وۍ ما لره
ما لره دا سپينه اوړۍ راوړه
وۍ، وۍ ما لره

د وردگو د بنادي سندرې

د اتن دسندرو بېلگې دا دي:
خه نړۍ يې پانې، شاه ليلا ونه د بادام
يا: او د شنې سرې لونگۍ
هلکه لار راکړه چې ځمه او د شنې سرې لونگۍ
يا: ليلا په سرو منگلو خټې ورکوينه
پاس په لوړ، لوړ کلا وهينه پاس په لوړ
يا: ژاړم ژاړمه ورک مې دلبر جان دی
زه يې غواړمه ووړ، ووړ باران دی
يا: ليلا د کوز کلي کفتره، لاونگينه (لونگينه) په څنگ راواوړه
په وزر چه (چا) ويشتلې ده چې ټيټه ځينه، لاونگينه (وه) ليلا يې يووړه
يا: ليلا په (پر) بام ولاړه ده، خه نړۍ يې غاړه
لکه هوسۍ په (پر) بيابانو شپې تېروينه،
ليلا په (پر) بام ولاړه ده
يا: نيمې شپې شوې، نيمې شپې شوې
او خيالي نور جاني يخ شمال لگېږي^۱
يا: سالو والې ولاړه يم
بنگري والې له خوبه يم

^۱-دا سندره په (غزني سندرې) کې په دې ډول ثبت شوې ده:

نيمې شپې دي نيمې شپې دي	خيالي نندانې وای سرې اوښې باربري
د نيمو شپو اورونه بل شول وای	
نيمې شپې دي نيمې شپې دي	خيالي نندانې وای سرې اوښې باربري
ليلا په سرو منگلو غنې ماتوبنه وای	نيمې شپې دي نيمې شپې دي (۱۳: ۱۸۳)

د وردگو د بنادی سندرې

دا لاندې هم د اتني هغه اوږده ناره ده، چې پر ته له لنډيو ويل کېږي او
د نارې د سر بيت په هر بند پسې تکرارېږي.

په دې سيمه کې چې ما دا سندره ثبت کړه نوموړې بدله د ښځو په منځ
کې د (اسمان يې چې بې ستنې) په نامه مشهوره وه، ځکه په هماغه واده
کې چې دا بدله مې د ښځو له خولې کټ مټ د دوی د ويلو په ډول وليکله،
نجونو به ويل، راځی چې (اسمان يې چې بې ستنې) بدله وبولو.

اسمان يې چې بې ستنې (ستنې)

هوۍ! اسمان يې چې بې ستنې درولی

ده (دا) ستوري يې مېخونه

ده (دا) لمر يې زيری گل پې (پرې) غوړولی

ده (دا) پورې په دو (دغو) دښته

ده (دا) پورې په دو (دغو) دښته يو ځوان تېر شو

د ما (زما) گوټي يې يوره

د ده دسمال (دستمال) دما (زما) په غبرکې وير (هېر) شو

اسمان يې چې بې ستنې

هوۍ! اسمان يې چې بې ستنې درولی

ده (دا) ستوري يې مېخونه

ده (دا) لمر يې زيری گل پې (پرې) غوړولی

ده (دا) پورې د غرمې هوۍ

ده (دا) پورې د غرمې تونور (تنور) تودېږي

شامسته ورته ناسته

د وردگو د بډای سندرې

په (پر) مخ يې رنگارنگ خولې بهېږي
اسمان يې چې بې ستنېې
هوۍ! اسمان يې چې بې ستنېې درولۍ
ده (دا) ستوري يې مېخونه
ده (دا) لمر يې زېږۍ گل پې (پرې) غوړولۍ
دا کلکې دي شود يارې
دا کلکې دي شود يارې، لوټې کلکې
ځوانان پکې ربي (رهي) دي
کېڅۍ يې د رڼو گوليو ډکې
اسمان يې چې بې ستنېې
هوۍ! اسمان يې چې بې ستنېې درولۍ
ده (دا) ستوري يې مېخونه
ده (دا) لمر يې زېږۍ گل پې (پرې) غوړولۍ
د پان لاندې مې سترگې
د پان لاندې مې سترگې تورولې
دا پان را باندې ښو
منگولې مې په يار ولگولې
اسمان يې چې بې ستنېې
هوۍ! اسمان يې چې بې ستنېې درولۍ
ده (دا) ستوري يې مېخونه
ده (دا) لمر يې زېږۍ گل پې (پرې) غوړولۍ

د وردگو د بنادی سندرې

ده (دا) هلک د کومې
هوۍ! ده (دا) هلک د کومې چټې ورور دی
د هغې چټې ورور دی
چې پېکې يې اړولی لور په لور دی
اسمان يې چې بې ستنې
هوۍ! اسمان يې چې بې ستنې درولی
ده (دا) ستوري يې مېخونه
ده (دا) لمر يې زېړی گل پې (پرې) غوړولی
دلته يو فقير دی
هوۍ! دلته يو فقير دی چا وژلی
هیچا نه دی وژلی
زړگی يې په لایلا پسې چاودلی
اسمان يې چې بې ستنې
هوۍ! اسمان يې چې بې ستنې درولی
ده (دا) ستوري يې مېخونه
ده (دا) لمر يې زېړی گل پې (پرې) غوړولی
دا پورې، وورې کلی
هوۍ! دا پورې وورې کلی مې د یار دی
یار مې پکې نشته
زړگی مې په گوگل کې ناکرار (ناقرار) دی
اسمان يې چې بې ستنې

د وردگو د بنادی سندرې

هوۍ! اسمان يې چې بې ستنېې درولۍ
ده (دا) ستوري يې مېخونه
ده (دا) لمر يې زېړۍ گل يې (پرې) غوړولۍ
تر غاړه به کړم تورې
تر غاړه به کړم تورې غاړکۍ يې
امير لره به ورشم
د ما په اشنا مه کړه نوکړۍ يې
اسمان يې چې بې ستنېې
هوۍ! اسمان يې چې بې ستنېې درولۍ
ده (دا) ستوري يې مېخونه
ده (دا) لمر يې زېړۍ گل يې (پرې) غوړولۍ
که په ده کړې نوکړۍ هوۍ
که په ده کړې نوکړۍ پسې پورته کړه لاسونه
پسې پورته کړه لاسونه
چې چپه يې شي بېړۍ يې بېړۍ ۱
اسمان يې چې بې ستنېې
هوۍ! اسمان يې چې بې ستنېې درولۍ
ده (دا) ستوري يې مېخونه
ده (دا) لمر يې زېړۍ گل يې (پرې) غوړولۍ
لوړه توته مات دې
هوۍ لوړه توته مات دې شه شاخونه

د وردگو د بنادۍ سندرې

موږ درختی نه شو
لیلا درکې جوړکړي دي ځایونه
اسمان یې چې بې ستنیې
هوۍ! اسمان یې چې بې ستنیې درولی
ده (دا) ستوري یې مېخونه
ده (دا) لمر یې زیږی گل پې (پرې) غوړولی
لوړې بلخانې هوۍ
لوړې بلخانې مخامخ یې آیینې
موږه ناوې یوړه
هوۍ! موږه ناوې یوړه صبر خدایه ورکوي
اسمان یې چې بې ستنیې
هوۍ! اسمان یې چې بې ستنیې درولی
ده (دا) ستوري یې مېخونه
ده (دا) لمر یې زیږی گل پې (پرې) غوړولی
که گل دی په غنمو کې
که گل دی په غنمو کې تور گل دی
د خیال کمیس مې دا دی
اورونه چې لگوي هغه مې بل دی
اسمان یې چې بې ستنیې
هوۍ! اسمان یې چې بې ستنیې درولی
ده (دا) ستوري یې مېخونه

د وردگو د بنادی سندرې

ده (دا) لمر يې زيری گل پې (پرې) غوړولی
په وچ ولي مې خال دی
په وچ ولي مې خال دی که روپی يې
نه خال دی نه روپی يې
د کمکي په سر يې کښوې سرې وړی يې
اسمان يې چې بې ستنې
هوۍ! اسمان يې چې بې ستنې درولی
ده (دا) ستوري يې مېخونه
ده (دا) لمر يې زيری گل پې (پرې) غوړولی
هلکه ستن مې ورکه
هلکه ستن مې ورکه ده نری يې
که دا وارې پيدا شوه
خالونه پرې وهم ستا د ياری يې
اسمان يې چې بې ستنې
هوۍ! اسمان يې چې بې ستنې درولی
ده (دا) ستوري يې مېخونه
ده (دا) لمر يې زيری گل پې (پرې) غوړولی
تر خو به د خروار وای
تر خو به د خروار په سر کې اوسې
آخر به دې خدای راکا
زنگو (زانگو) به زنگوې ناسته به اوسې

د وردگو د بډای سندرې

اسمان يې چې بې ستنېې
هوۍ! اسمان يې چې بې ستنېې درولى
ده (دا) ستوري يې مېخونه
ده (دا) لمر يې زيرى گل پې (پرې) غوړولى
چتې نجلۍ چتې
پېکۍ دې اړولى کوټې کوټې
ځوانان دې لېونیان کړل
دا خوار شپانه دې وايستل د گټې
اسمان يې چې بې ستنېې
هوۍ! اسمان يې چې بې ستنېې درولى
ده (دا) ستوري يې مېخونه
ده (دا) لمر يې زيرى گل پې (پرې) غوړولى
يا: چتې چې په پښو دې
(هوۍ)! چتې چې په پښو دې کړې چوټې
ځوانان دې لیونی کړل
زاره خواران دې ويستل د گټې
اسمان يې چې بې ستنېې
هوۍ! اسمان يې چې بې ستنېې درولى
ده (دا) ستوري يې مېخونه
ده (دا) لمر يې زيرى گل پې (پرې) غوړولى
ده (دا) پورې تخته پول (پل) هوۍ

د وردگو د بډای سندرې

ده (دا) پورې تخته پول خاورې توییږي
دا خاورې خاورې نه دي
د سپینو پایشو دور دی تېرېږي
اسمان یې چې بې ستنې
هوۍ! اسمان یې چې بې ستنې درولی
ده (دا) ستوري یې مېخونه
ده (دا) لمر یې زیری گل پې (پرې) غوړولی
ما ویل چې درمند ځای به
هوۍ ما ویل چې درمند ځای به جوړومه
غوبل به د ځوانانو
غوبل به د ځوانانو پرې تړمه
اسمان یې چې بې ستنې
هوۍ اسمان یې چې بې ستنې درولی
ده (دا) ستوري یې مېخونه
ده (دا) لمر یې زیری گل پې (پرې) غوړولی
ده (دا) پورې غوا یې وروده
ده (دا) پورې غوا یې وروده تندی یې
مېرمن یې په کور نشته
راووځه تورې سترگې ناوکی یې
اسمان یې چې بې ستنې
هوۍ! اسمان یې چې بې ستنې درولی

د وردگو د بنادۍ سندرې

ده (دا) ستوري يې مېخونه

ده (دا) لمر يې زېړۍ گل يې (پرې) غوړولۍ

لمده ده د راده هوی

لمده ده د راده غاړه لمده ده

اتنې کولی نه شم

ادکې مورې خوله مې درنه ده^۱

۱ - دا ناره په ۱۰۳ بندونو يا بيتونو کې د الفاظو په بدلون سره د (پښتني سندرې) په لومړي ټوک کې له ۳۳۲ مخ نه تر ۳۴۷ مخ پورې په مردف ډول د (اتنې) نارې تر سرليک لاندې هم ثبت ده، خو په دې توپير سره چې زموږ په سيمه کې دا ټول بيتونه يوه بشپړه ناره يا د وردگو په لهجه بدل يا بدله بلل کېږي، خو په هر بيت يا بند پسې د بدلې د سر بيت (آسمان يې چې بې ستنې درولۍ - ده (دا) ستوري مېخونه ده (دا) لمر يې زېړۍ گل پرې غوړولۍ) تکرارېږي. ويل کېږي چې دا ناره ډېره اوږده ده خو زه په دې وتوانېدم چې همدا څو په گوټو شمار بيتونه يې پيدا او ثبت کړم.

دا ناره ښاغلي حبيب الله رفيع په خپل کتاب کې په دې ډول ثبت کړې ده:

بابکه په څه ناز دې لويولم

د ژړيو اور دې بل کړ

پروسر کال لا ښه وو

د خدای فضل که نه وای

تر څو به د غرمې تنور تودېږي

ليلا ورته ولاړه

په غاړه دې ستمبول دی

تمامه شپه ياري کړې

تر پان لاندې مې سترگې تورولې

چې پان راباندې راغی

تر دې نجلۍ مکاره بله نشته

د رود په هغه غاړه

ليستوني ښوروي لاس پکې نشته

د وردگو د ښادۍ سندرې

چټې چې په پښو دې کړې چوټې
ځوانان دې لیوني کړه
دا پورې په دامان توره کېږدیه
کېږدی، مې اوبو یووره
دا پورې وورې کلی مې د یار دی
یار مې پکې نشته
خوله دې د غاټول تر گل نازکه ده
ومانه دې رانه کړه
دوې دي نجونې دوې دي
د یوې د خیال کمیږي دی
راځئ چې نن د کونډې مېلمانه شو
د کونډې یوه لور ده
په خوږ کې یو فقیر دی چا وژلی
زړگي په لیلا پسې چاودلی
چې پیغله نجلۍ غواړي
مرم چکمه مرمه
ولي به یې ورمه
هلکه چې پوچۍ مرغومي پیاوړې
هلکه ته نادان یې کور به وایې
یو سات به سره کښینو
هلکه ستن مې ورکه ده نریه
خالونه پرې وهم د آشناییه
او په ۱۳ کې په دوو بېلو ځایونو کې په لاندې بڼه راغلې ده:
دا پورې وورې کلی مې د یار دی یار مې پکې نشته
زړگي مې په گوگل کې ناکرار دی (۱۳: ۴۰ مخ)
لونگ به پرې شنه
لیلا چې دلته اوسي
غوبل به د چټانو پرې ترمه
چې زور د ژنیو راشي تا به یوسي
تودیږي د غرمې تنور تودیږي

★ ★ ★

د وردگو د بنادۍ سندرې

کله چې بنځې سترې شي د دې لپاره چې اتنې اخر شي، دا پورته وروستی بیت ووايي، ځکه چې دا سندره ډېر بیتونه لري څومره چې غواړي اتنې اوږدولی او دا ورسره بللای شي؛ خو ما یې یوازې همدومره بیتونه ټول کړای شول که ژوند ؤ د دې نارې نور بیتونه به خامخا پیدا کوم او له دې سره به یې ضمیمه کوم.

د شپې له خوا په ودونو کې کله، کله د شین خالی سندره هم ویل کېږي، او هغه داسې چې د سندرې لومړی بیت په هر بند پسې تکرارېږي. لکه:

توره شپه ده توره خونه
شین خالی نه ده معلومه
شین خالی نه ده معلومه
توره شپه به خدای رڼا کا
شین خالی به خدای پیدا کا
شین خالی به خدای پیدا کا
توره شپه ده توره خونه
شین خالی نه ده معلومه
شین خالی نه ده معلومه

په مخ یې رنګارنګ خولې بهیږي

لیلا ورته ولاړه

★ ★ ★

پسته ده مندهیر شگه پسته ده

پسته ده مندهیر وای

جلکۍ سینه له کوچونه سپینه ده (۱۳: ۱۸۲)

هغه مو څه پسته ده

د وردگو د بنادی سندرې

شین خالی په کنډو ولاړه

یا به لېچ راوړي یا غاړه

یا به لېچ راوړي یا غاړه

شین خالی په کنډو ولاړه

نه به لېچ راوړي نه غاړه

دا دیار دیدن ته ولاړه

//

د کېردی پېڅول نسوري

شین خالی پټ پټ راگوري

شین خالی پټ پټ راگوري

//

سپینه خوله لکه د وری

ته (تر) پلو گوري شین خالی

ته پلو گوري شین خالی

//

نه دې وینم نه دې گورم

د بوټو په پلو دې شورم

د بوټو په پلو دې شورم

زه دې جار شم تر بریتو

لکه لمبر په (پر) دوکانو

لکه لمبر په دوکانو

د وردگو د بنادۍ سندرې

زه دې جار شم تر خالو
لکه لمبر په کاغذو
لکه لمبر په کاغذو
د بوټو مخ دې اتلس دی
ته چې راځې په ما هوس دی
ته چې راځې په ما هوس دی
د بوټو توکمې (دکمې) دې لنډې
پر ما مه وهه ملنډې
پر ما مه وهه ملنډې
د بوټو مخ دې زرین دی
ته چې څې څې (څې) په ما ناورین دی
ته چې څې څې په ما ناورین دی
نارې مه وهه درځمه (درځمه)
په (پر) سر شالونه سمومه
په سر شالونه سمومه
نارې مه وهه درځمه
په لوله (ویاله) گوډۍ ډکومه
په لوله گوډۍ ډکومه
د گاډۍ پیچونه لوړ دي
گله مړه دې زورور دي
گله مړه دې زورور دي

د وردگو د بنادۍ سندرې

گاډۍ غونډه منډه کېږي (کېږي)
د کوژک په غره هسکېږي (هسکېږي)
د کوژک په غره هسکېږي (هسکېږي)
د گاډۍ په پیچ ولاړه
ماته لیس او چرمې راوړه
ماته لیس او چرمې راوړه
د کلا تر شاه تېرې یې (تېرېږي)
ته مرور یې که شرمېږي (شرمېږي)
ته مرور یې که شرمېږي (شرمېږي)
نه مروریم نه شرمېږیم (شرمېږم)
د تومت (تهمت) نه دې ډارېږیم (ډارېږم)
د تومت (تهمت) نه دې ډارېږیم (ډارېږم)^۱

لکه مخکې مې چې وویل ځینې داسې بدلې هم شته دي چې د گډا په حال کې (له نڅا سره) ویل کېږي. او هغه داسې چې د نجونو له ډلې نه یوه میدان ته پاڅیږي او په ورو، ورو نڅا پیل وکړي، او نورې ناستې نجونې یا ښځې له دایرې سره د نوموړې ملتیا کوي، لکه دا لاندې مزاحیه بدله، چې د گډا په حال کې نجلۍ د بدلې یوه موزونه جمله یا مسره وایي او مکث

^۱ - ما د دې سندرې همدا څو بیتونه د ښځو له خولې ولیکل، نوموړیو ویل چې دا سندره ډېره اوږده ده خو اوس یې نور بندونه زموږ هېر شوي دي. د دوی دا خبره رښتیا ده، ځکه دا سندره د (پښتني سندرې) په لومړي ټوک کې د (د شین خالو نارې) تر سر لیک لاندې ډېره اوږده (له ۳۶۶ مخ نه تر ۳۷۱ مخ پورې) په سیمه ییزه لهجه چې ښايي د پکتیا او یا هم د کومې بلې سیمې لهجه وي، چې په ځینې ځایونو کې یې له دې بدلې سره توپیر درلود ثبت او خوندي ده.

د وردگو د بنادي سندرې

کوي، سمدلاسه نورې ناستې ښځې د پوښتنې په ډول ورته وايي (جر خورې ولې نو)، ورپسې ناڅگره د بدلې بله مسره د ناستو ښځو په ځواب کې زمزمه کوي او بيا ولاړه شي او ناستې ښځې ټولې په يوه غږ د بدلې دا برخه (د مستې لاونگينه د مستې) سره تکرار کړي. دا بدله هم ډېره اوږده ده ما يې دا څو بيتونه وموندل. زه به دلته د دې برخو د بېلولو يا تشخيصولو لپاره د هغې برخې مخې ته چې د گډا په حال کې نجلۍ يې وايي د (۱) شمېره او د ناستو لپاره به د (۲) شمېره وليکم او هغه برخه چې په دسته جمعي ډول ويل کېږي پرته له شمېرې تکرار کړم:

۱- خدايه زړې خو ټولې مړې کړې نو

۲- جر (څار) خورې ولې نو

۱- چې دوره (دومره) ټک شي دا به بوڅه ناسته وينه

د مستې لاونگينه (لونگينه) د مستې

۱- خوانبې مې ښه خسر مې بد دی نو

۲- جر (څار يا جار) خورې ولې نو

۱- چې جټه راشي په دريه (دايره) يې ورکومه

د مستې لاونگينه - د مستې

۱- خوانبې مې ښه ده بده نه ده نو

۲- جر خورې ولې نو

۱- چې چرگ حلال کا ما د پلار که (کره) ورلېږينه

د مستې لاونگينه - دمستې

۱- د دې زړې مکر ته گوره نو

د وردگو د بنادۍ سندرې

۲- جر خورې ولې نو

۱- ستونچه (آستينچه، دستک) په سر کا زه مې نګور (نرور) ويلې (وهلې)

يمه

يا: ستونچه (آستينچه، دستک) په سر کا زه مې نګور (نرور) شړلې يم

د مستې لاونگينه - د مستې

۱- زړه ته (تر) توت لاندې ويده ده نو

۲- جر خورې ولې نو

۱- د شيطانانت ګوډۍ يې سپيو وړۍ ديه

د مستې لاونگينه - د مستې

۱- خسر مې ژرنده کې ويده دی نو

۲- جر خورې ولې نو

۱- په سپېره خېټه يې مورک ډولک وهينه

د مستې لاونگينه - د مستې

۱- خسر مې ژرنده کې ويده دی نو

۲- جر خورې ولې نو

۱- دا نيمايي بریت يې مورک خوړلي دينه

يا: دې صحرايي مورک يې بریت خوړلي دينه

د مستې لاونگينه - د مستې

۱- د آخرت (له آخرت) نه اوال (احوال) راغی نو

۲- جر خورې ولې نو

۱- چې ټول زاړه يې صابونونه کړي دينه

د وردگو د بنادي سندرې

د مستې لاونگينه - د مستې

۱- خلک به وايي چې زړه د يارۍ نه ده نو

۲- جر خورې ولې نو

۱- زړه يارۍ ته گنده خلاصه گرځوينه

د مستې لاونگينه - د مستې

۱- دا د دې غره تر شاه لېوه دى نو

۲- جر خورې ولې نو

۱- دا لېوه نه دى د زړې خوارې مېړه دى

د مستې لاونگينه - د مستې

۱- دا ديولې (ويالې) په سر لرگى دى نو

۲- جر خورې ولې نو

۱- دا د زړې خوارې مرگى دى

د مستې لاونگينه - د مستې

۱- خوانبې مې تله وصيت يې وکا نو

۲- جر خورې ولې نو

۱- په تناره کې چکيده ده ويې نه خورې

د مستې لاونگينه - د مستې

۱- د آخرت (له آخرت) نه اوال (احوال) راغى نو

۲- جر خورې ولې نو

۱- چې ټول زاړه يې په غوبل تړلي دينه

د مستې لاونگينه - د مستې

د وردگو د بنادی سندرې

- ۱- دا دکنډو په سر ټوپک دی نو
- ۲- جر خورې ولې نو
- ۱- دا ټوپک نه دی د زړې خوارې (...) دی
- د مستې لاونگینه- د مستې
- ۱- دپاسه خړې اوبه راغلې نو
- ۲- جر خورې ولې نو
- ۱- په سر يې راوړل د زړې خوارې جوبونه
- د مستې لاونگینه - د مستې
- ۱- خوانبې مې کوزه سپيو گير کړه نو
- ۲- جر خورې ولې نو
- ۱- ورخلاصه نه يم چې دوه نور وروشکيرمه
- د مستې لاونگینه - د مستې
- ۱- ده (دغه) يوه بله دې ورپسې وي نو
- ۲- جر خورې ولې نو
- ۱- زړه په خره باندې سوره(سپره) سترگک وهينه
- د مستې لاونگینه - د مستې
- ۱- خوانبې مې نوى يار نيولى نو
- ۲- جر خورې ولې نو
- ۱- په جينگه خوله يې لېسيرين وهلي دينه
- د مستې لاونگینه - د مستې
- ۱- خوانبې مې ماته نصيحت وکا نو

د وردگو د بنادی سندرې

۲- جر خورې ولې نو

۱- بچه بازي په زور بودی مزه کوينه

د مستې لاونگينه - د مستې

۱- زړه په باغ کې کالي مينځي نو

۲- جر خورې ولې نو

۱- پرتور يې نشته (...) په پاڼو پټوينه

د مستې لاونگينه - د مستې

۱- زړه په ترخو کې ويده ده نو

۲- جر خورې ولې نو

۱- په گونځې خيټه يې مورک ډولک وهينه

د مستې لاونگينه- د مستې

۱- خوانبې مې تله ټينگتې يې وکړې نو

۲- جر خورې ولې نو

۱- په تناره کې چکيده ده ويې نه خورې

د مستې لاونگينه - د مستې

۱- نن مې بوينه خوانبې مړه ده نو

۲- جر خورې ولې نو

۱- پاس په جرگه يې خنبوي بوی يې راځينه

د مستې لاونگينه - د مستې

۱- خدايه زړه په جمعه مړه کړې نو

۲- جر خورې ولې نو

د وردگو د بنادی سندرې

۱- چې په سومبۍ يې ملایان گوتې وهينه

د مستې لاونگينه - د مستې

۱- دومره مين درباندي نه يمه

۲- جر خورې ولې نو

۱- په بامو گرځم زړه مور دې ډارومه

د مستې لاونگينه - د مستې

۱- خوابې مې تله وصيت يې وکا نو

۲- جر خورې ولې نو

۱- په تناره کې پيرکې دى ويې نه خورې

د مستې لاونگينه - د مستې

۱- خوابې مې مړه کېده وصيت يې وکا نو

۲- جر خورې ولې نو

۱- په تناره کې پيرکې دى ويې نه خورې

د مستې لاونگينه - د مستې^۱

۱- دې ته ورته سندره په (فولکلوري گېډۍ) کې هم راغلې ده چې زه يې د نمونې په توگه دلته راوړم:

۱- په لمن کې به دې نيسم زېرې گلې

مور دې بوره مه شه زېرې گلې

وس مې په هيچا نه رسېږي

په خپل زړگوتي ظلم کړم بد رنگه شومه

۲- په دا لار به بيا درنشم نو؟

۱- شخړې خورې ولې نو؟

۲- په دا لار کې گل محمد راته ولاړ دى

۱- د خت لمنې دې ډمانو ساز کوي

د وردگو د بنادي سندرې

د دې ډول بدلو يوه بله بېلگه داسې ده چې ولاړه نجلۍ يا د نڅا په حال کې نجلۍ، ناستې ښځې ته د پوښتنې په توگه په منظومو الفاظو کې وايي (ادې ما چاته ورکوې) او ناسته له دايرې وهلو سره، سره په نوبت د خپلو، خپلوانو نومونو اخلي او وايي (تا فلاني ته ورکوم)، ولاړه په ځواب کې ورته بېرته د هماغه خپل نوم له مېرمنې سره يې واخلي او ورته وايي (فلاني دې د فلاني سره زوړ او ووړ شي - زما دې ديني ورور شي) بيا غوړونو ته لاس کړي او ووايي (توبه، توبه). په دې توگه دا بدله تر څو يې چې زړه وي اوږده او يا لنډه يې وايي.

۱- ادې ما چاته ورکوې

۲- تا فلاني ته ورکوم

غونډې اور په لمن وړې، غونډې اور په لمن وړې

۲- غونډه روانه د عارف سلام ته ځي

غونډه اور په لمن وړي

لنډۍ داسې پکې تکراريږي:

مين مې کړې خو سيال مې نکړې

غونډې اور په لمن وړې

غونډې اور په لمن وړې

داسې مې وچ کړې لکه دروزه په واټونه

غونډې اور په لمن وړې

غونډې اور په لمن وړې

د خت لمن د ډمانو ساز کوې

غونډې اور په لمن وړې، غونډې اور په لمن وړې

په مخه دوې شين ختې راغلې

وی واخ زه پکې کوپکو شوم چې د کومې ياري کړمه

غونډې اور په لمن وړې، غونډې اور په لمن وړې (۱۰: ۱۹۱- ۱۹۲)

د وردگو د بنادي سندرې

۱- فلانی دې د فلانی سره زوړ او ووړ شي

دما (زما) دې ديني ورور شي

توبه ، توبه

يا:

۱- ادي ما چاته وركوي

۲- تا فلاني ته وركوم

۱- فلانی دې د فلانی سره كور او وور (اور) شي

دما دې ديني ورور شي

توبه ، توبه

او د دې سندرو يو بل ساری داسې دی، چې ولاړه ناستې ته وايي (مورې مړه کېږمه) ناسته ښځه په نوبت د يوه، يوه کس نوم ورته اخلي (دا فلانی جان به درکړم)، ولاړه تر هغې پورې چې غواړي دا سندره اوږده کړي دا منفي ځواب وركوي چې (نه پرې جوړېږمه) او کله چې واغواړي نڅا بس کړي ملا ته لاس کړي، وڅرخيږي او دا جمله چې (وی، وی، په مله (ملا) راجوړه شومه وړه را لويه شومه) تکرار کړي.

۱- مورې مړه کېږمه

۲- دا فلانی جان به درکړم

۱- نه پې (پرې) جوړېږمه

۲- دا فلانی جان به درکړم

۱- وی، وی، په مله راجوړه شومه وړه را لويه شومه^۱

^۱ - دې ته ورته سندره په (د پښتو شفاهي ادبياتو شکل او مضمون) کې هم راغلې ده:

د وردگو د بنادۍ سندرې

او دا لاندې يې بله بېلگه ده، چې ناسته له ولاړې نه د بدلې په قالب کې پوښتنه کوي او ولاړه ځواب ورته وايي، يعنې د پورته سندرو برعکس بدله ناسته ښځه پيل کوي او ولاړه په نوبت د خپلو وروڼو، ترورزيو او يا نورو نومونه اخلي او له نڅا سره بدلې ته دوام ورکوي.

۲- شين گېډۍ گېډۍ کميس دې چا راوړی

۱- زه په همزولو کې به وایم دا خو مې ورور راوړی دی

۲- شين گېډۍ گېډۍ کميس دې چا راوړی ديه

او يا هم دا بدله چې ولاړه نجلۍ په نڅا پيل وکړي او دا بيتونه ووايي:

چورگورۍ د بل چا (يا د ملا) نن بيا گيدړې وړۍ چورگورۍ د بل چا

توپک راواخله ډزې وکړه

چورگورۍ د بل چا (يا د ملا) نن بيا گيدړې وړۍ چورگورۍ د بل چا

تر دې وروسته د دايرې وهونکې ښځې مخې ته کيني سر په زنگونو

کېږدي او په تمثيلي ډول په ژړا پيل وکړي، دايره وهونکې ترې پوښتنه

کوي چې (ولې ژاړې څه شوي دي؟)، نوموړې وايي (ميره مې وهلې يم)

بچۍ کوم ځای دې خوږېږي (دوه ځله)

ابۍ گېډه مې خوږېږي (دوه ځله)

گولۍ به درته راوړم

نه خوږمه گولۍ - نه خوږمه گولۍ دا گولۍ له زارو ډکې دي (دوه ځله)

ابۍ گېډه مې خوږېږي (دوه ځله)

بچۍ کوم طبيب دې خوښ دی- بچۍ کوم طبيب دې خوښ دی

دا فلانکۍ جان طبيب مې خوښ دی پرې رغېږمه

نه خوږمه گولۍ دا گولۍ له زارو ډکې دي (۵:۵۰)

د وردگو د بنادي سندرې

هغه يې بيا پوښتي چې (ولې؟) ناڅگره يو مزاحيه يا خندونکي ځواب ورته ووايي، لکه (ماديگ پخواه، سرديگي نه ؤ چپکه (خپپکه) مې پرې کېښوده، ديگ چې وایښده چپکه تفت ياد ديگ تاوڅورېنه کړه او په ديگ کې ولويده، مېرې مې چې راغی او خبر شو زه يې ووهلم، اوس زه گرمه يم که دی؟) دايره وهونکې په ځواب کې ورته وايي (نه ته گرمه نه يې دی گرم دی) يا وايي چې (ما ختې^۱ کړلې څړی^۲ نه ؤ، د مېرې کميس مې راواخيست او څړی مې ترې جوړ کړ، ځايونه مې چې پرې وموښل هغه خت وشړپده او مېرې چې راغی او خبر شوه يې ښه ووهلم، اوس ته ووايه چې زه گرمه يم او که دی؟) بيا هم ناسته ښځه خپل هماغه ځواب تکراروي، چې (دی ملامت دی) او تر هر ځل ځواب ورکولو، وروسته بيا پاڅي په گډا پيل وکړي او پورته بيتونه تکرار کړي او بيا د نوموړې مخې ته کيني ډول، ډول ځوابونه ورکوي. په دې توگه نورې ناستې ښځې د نوموړې ځوابونو ته خاندې او خپل ساعتونه تيروي.

او يا هم ناستې دايره او چک چکې وهي او ولاړه په يوازې توگه بدلې وايي، لکه دا لاندې بدله چې د نڅا په وخت کې د بدن پر يوه غړي لاس ږدي او نوم يې اخلي او دې بدلې ته دوام ورکوي او په منځ، منځ کې لنډۍ ورسره تکراروي. لکه:

^۱ - ختې: په وردگو کې کوټې په سپينه خاوره سپينوي او هغه داسې چې يوه زړه ټوټه په ډبرو اوبو کې خپشته کړي او هم خپشته شوې سپينه خاوره له زېرو وچو وښو سره گډه پرتوټه کېږدي او پرديوال يې وموښي، څو ټول ديوالونه په دې ډول پاک او سپين شي.

^۲ - هماغه زړه ټوټه چې کوټې پرې موني څړی يې بولي.

د وردگو د بنادۍ سندرې

وله غيشي وله ما لاس په تندي ايښی شين غمی پې (پرې) وله
يا: ما لاس په زرگي ايښی شين غمی پې وله
او بل د نڅا هغه بدلې دي، چې ناستې ښځې يې د لنډيو په بشپړونه له
دايرې سره وايي او يوه يا دوې نجوني يوازې ورته ناڅي او د بدلې په بللو يا
تکرارولو کې برخه نه اخلي، لکه دا لاندې نمونې:

په څنگ راواوړه چې دې وشمېرم خالونه
(اوه) د گلو گېډۍ واوړه، راواوړه، اوه د گلو گېډۍ

يا:

پايڅې مې د خره کته دي په پښو يې وړلی نه شمه
اتن کولی نه شمه

يا:

واوړه، راواوړه څه نرۍ پروتې يې
ته د فلاني، د فلاني د ښي لاس گوتې يې
يوه خبره د يادولو وړ ده او هغه دا چې ناوې ته لومړی د پلار په کور او
بيا د خسر کره ځانگړي خواږه لکه هگۍ، ښېلۍ (مالیده) يا نور نرم خواږه
ورکول کېږي، چې بادگين نه وي او د ناوې کولمې ونه غوړيږي (غږونه
کړي) ځکه دا بيا عيب گڼل کېږي.
د بېگه (ماسختن) ډوډۍ تر خوړلو وروسته ناوې خپلې کوتې ته د بدلو
په ملتيا بوول (بېول) کېږي، زوم هم مخکې خپلې کوتې ته راغوښتل شوی
وي، دوی دواړه سره ودروي، او داسې بدله ورته وايي:

د وردگو د بنادۍ سندرې

درگۍ، درگۍ دی آسپې درولۍ دننه
ته (تر) لاس يې نيسه فلانيه بختوره
يا: د مور د زوم دا خومره لوړه غاړه ده
ناوۍ مې لکه گل ورسره ولاړه ده

بيا نو دواړه کينول کېږي، د ناوې لورۍ کونښنۍ کوي چې لومړۍ بايد
زوم پرځمکه کيني او د زوم لورۍ بيا زوم هڅوي چې ته بايد ولاړ اوسې
لومړۍ بايد ناوې پر ځمکه کيني، ځکه دوی داسې عقیده لري که هر لورۍ
لومړۍ پر ځمکه کيني د ژوند تر پايه به پر مقابل لوري برلاسی او زړور
اوسي.

ناوې ته، تر ودوزن مخکې همزولې لارښوونه کوي، چې لومړۍ کوټې ته
دنده شوې بايد ټوخی وکړې چې خاوند دې تر تاثير لاندې راشي او بيا يې
چې څنگ ته ودریدې خپله ښۍ پښه دې داسې شان د خپل خاوند د پښې
د پاسه کېږده چې هغه پرې پوه نه شي، ځکه چې بيا به ټول عمر هغه ستا
تابع وي او بل هڅه وکړه چې، لومړۍ هغه پر ځمکه کيني. ناوې دا ټولې
خبرې په غور کې نيولې وي، خو يوه نيمه يې عملي کولای شي، ځکه چې
په کليوکې زياتره ښځې عاجزې او شرم ناکې وي، د دې کړنو جرأت نه لري.
تر کيناستو وروسته لومړۍ آيينه مصاف وکړي، بيا قرآن شريف د دواړو مخ
ته ونيسي تر څو يو آيت يې له ځانه سره (تر شونډو يا ژبه لاندې) ولولي،

د وردگو د بنادۍ سندرې

ښېلۍ^۱ او شربت^۲ یو او بل ته ورکړي. په دې توگه د واده مراسم پای ته ورسېږي.

دا وروستی دود هم ځانته ولسي فلسفه لري ځکه د کلیوالو ښځو په اند که مېړه (خاوند) او ښځه (مېرمن) لومړی ځل یو بل په آیینه کې وويني ژوند به یې روښانه وي، ښېلۍ او شربت د دوی د راتلونکي ژوند د خوږوالي لپاره چې ټول ژوند سره خواږه او خوشحاله وي ورکول کېږي.

^۱ - ښېلۍ په زیږو غوړیو کې میډه شوې یا مونږل شوې وچې ږودۍ ته وایي چې بوره هم ورسره گډه وي او د دري ژبې د مالیدې معادل یې گڼلای شو.

^۲ - شربت: په اوبو کې حل شوې بورې ته وایي.

درېمه (تخت جمعي)

د واده په درېمه ورځ زوم له خپل ورور يا بل ملگري سره د ناوې له پلارگنۍ (خسرگنۍ) کره شاه سلامۍ ته ورځي او له ځانه سره لږ څه خواږه لکه نقل او چاکلیټ او میوه هم وړي. هلته زوم ته ښه غوړ چای ورکول کېږي، ښمېنې او خوانېې يې ورځي روغېر ورسره کوي، که يې خسرگنۍ پردي يا لږ لږې خپل وي په دې ورځ يې له خپلې خوانېې او ښمېنې (ښينه) سره لږ څه ډېر معرفت وشي، نوموړی تر چای څښلو وروسته په پتناسه کې پیسې ږدي، چې دا دود په عاميانه لهجه کې د ټکري اچولو په نامه یادېږي او وايي زوم ټکری واچوه.

خوانېې زوم ته د بېرته ستنېدو پر مهال یو جوړ جامې چې غاړه (یخن) يې په گوتو جوړه شوې وي له جوړ شوي څادر او نورو لوازمو سره ورکوي او له ده سره تللي کس ته هم جامې او دستمال، وچه میوه او خواږه ورکول کېږي.

د ناوې اباخیل په همدې ورځ باندې په نوموړې پسې د درېیمې ټکله وړي او له ډوډۍ سره تللې ښځې چې دا ښځې په ناوې پسې تللې ښځې په نامه یادېږي او اکثراً يې مور، خور يا بله خپله وي، په ولسي اصطلاح په ناوې پسې جامې، طلا، د کور سامان يا هر څه يې چې په وس کې وي وروړي. او یو څه ځانته بېل ږدي او وايي دا مو د ناوې په عقل کې راوړی،

د وردگو د بنادي سندرې

ځينې وخت زوم خيل د واده په ورځ د خېښانو له کور نه يو څه د ناوې د عقل په نامه پتوي، خو ځينې بيا مخکې ورته وايي چې دا شی مو د ناوې په عقل کې ورته اخيستي دي.

زوم خيلو هم د درېيمې لپاره ښځې راټولې کړې او د ډوډۍ تيارې يې نيولې وې. د واده په درېيمه ورځ د ناوې لاس هم خلاصېږي، هغه داسې چې ناوې ته مخکې له ناوې دود نه د نوموړې خواښې په يوه کټوه يا ديگ کې زير غوړي ټول کړي وي او په دې ورځ يې دې ته راواخلي او ورته وايي چې درې غټ، غټ چنگاله له دې غوړيو نه راواخلي بيا بايد له کندو نه درې غټې - غټې لپې اوږه راواخلي. له دې اوږو او غوړيو نه بايد ناوې حلوا پخه کړي، يعنې ناوې لومړی بايد د خسر کره خواږه خواږه پاخه کړي او همدارنگه په پخلي کې خپل مهارت ښکاره کړي، کله چې غرمه ښځو ته ډوډۍ ورکول کېږي دا حلوا هم راخيستل کېږي تر څو ښځې د ناوې د لاس پخلی وويني او ويې خوري.

بيا ناوې د تناره غاړې ته بوول کېږي، چې يوه يا دوې زغالي وکړي او ځينې خلک يوه ټکله (ډوډۍ) هم پرې جوړوي او په تناره يې وهي. دا په دې معنی چې تر دې وروسته نوموړې هم د کور په کارونو کې ونډه اخيستی شي. د ښځو بدلې له دې ځای نه پيل شي ناوې ته داسې وايي:

ناوۍ زر زري بنگرې په لاس کړه

ناوۍ د خواښې لاس له کارو خلاص کړه

پخوا به د ناوې په وېښتانو کې د خټ ځونډی هم ټينگ (بند يا تړلی) ؤ، چې په درېيمه ورځ به بيا هم يوې ښځې د نوموړې سر خلاصاوه او ويل

د وردگو د بنادۍ سندرې

کېدل به چې د ناوې د درېيمې سر خلاصۍ دی او ځونډی به د همدغې
سر خلاصونکې برخه (حق) و او دې به اخیسته. که به د ناوې د خټ
ځونډی نه و داسې پیغور به ورکول کېده:

سمه سیخه کینه چې کره نه شي
د خټ ځونډی دې نشته ختمه نه شي^۱
یا: گنې باران ته کینه چې لمده دې کا
ادکه مور دې نه شته چې درنه دې کا^۲

مکنه هم د کور یوه نبځه د شاگوم (شگون) لپاره ترې اخلي. په دې ورځ
هم ناوې سینگار شي او د پلار د کور یو جوړ ښکلې جامې ور په غاړه کړي
او بیا د ښځو منځ ته راوستل او وروښودل شي، دا مهال داسې بدله هم بلل
کېدای شي:

لرې کره پلو له مخې چې زه دې نندارې کړم
اوس به دې د غاړې لونگین دانې دانې کړم
د غرمې تر ډوډۍ وروسته چې د ناوې د پلارگنۍ له لوري راوړل شوې
ډوډۍ هم ورسره وي د ناوې کور ښځو ته ښيي، دلته بیا هم د بدلو میدان
تودوي، مېرمنې د پخواني دود په پاللو سره ستاینې وایي لکه:

^۱ - دې ته ورته بدله آریزني په خپل کتاب (د وردگو د واده دود او بدلې) کې داسې راوړې ده:

دآس په زین کې سمه شه کره نه شي ابه دې پیازواله دی ختمه نه شي (۱: ۴۳۸)

^۲ - د (وردگو د واده دود او بدلې) کې دا بدله په لاندې شکل راغلې ده:

گنې بران ته کبڼه چې لمده دې کا دسې مور دې نشته چې درنه دې کا (۱: ۴۴۵)

د وردگو د ښادۍ سندرې

ولور دې په جامو جامو ټولېږي
اوس به دې سور کور رامعلومېږي
يا: ناوۍ چې د مريو گريوان ونه کړې
فلانۍ په خويندو گران دۍ وېش يې ونه کړې
يا: ناوۍ کراره کينه دا دې کور دۍ
ناوۍ يې په تربورو دې ټکری پوردۍ
که د ناوې د کور سامان لږ وي او يا ځينې شيان يې نه وي ورته
اخيستي، داسې پيغور ورکوي:
ناوې نه سيخ راوړۍ نه سيخچه
لوړه ناسته په تاخچه (طاقچه)
کله چې دا مراسم هم بشپړ شي او ښځې د خپلو کورونو په لور رهي
شي، د نوموړيو د خوني په دستمال او د اچونې په بدل کې د دوی د راوړي
خيز په انډول يوه د بوخڅې ټوټه له يوه خت (د کميس ټوکر) او يا يو ټکری
(خادر يا پوړنۍ) ورکول کېږي، او نوره بوخڅه هم د کور او کلي پر خلکو
چې مخکې د ناوې خيلو له لوري ورته ټاکل شوې وي وېشل کېږي.
د ورځې په پای (مازديگر) کې له ناوې سره راغلې ټنگورې له هغو نورو
ښځو سره چې ډوډۍ يې راوړې وه، يو ځای بېرته له ناوې خپلو کره د ناوې
د کور او اور د احوالو وروړلو لپاره ځي او له هغه ځای نه بيا خپلو کورونو ته
ستنيږي، په دې لړ کې د زوم کورنۍ هم دا ټنگورې نازوي، هرې يوې ته
کميس يا بسته جوړه، ماشومانو ته يې جامې او په ټنکورو پسې يا له ډوډۍ
سره راغليو سړيو ته هم کالي (جامې) ورکول کېږي.

نتيجه

زما دا خپږنه چې په لنډ تنگ وخت کې مې د ماسټرۍ د تيزيس په بڼه ترسره کړه ښايي گڼ شمېر د گوټې نيولو ځايونه ولري خو لنډيز به يې زه دلته راوړم.

دا پروژه يوه مقدمه او د متن اصلي برخه رانغاړي، په سريزه کې د موضوع په اړه خبرې شوې دي، او د تيزس هغه اساسي برخه ده چې په يوه ټولنه کې د فولکلوري توکيو د موجوديت د ارزښتونو ترڅنگ د فولکلوري موادو پر ساتنه او کيفيت باندې هم څه نا څه خبرې لري.

په سريزه کې د دې خپږنې پر هدف، د فولکلور ټولولو پر اهميت او د دې پروژې پر ارزښت خبرې شوې دي.

دا سريزه د پښتني سندرو د پيدايښت مخينه يا شاليد، د سندرو لومړي ټولونکي، د بنادۍ د بدلو ټولونکي او په وردگو کې د بنادۍ بدلو د ټولولو لومړنۍ هڅې راپه گوته کوي. او همدارنگه د بنادۍ د سندرو پر فورمولتيک جوړښت باندې هم لنډ بحث پکې شوی دی. او هم د ټولو شويو سندرو په څرنگوالي او د استعمال د مواردو په اړوند او د دې کار پر سوابقو يعنې چې مخکې له دې په دې برخه کې څومره کار، چا کړی دی او له دې موجودې خپږنې سره يې توپيرونه څه دي په لنډ ډول خپرل شوي دي. د متن په اصلي برخه کې د وردگو د بنادۍ سندري د واده له لومړۍ هوکړې نه

د وردگو د بنادۍ سندرې

نيولي، د ناستې، د نكريزو شپې او د توی (واده) ورځې تر پايه يعنې درېيمې (تخت جمعۍ) پورې ټولې د هماغه ځای له دود او د ويلو له لهجې او مفاهيمو سره را اخيستل شوې دي. او د وردگو له نورو ولسواليو او پښتني سيمو سره د جغتو سيمې د بنادۍ سندرو د توپير او گډون په خاطر په لمن ليکونو کې د بنادۍ هغه سندرې چې په نورو کتابونو کې راغلې او په ځينې برخو کې له راټولو شويو بدلو سره لږ او ډېر توپير يا ورته والی لري، ليکلې شوې دي؛ خو د واده د بشپړ دود له بيان نه صرف نظر ځکه شوی دی، چې پخوا هم په مکمل ډول معرفي شوی او بيا راوړل يې اضافي او تکراري کار ؤ.

خو بايد څرگنده کړم چې په پښتنې ټولنه کې د کليوالو ميرمنو تر منځ کارکول خورا گران دی. د دې څيړنې پر مهال يو شمېر هغه عمده ستونزې د يادولو وړ بولم چې زه ورسره په ساحه کې مخ شوم: د بېلگې په توگه ځينې کليو ته د تگ په وخت کې د امنيتي ستونزو له امله ډير خطر محسوس ؤ او ښځو هم له وېرې نه غوښتل بدلو ويلو ته حاضرې شي. او همدارنگه په واده کې مې چې بدلې ليکلې ښځو به پوښتنه کوله چې ولې يې ليکې؟ که ته زموږ بدلې وليکې موږ يې نه وايو، تر استدلال وروسته چې قانع شوې نو ما ژمنه ورسره وکړه چې د دوی او کليو نومونه به يې نه ليکم ځکه دوی ويل که زموږ نارينه په دې خبر شي چې زموږ له خولې بدلې ليکل شوې دي په کور کې له ستونزو او شخړو سره مخ کېږو، سره له دې چې د فولکلور ټولولو په لارو چارو کې د څېړونکيو يوه دنده دا هم ده چې

د وردگو د بنادۍ سندرې

د ويونكيو نومونه او نورې ځانگړنې بايد ذكر كړي؛ خو ما د كړې ژمنې له امله د دوى او د ځايونو د نومونو له راوړلو نه ډډه وكړه.

او هم په دې اړه د ليكل شويو كتابونو د موندلو او ترې د گټې اخيستني په برخه كې مې ډېرې ستونزې وگاللې، ځكه دا كتابونه ډېر پخوا چاپ شوي او خپاره شوي وو او اوس يې نسخې ډېرې كميايې دي.

په پاى كې د خپلې ليكلې موضوع د اهميت، او خپلو خبرو د چاڼ كولو لپاره په لنډ ډول دا ويلي شم چې، د يوه ولس ليكلې تاريخ ديوه دقيق معيار په توگه نښايي ځينې وخت ټول حقايق په سمه توگه راونه نغاړي ځكه معمولا به ياد پېښو په حقيقي اړخ باندې د واكدارانو د ناوړو غوښتنو پرده غوړيدلي وي او ځينې وخت خو تاريخ ليكونكي هم بشپړه بېطرفي نه مراعتوي او له ځينو پېښو سره خپل احساسات شريكوي. تر لومړۍ نړيوالې جگړې د مخه او را وروسته په فرانسه كې په لوى لاس په تاريخ كې گوټې ووهل شوې او كوښښ وشو چې د فرانسې گيدر هم د زمري په بڼه وښودل شي، دا كار ځينې وخت حاكم نظامونه د دې لپاره هم كوي چې د خپل ولس خلكو ته يوه پياوړې او غښتلې روحيه ايجاد كړي. مگر فولكلور بيا يوې داسې شفافې هېندارې ته ورته نارسمي تاريخ دى چې هلته يوازې او يوازې د يوې ټولنې اعمال او كردار په ډيره حقيقي بڼه تر سترگو كيداى شي، كله كه يوه امريكايي مور خپل ماشوم ته لלו وايي نو څه تصور كوي چې څه به ورته وايي او كله كه يوه پښتنه مور خپل ماشوم ویده کوي نو څه ورته زمزمه کوي؟! كه چېرې همدغو مواردو ته په سمه توگه څيرشو نو وبه پوهيږو چې فولكلور د يوې ټولنې د وجود ژبه ده او دا ژبه دومره رښتينې وي چې هيڅ

د وردگو د بډای سندرې

ډول تصنع او تعالي په کې ځای نه شي نیولی. نو لازمه ده چې د یوې ټولنې د ښې پیژندګلۍ په موخه موږ د هغې ټولنې فولکلور تر څېړنې لاندې ونیسو نه د هغوی هغه ویاړنې چې دوی په لیکلي تاریخ کې ځای کړې وي.

د بشر پیژندنې د معیاري اصولونو د رابرسیره کیدو تر څنګ د فولکلور پیژندنه د ژبپوهانو لپاره یوه اغیزمنه ذریعه کیدای شي، ځکه په سیمه ییزو فولکلوريکو نمونو کې ډېر داسې ګرډودونه، لغتونه، اصطلاحات او د بیان نور موارد مخې ته راځي چې نوي وي. ما چې کله د وردگو د جغتو سیمې دغه منظومې نمونې راټولې کړې نو یو شمېر ځانګړي ژبني اړخونه لکه؛ محاورې، لغتونه او قاعدې مې مخې ته راغلې چې ښايي د یوه ژبپوه لپاره به د څېړنې په منظور ډېر مواد ولري.

په همدې ترتیب د فولکلور څېړنه د بشر پیژندنې له ګڼو ابعادو سره مرسته کولای شي او د څېړنې په ترڅ کې ښايي هغه زماني واټن هم په ګوته کړای شي چې یو فولکلوريک اثر په کې تخلیق شوی وي، چې د همدې سپیناوي په ترڅ کې بشر پیژندونکي (انټروپولوجستان) کولای شي ووايي دې ټولنې په فلانی زمانه کې څه ډول ژوند درلود.

څرنگه چې د یوې ټولنې په فولکلور کې د هغې ټولنې کره وړه او مشخصات څرګند دي دا حقیقت به مو په پورتنیو نمونو کې تر سترګو شوی وي. دا چې پښتانه انتقام جو خلک دي او یوه بل ته غاړه نه ږدي د ژوندانه دا کردار یې په هر ډګر ښودلی دی، د دوی د خپلوۍ دود او دستور که څه هم په درنښت ترسره کېږي؛ بیا هم پکې خورا زیاتې ستونزې موجودې وي

د وردگو د بنادۍ سندرې

او کله نا کله خو آن له لومړيو وختونو څخه دا ستونزې، گيلې او گذارې د دوی په احساساتو کې راڅرگندې شي.

په پښتنه ټولنه کې مېرمنې زياتره وخت په تصاميمو کې ونډه نه لري او همدا لامل دی چې دا ټولنه يې له جدي ستونزو سره مخ کړې ده، پښتنه مېرمن چې په پربکړو کې د ونډې دنه لرلو تر څنگ پر نارينه وو باندې د نيغ په نيغه نيوکې حق هم نه لري نو بيا فولکلور ته مخه کوي او په هغه توگه کم ترکمه خپله نيوکه کوي. يوه مېرمن چې حتی ځان ته د جامو د رخت اخيستلو واک هم نه لري په طنز اميزه ډول وايي: ((د جاپان ټول رختونه راغلل - دله لگيا دی ماته چيټ بيه کوينه)).

کله چې په دې وپوهېږو چې د فولکلور او بيا په تيره د پښتني فولکلور اصلي خالقه مېرمن ده او دا مېرمن بيا د محکوميت او سخت گيرۍ په لومه کې گيره ده نو له داسې يوه محکوم قشر سره لومړی د اړيکو نيول هم يو مشکل کار دی او که اړيکې ورسره ونيول شي نو د دوی د اعتماد جلبول هم ستونزمن دي، ځکه هغه خلک چې ټوله راشه درشه يې له خپلوانو سره وي په پرديو خلکو باندې ډېر کم اعتماد کولای شي تر څو له هغوی سره د خپل زړه اصلي رازونه او په سختۍ بيانيدونکي کيفيتونه شريک کړي. مگر سره له دې ټولو بيا هم ما تر خپلې وسې کوښښ وکړ چې ستاسې مخې ته پراته معلومات له دوی څخه راټول او ترتيب کړم. او خدای دې وکړي چې د دې سندرو په راغونډولو سره مې د شفاهي ادبياتو د دې جز له بډاينې او خوندي کولو سره مرسته کړې وي او د دې برخې د خپرني د لارويانو او مينه والو ادبي تنده پرې ماته او د نوموړيو د گټې اخيستني وړ وگرځي.

مناقشه

د يوې ټولنې د فولکلور څېړنه بنيادي تر ډېرو نورو څېړنو گران کار وي. ځکه فولکلور يوازې د ژبې او ادب برخه نه ده، بلکې د بشر پېژندنې او روان پېژندنې نور ډېر موارد هم ورپورې تړلي دي. کله چې موږ د يوې ټولنې فولکلور څېړو نو اړ يو چې د څېړنې بېلابېل معيارونه په پام کې ولرو، کوم شيان، د کوم قشر له خوا، څنگه او څه وخت رامنځ ته شوي دي.

دا چې ما د وردگو د جغتو سيمې د بنادۍ بدلې د څېړنې لپاره موضوع وټاکله هدف مې د دغې سيمې د فولکلوريکو احساساتو بڼه ترجماني او پېژندگلوې وه، که څه هم د وردگو د سيمې په فولکلور باندې تر ما د مخه په دغه تيزس کې يادو شويو استادانو څېړنې کړې، خو ځينې شيان چې زما په نظر يا پاتې وو او يا هم له دې سيمې سره د هغې بلې سيمې چې نوموړيو استادانو يې د بنادۍ بدلې راټولې کړې توپير درلود، ما تر خپله وسه کوبښنې وکړ چې راټول يې کړم او ستاسې مخې ته يې کيږم، د مثال په ډول د وردگو سيمې د فولکلور په څېړنه کې تر ډېره حده يوازې هغه بدلې، سروکي، ولسي سندرې او نور راوړل شوي وو، چې په عمومي توگه يې د دغې سيمې د خلکو د ژوندانه د کړو وړو، راشه درشه او باطني ارمانونو پورې اړه لرله مگر دا نمونې تر ډېره بريده له مواردو سره نه وې څېړل شوې او ما تر يوه حده وکولی شول چې ويې څېړم، بله موضوع په دې سيمه کې

د وردگو د ښادۍ سندرې

د تېرو درېيو لسيزو جگړه ييز بدلونونه وو چې د سيمې د فولکلور په بڼه او محتوا باندې يې تاثير کړی ؤ او ما يې يادونه وکړه، هغه ښځمنې چې تر جگړې د مخه به يې په آزادانه توگه د خپل ولس له چاپيريال څخه ليدنه کولی شوی، يعنې زيارت، ميلې او بازار ته به تللی شوی او د دغه کردار په نتيجه کې به يې تخليقي تفکر پيدا کولی شوی، اوس چې جگړه تېره شوې او يا دا چې دا سيمه د جگړې په وخت کې قرار لري حتماً يې د شفاهي ادبياتو په شکل او منځپانگه اغيزکړی او دا اغيز د يادولو وړ ؤ.

د پخوانيو څېړنو پر مهال ځينې دودونو توپير موندلی ؤ چې ما بايد د يوې نوې څېړنې په ترڅ کې ترې حتماً يادونه کړې وای او دا کار مې هم ترسره کړ.

د ادب د مبتدي ليکوالو او څېړنکيو لپاره د يوې داسې رسالې وړاندې کول پکار ؤ چې تر يوه بريده يې بايد د نورو څېړونکيو له پخوانيو څېړنو سره توپير درلودی شوی او ما زيار وکړ چې دا توپير په گوته کړی شم.

پېشنهادونه

د دې لپاره چې د فولکلور برخه مې د واده په دود کې په بشپړه توګه خپرلې وي، بايد محترم خپرونکي او د قلم خاوندان نورې شفاهي سندرې چې د کليو او بانډو د خلکو په حافظو کې پرتې دي په پرله پسې ډول ټولې او په خپرلو يې لاس پورې کړي. باور لرم چې په ولس کې به ډېرې داسې سندرې او د فولکلور نورې برخې مرموزې پاتې وي چې لا به د چا پام هم ورته نه وي او نه به يې خوا ته ورغلي وي. د دې لپاره چې زموږ د ژبنۍ پانګې مرغلرې، چې لا تر اير و لاندې پټې د تل لپاره ورکې نه شي او د وختونو توپانونه يې له ځانه سره يونه سي بايد ژر تر ژره يې راغونډې او د يوې غوره شتمنۍ په توګه يې د تاريخ په پاڼو کې ثبت او خوندي کړو، که په دې وتوانېږو چې له هر کلي نه لږ او ډېر فولکلوري مواد راټول کړو ايله به مو دومره کړي وي چې د افغان ولس او پښتو ژبې د پراخې پرګنې هغه پراخه غوړېدلې لمنه چې راغونډل يې سخت دي لږ سره پيوند کړي او له وړاندېدو او زړېدو به مو يې مخنيوی کړی وي.

له بلې خوا کليو او بانډو ته د مدنيت او عصريت داخليدل يو بل لوی ګواښ (خطر) دی، چې په دې نوي والي سره په کليوالي ژوند کې هم خامخا ډېر بدلون راغلی دی او لا پسې روان دی او پخواني کړه، وړه ورو ورو د هېرېدو په حال کې دي.

د وردگو د ښادۍ سندرې

او يو بل وړانديز مې د ادب څېړونكيو او د ادب مينه والو ته دا دى، چې هغه د فولكلور او شفاهي ادبياتو او په تېره بيا د سندرو په اړه ليكل شوي كتابونه چې پخوا چاپ شوي او اوس يې نسخې ډېرې كمياې دي بيا له سره چاپ او خپرې كړي، ځكه كه دا شته نمونې يې هم له منځه ولاړې شي، ټول پښتانه به له دې قيمتي شتمنۍ نه بې برخې شي.

زما په نظر د فولكلور ثبتونې تر څنگ هغه سندريز تالونه، ريډمونه، سرونه او ټاټونه هم بايد ثبت شي چې د يوې سيمې د خلكو د ذوق استازيتوب كوي، خو د داسې مواردو د ثبت لپاره پكار ده، چې څېړونكې هر اړخيزه پوهه او تجربه او پراخ امكانات ولري، كه چېرې مې په راتلونكي كې د داسې يوه تحقيقي اثر د رامنځ ته كولو اراده وكړه نو اميد دى چې د څېړنې د مختلفو معيارونو په نظر كې نيولو سره به په يادو شويو برخو كې هم زحمت وباسم.

موندل شوي
څېړنكويې ټولنه

لنډيز

د دې ليکنې موضوع چې په لنډ تنگ وخت کې مې د ماسترۍ د تيزيس په بڼه ترسره کړې ده، د (د وردگو د بنادی سندرې) ده. دا سندرې مې د وردگو ولايت د جغتو له ولسوالۍ نه لکه څنگه چې خلک يې وايي يا بولي په طبيعي ډول، د ښځو او نجونو له خولې راټولې کړې دي. په ليکنه کې مې کونښن کړې؛ ټول هغه مطالب چې ولسي رنگ يې پياوړی او اوس هم په ژوندۍ توگه موجود دي د کارونې له مواردو سره يې ذکر کړم او تقريباً ټولې سندرې نوې دي. مخکې تر دې چې د دې موادو په راټولو پيل وکړم، په دې اړه مې هغه ليکل شوي کتابونه چې ماته معلوم وو او هم هغه مأخذونه چې لارښود استاد يې د لوستلو توصيه راته کړې وه ټول وکتل او د راټولولو په وخت کې مې د تکراري سندرو له ليکلو ډډه وکړه او همدا ډول يوه نيمه داسې سندرې چې د لږ يا ډېرو الفاظو او توريو په بدلون سره په نورو کتابونو کې راغلې وې له دې سندرو سره په مقايسوي ډول په لمن ليکونو کې راخيستي دي.

په دې سندرو کې مې بابولالې، سروکي د اتن نارې او... نور ځای کړي دي. يعنې د بنادی د بدلو تر څنگ مې ځينې عام سروکي او د اتن نارې چې په ودونو کې يې هم وايي راغونډې کړې دي. پر دې سربېره د دې سندرو د قدامت او د راټولو د شاليد د راوړلو په خاطر مې له ځينو مأخذونو څخه هم استفاده کړې ده.

د وردگو د بنادۍ سندرې

د سندرو د حالاتو د بيانولو لپاره مې د وردگو د واده په دود هم څه نا څه خبرې كړې دي او څومره چې كېدای شوی له اختصار نه مې كار اخيستی دی. مثلاً د پښه خلاصی، د سرواره د تگ او داسې نورو چې سندرې نه پكې ويل كېږي، له سره يادونه كړې نه ده، ځكه چې د وردگو د واده د دود او دستور په اړه ښاغلي حبيب الله رفيع په خپل كتاب (پښتني ودونه) او احسان الله آرينزي په خپل كتاب (د وردگو د واده دود او بدلې) كې دا موضوعات په مفصل ډول ليكلي او معرفي كړي دي.

د دې سندرو د راټولونې په منظور مې په دوو ودونو كې هم ونډه واخيستله او هم مې له ښځو او نجونو نه د پوښتنې په ډول ثبت كړې، او له دې سره مې ځينې متلونه او د ښې شپې فالونه هم راغونډ كړي دي او هيله منه يم چې په راتلونكي كې يې تر بشپړونې وروسته يو ځای د كتاب په بڼه چاپ او خپاره كړم.

يوه بله خبره چې بايد له تاسو سره يې شريكه كړم دا ده، چې ما د ځينې ستونزو او رسمي بوختياوو له امله ونه شوای كړای چې په وردگو كې ډېر وخت تېر كړم، په كليو وگرځم او ډېر مواد راټول كړم، ځكه هغه ښځې چې له لرې پرتو كليو نه واده ته راغلې وې ويل يې كه زموږ كلي ته راشې، هلته ډېرې بدل زنې (بدلې ويونكې) ښځې شته چې زښته زياتې بدلې يې زده دي او آن د ناوې د بړستنې گندولو او پښه خلاصی پر مهال هم رنگ رنگ بدلې وايي، خو زموږ يې ډېرې اوس هېرې شوې دي. كه په راتلونكي كې مې دغو كليو ته د تگ موقع ترلاسه كړه نو خامخا به ورځم او هغه

د وردگو د بنادۍ سندري

ناليكلې بدلې به، چې د دغو بنځو په حافظو كې ذخيره او د هېرېدو په حال كې دي راټولوم.

د فولكلور په برخه كې زما دا لومړنۍ تحقيقي اثر به كېدای شي نيمگړتياوې هم ولري او بنيابي د ځينو دودونو ليكل راڅخه پاتې شوي وي، خو هيله منه يم چې لوستونكي به يې راپه گوته كړي.

دا سندري چې په كليو بانډو كې خوله په خوله انتقال مومي ځينې يې تاريخي قدامت نه لري او داسې نوي لغات، لكه طياره، مونۍ يا مونيان (فلانكوچ موټر) ټاونيس يا ټونس او ... په كې ترسترگو كيږي.

دا پروژه يوه مقدمه او د متن اصلي برخه رانغاړي، په سريزه كې د موضوع په اړه خبرې شوې دي، او د تيزس هغه اساسي برخه ده چې په يوه ټولنه كې د فولكلوري توكيو د موجوديت د ارزښتونو تر څنگ د فولكلوري موادو پر ساتنه او كيفيت باندې هم څه نا څه خبرې لري.

په سريزه كې د دې څېړنې پر هدف، د فولكلور ټولولو پر اهميت او د دې پروژې پر ارزښت باندې خبرې شوې دي. دا سريزه د پښتني سندرو د پيداښت مخينه يا شاليد، د سندرو لومړي ټولونكي، د بنادۍ د بدلو ټولونكي او په وردگو كې د بنادۍ بدلو د ټولولو لومړنۍ هڅې راپه گوته كوي. او همدارنگه د بنادۍ د سندرو پر فورمولتيك جوړښت باندې هم لنډ بحث پكې شوی دی. او هم د ټولو شويو سندرو پر څرنگوالي او د استعمال د مواردو په اړوند او د دې كار پر سوابقو يعنې چې مخكې له دې په دې برخه كې څومره كار، چا كړی دی او له دې موجودې څېړنې سره يې توپيرونه څه دي په لنډ ډول خپرل شوي دي.

د وردگو د ښادۍ سندرې

د متن په اصلي برخه کې د وردگو د ښادۍ سندرې د واده له لومړۍ هوکړې نه نيولي، د ناستې، د نکريزو شپې او د توی (واده) ورځې تر پایه يعنې درېيمې (تخت جمعۍ) پورې ټولې د هماغه ځای له دود او د ويلو له لهجې او مفاهيمو سره را اخيستل شوې دي. او د وردگو له نورو ولسواليو او پښتني سيمو سره د جغتو سيمې د ښادۍ سندرو د توپير او گډون په خاطر په لمن ليکونو کې د ښادۍ هغه سندرې چې په نورو کتابونو کې راغلې او په ځينې برخو کې له راټولو شويو بدلو سره لږ او ډېر توپير يا ورته والی لري، ليکلې شوې دي؛ خو د واده د بشپړ دود له بيان نه صرف نظر ځکه شوی دی چې پخوا هم په مکمل ډول معرفي شوی او بيا راوړل يې اضافي او تکراري کارؤ.

د ماخذونو فهرست

- ۱- آرينزی، احسان الله. ۱۳۸۹، د وردگو د واده دود او بدلې، دويم چاپ،
الزهر خپرندويه ټولنه، دهمزنگ لومړۍ سرک، کابل افغانستان.
- ۲- پتنگ، عبدالکريم. ۱۳۵۹، د غرونو څوکې، د فللولوژۍ پوهنځۍ.
- ۳- تره کی، غلام محمد. ۱۳۳۶، پښتني دودونه، پښتو ټولنه، دولتي
مطبعه.
- ۴- جلالی، غلام جیلاني. ۱۳۶۰، د پښتو ځانتنی ادب او موسیقي، پښتو
ټولنه، د ښوونې او روزنې مطبعه.
- ۵- خاورې، غوثی. ۱۳۶۶، د پښتو شفاهي ادبیاتو شکل او مضمون، د ۱.
ج د علومو اکاډیمي، د ژبنيو او ادبي څېړنو مرکز، پښتو ټولنه، د فولکلور او
شفاهي ادبیاتو دپارتمنت، دولتي مطبعه، کابل.
- ۶- رفیع، حبیب الله. ۱۳۴۹، د خلکو سندرې، د افغانستان اکاډمي، د
تاریخ او ادب ټولنه، کابل، دولتي مطبعه.
- ۷- رفیع، حبیب الله. ۱۳۸۱، پښتني ودونه، د محمد تدبیر په اهتمام، د
افغانستان د مرستو مرکز CCA، د افغانستان د کلتوري خدمتونو اداره، بهیر
مطبعه، نوی ښار، کابل افغانستان.
- ۸- ژواک، محمد دین ۱۳۷۰، افغاني موسیقي، د افغانستان د هنرمندانو د
ټولنو اتحادیه، اریانا مطبعه.

د وردگو د بنادي سندرې

- ۹- ژواک، محمد دين. ۱۳۳۴، پښتني سندرې، د محمد دين ژواک په اهتمام، لومړۍ برخه، د پښتو ټولنې د ادبياتو د څانگې له خوا.
- ۱۰- سوبمن، محمد علي. ۱۳۵۵، فولکلوري گېډۍ، د محمد شيرين سنگري په اهتمام، پښتو ټولنه، د ژبپوهنې څانگه، کابل افغانستان.
- ۱۱- سوبمن، علي محمد. ۱۳۵۶، اولسي پوهه، د اطلاعاتو او کلتور وزارت، د کلتور او هنر رياست، د فولکلور او ادب آمریت.
- ۱۲- ساپي، محمد حسن ضمير. ۱۳۳۵، پښتني سندرې، د محمد حسن ضمير ساپي په تصحيح او اهتمام، دويمه برخه، د پښتو ټولنې د ادبياتو د څانگې له خوا.
- ۱۳- غروال، محمد عارف. ۱۳۶۰، غرنۍ سندرې، د افغانستان د علومو اکاډمي، پښتو ټولنه، دولتي مطبعه.
- ۱۴- هېوادل، زلمی. ۱۳۷۹، د پښتو ادبياتو تاريخ، لومړۍ ټوک، دويم چاپ، دانش خپرندويه ټولنه.

Get more e-books from www.ketabton.com
Ketabton.com: The Digital Library